

UNIVERSAL  
LIBRARY

**OU 180196**

UNIVERSAL  
LIBRARY

OUP-68-11-1-68-2,000.

**OSMANIA UNIVERSITY LIBRARY**

Call No. **H 83.1** Accession No. **PG H 20**  
**N 21 H**

Author **नारायणपांडत .**

Title **हितोपदेश : . 1942 .**

This book should be returned on or before the date  
last marked below.

---

THE  
HARIDAS SANSKRIT SERIES  
38

HITOPADES'A  
OF  
NARAYANAPANDIT.

श्रीनारायणपण्डितविरचितः-

हितोपदेशः

पण्डित श्रीरामचन्द्रह्मा व्याकरणाचार्येण  
विषमस्थलटिप्पणीभिः परिष्कृत्य सम्पादितः ।

PUBLISHED BY

*The Chowkhambā Sanskrit Series Office,*

**Benares City.**

Second Edition. ———

*Registered According to Act XXV of 1867.*

---

PRINTED BY  
JAYA KRISHNA DAS GUPTA,  
VIDYA VILAS PRESS, BENARES CITY.  
1942.

---

[ *All Rights Reserved by the Publishers.* ]

सभी ग्रन्थों के प्रथमा, मध्यमा, शास्त्री व आचार्य परीक्षा पाठ्य  
ग्रन्थों का और तदुपयोगी नवीन ग्रन्थों का भी परीक्षोपयुक्त  
प्राचीन तथा नवीन संस्कृत-हिन्दी टीका, टिप्पणी, आदि  
से विभूषित सर्वोत्तम संस्करण मिलने का एक मात्र  
संस्कृत-संसार का प्राचीनतम स्थान—

जयकृष्णदास हरिदास गुप्तः,  
चौखम्बा संस्कृत पुस्तकालय,  
पो० बा० नं० ८, बनारस सिटी ।

\* श्रीः \*

# —ॐ हितोपदेशः ॐ—

मङ्गलाचरणम् ।

सिद्धिः साध्ये सतामस्तु प्रसादात्तस्य धूर्जटेः ।  
जाह्नवीफेनलेखेव यन्मूर्ध्नि शशिनः कला ॥ १ ॥

प्रस्ताविका ।

श्रुतो हितोपदेशोऽयं पाटवं संस्कृतोक्तिषु ।  
वाचां सर्वत्र वैचित्र्यं नीतिविद्यां ददाति च ॥ २ ॥  
अजरामरवत्प्राज्ञो विद्यामर्थं च चिन्तयेत् ।  
गृहीत इव केशेषु मृत्युना धर्ममाचरेत् ॥ ३ ॥  
सर्वद्रव्येषु विद्यैव द्रव्यमाहुरनुत्तमम् ।  
अहार्यत्वादनर्घत्वादक्षयत्वाच्च सर्वदा ॥ ४ ॥  
संयोजयति विद्यैव नीचगापि नरं सरित् ।  
समुद्रमिव दुर्धर्षं नृपं भाग्यमतः परम् ॥ ५ ॥  
विद्या ददाति विनयं विनयाद्याति पात्रताम् ।  
पात्रत्वाद्धनमाप्नोति धनाद्धर्मं ततः सुखम् ॥ ६ ॥  
विद्या शस्त्रस्य शास्त्रस्य द्वेविद्ये प्रतिपत्तये ।  
माद्या हास्याय वृद्धत्वे द्वितीयाद्रियते सदा ॥ ७ ॥  
यन्नवे भाजने लग्नः संस्कारो नान्यथा भवेत् ।  
कथाच्छ्लेन बालानां नीतिस्तदिह कथ्यते ॥ ८ ॥  
मित्रलाभः सुहृद्भेदो विग्रहः सन्धिरेव च ।  
पञ्चतन्त्रात्तथान्यस्माद्ग्रन्थादाकृत्य लिख्यते ॥ ९ ॥

## कथारम्भः ।

अस्ति भागीरथीतीरे पाटलिपुत्रनामधेयं नगरम् ।  
तत्र सर्वस्वामिगुणो पेतः सुदर्शनो नाम नरपतिरासीत् ।  
स भूपतिरेकदा केनापि पठ्यमानं श्लोकद्वयं शुश्राव—  
अनेकसंशयोच्छेदि परोक्षार्थस्य दर्शकम् ।

सर्वस्य लोचनं शास्त्रं यस्य नास्त्यन्ध एव सः ॥१०॥  
यौवनं धनसम्पत्तिः प्रभुत्वमविवेकिता ।

एकैकमप्यनर्थाय किमु यत्र चतुष्टयम् ॥ ११ ॥

इत्याकर्ण्यार्त्मनः पुत्राणामनधिगतशास्त्राणां नित्य-  
मुन्मार्गगामिनां शास्त्राननुष्ठानेनोद्विग्नमनाः स राजा  
चिन्तयामास—

कोऽर्थः पुत्रेण जातेन यो न विद्वान्न धार्मिकः ।

काणेन चक्षुषा किं वा चक्षुः पीडैव केवलम् ॥ १२ ॥

अजातमृतमूर्खाणां वरमाद्यौ न चान्तिमः ।

सकृद्दुःखकरावाद्यावन्तिमस्तु पदे पदे ॥ १३ ॥

किं च—स जातो येन जातेन याति वंशः समुन्नतिम् ।

परिवर्तिनि संसारे मृतः को वा न जायते ॥१४॥

गुणिगणगणनारम्भे न पतति कठिनी ससम्भ्रमाद्यस्य ।

तेनाम्बा यदि सुतिनी वद् वन्ध्या कीदृशी (१)नाम ॥१५॥

अपि च—दाने तपसि शौर्ये च यस्य न प्रथितं मनः ।

विद्यायामर्थलाभे च मातुरुच्चार एव सः ॥१६॥

अपरं च—वरमेको गुणी पुत्रो न च मूर्खेशतान्यपि ।

एकश्चन्द्रस्तमो हन्ति न च तारागणोऽपि च ॥१७॥

पुण्यतीर्थे कृतं येन तपः क्वाप्यतिदुष्करम् ।

तस्य पुत्रो भवेद्दृश्यः समृद्धो धार्मिकः सुधीः ॥ १८ ॥

( १ ) नाम इत्यत्र 'भवति' इति पाठान्तरम् ।

अर्थागमो नित्यमरोगिता च

प्रिया च भार्या प्रियवादिनी च ।

वश्यश्च पुत्रोऽर्थकरी च विद्या

षड् जीवलोकस्य सुखानि राजन् ॥ १६ ॥

को धन्यो बहुभिः पुत्रैः कुशूलापूरणाढकैः ।

घरमेकः कुलालम्बी यत्र विश्रूयते पिता ॥ २० ॥

ऋणकर्ता पिता शत्रुर्माता च व्यभिचारिणी ।

भार्या रूपवती शत्रुः पुत्रः शत्रुरपण्डितः ॥ २१ ॥

अनभ्यासे विषं विद्या अजीर्णं भोजनं विषम् ।

विषं सभा दरिद्रस्य वृद्धस्य तरुणी विषम् ॥ २२ ॥

यस्य कस्य प्रसूतोऽपि गुणवान् पूज्यते नरः ।

धनुर्वंशविशुद्धोऽपि निर्गुणः किं करिष्यति ॥ २३ ॥

हा हा पुत्रक नाधीतं सुगतैतासु रात्रिषु ।

तेन त्वं विदुषां मध्ये पङ्के गौरिव सीदसि ॥ २४ ॥

तत्कथमिदानीमेते मम पुत्रा गुणवन्तः क्रियन्ताम् ।

आहारनिद्राभयमैथुनं च सामान्यमेतत्पशुभिर्नराणाम् ।

धर्मो हि तेषामधिको विशेषो धर्मेण हीनाः पशुभिः समानाः २५

यतः—धर्मार्थकाममोक्षाणां यस्यैकोऽपि न विद्यते ।

अजागलस्तनस्येव तस्य जन्म निरर्थकम् ॥ २६ ॥

यञ्चोच्यते—आयुः कर्म च वित्तं च विद्या निधनमेव च ।

पञ्चैतान्यपि सृज्यन्ते गर्भस्थस्यैव देहिनः ॥ २७ ॥

किं च—अवश्यं भाविनो भावा भवन्ति महतामपि ।

नग्नत्वं नीलकण्ठस्य महाहिशयनं हरेः ॥ २८ ॥

अपि च—यद्भावि न तद्भावि भावि चेन्न तदन्यथा ।

इति चिन्ताविषघ्नोऽयमगदः किन्न पीयते ॥ २९ ॥

एतत् कार्याक्षमाणां केषाञ्चिदालस्यवचनम् ।

न दैवमपि सञ्चिन्त्य त्यजेदुद्योगमात्मनः ।  
अनुद्योगेन तैलानि तिलेभ्यो नाप्नुमर्हति ॥३०॥

अन्यच्च—उद्योगिनं पुरुषसिंहमुपैति लक्ष्मी-  
दैवेन(१) देयमिति कापुरुषा वदन्ति ।  
दैवं निहत्य कुरु पौरुषमात्मशक्त्या  
यत्ने कृते यदि न सिध्यति कोऽत्र दोषः ॥३१॥  
यथा ह्येकेन चक्रेण न रथस्य गतिर्भवेत् ।  
एवं पुरुषकारेण विना दैवं न सिध्यति ॥ ३२ ॥

तथा च—पूर्वजन्मकृतं कर्म तद्दैवमिति कथ्यते ।  
तस्मात्पुरुषकारेण यत्नं कुर्यादतन्द्रितः ॥३३॥  
यथा मृत्पिण्डतः कर्ता कुरुते यद्यदिच्छति ।  
एवमात्मकृतं कर्म मानवः प्रतिपद्यते ॥ ३४ ॥  
काकतालीयवत्प्राप्तं द्रष्टुमपि निधिमग्रतः ।  
न स्वयं दैवमादत्ते पुरुषार्थमपेक्षते ॥ ३५ ॥  
उद्यमेन हि सिध्यन्ति कार्याणि न मनोरथैः ।  
न हि सुप्तस्य सिंहस्य प्रविशन्ति मुखे मृगाः ॥३६॥  
मातापितृकृताभ्यासो गुणितामेति बालकः ।  
न गर्भच्युतिमात्रेण पुत्रो भवति पण्डितः ॥३७॥  
माता शत्रुः पिता वैरी येन बालो न पाठितः ।  
न शोभते सभामध्ये हंसमध्ये बको यथा ॥३८॥  
रूपयौवनसम्पन्ना विशालकुलसम्भवाः ।  
विद्याहीना न शोभन्ते निर्गन्धा इव किंशुकाः ॥३९॥  
मूर्खोऽपि शोभते तावत्सभायां वस्त्रवेष्टितः ।  
तावच्च शाभते मूर्खो यावत्किञ्चिन्न भाषते ॥४०॥

एतच्चिन्तयित्वा स राजा पण्डितसभां कारितवान् ।  
राजोवाच—‘भो भोः पण्डिताः, श्रूयताम् ; अस्ति कश्चि-  
देवम्भूतो विद्वान् , यो मम पुत्राणां नित्यमुन्मार्गगामिना-  
मनधिगतशास्त्राणामिदानीं नीतिशास्त्रोपदेशेन पुनर्जन्म  
कारयितुं समर्थः । यतः—

काचः काञ्चनसंसर्गाद्धत्ते मारकतीं द्युतिम् ।

तथा सत्सन्निधानेन मूर्खो याति प्रवीणताम् ॥ ४१ ॥  
उक्तं च—हीयते हि मतिस्तात हीनैः सह समागमात् ।

समैश्च समतामेति विशिष्टैश्च विशिष्टताम् ॥४२॥

अत्रान्तरे विष्णुशर्मा नाम महापण्डितः सकलनीति-  
शास्त्रतत्त्वज्ञो बृहस्पतिरिवाब्रवीत्—देव ! महाकुलस-  
म्भूता एते राजपुत्राः । तन्मया नीतिं ग्राहयितुं शक्य-  
न्ते । यतः—

नाद्रव्ये निहिता काचित्क्रिया फलवती भवेत् ।

न व्यापारशतेनापि शुकवत्पाठ्यते बकः ॥ ४३ ॥

अन्यच्च—अस्मिंस्तु निर्गुणं गोत्रे नापत्यमुपजायते ।

आकरे पद्मरागाणां जन्म काचमणेः कुतः ॥४४॥

अतोऽहं षण्मासाऽभ्यन्तरे तव पुत्रान्नीतिशास्त्राभिज्ञा-  
न्करिष्यामि । राजा सविनयं पुनरुवाच—

कीटोऽपि सुमनः सङ्गादारोहति सतां शिरः ।

अश्मापि याति देवत्वं मद्दङ्घ्रिः सुप्रतिष्ठितः ॥ ४५ ॥

अन्यच्च—यथोदयगिरेर्द्रव्यं सन्निकर्षेण दीप्यते ।

तथा सत्सन्निधानेन हीनवर्णोऽपि दीप्यते ॥४६॥

गुणा गुणज्ञेषु गुणा भवन्ति ते निर्गुणं प्राप्य भवन्ति दोषाः ।

आस्वाद्यतोयाः प्रवहन्ति नद्यः समुद्रमासाद्य भवन्त्यपेयाः ४७

तदेतेषामस्मत्पुत्राणां नीतिशास्त्रोपदेशाय भवन्तः

प्रमाणम् ; इत्युक्त्वा तस्य विष्णुशर्मणो बहुमानपुरःसरं  
पुत्रान्समर्पितवान् । इति प्रस्ताविका ।

### अथ मित्रलाभः ।

अथ प्रासादपृष्ठे सुखोपविष्टानां राजपुत्राणां पुरस्ता-  
त्प्रस्तावक्रमेण स पण्डितोऽब्रवीत्—

काव्यशास्त्रविनोदेन कालो गच्छति धीमताम् ।

व्यसनेन च मूर्खाणां निद्रया कलहेन वा ॥ १ ॥

तद्भवतांविनेदाय काककूर्मादीनां विचित्रां कथां कथ-  
यामि । राजपुत्रैरुक्तम्-आर्य ! कथ्यताम् । विष्णुशर्मो-  
वाच-शृणुत । सम्प्रति मित्रलाभः प्रस्तूयते, यस्यायमाद्यः  
श्लोकः—

असाधना वित्तहीना बद्धिमन्तः सुहृत्तमाः ।

साधयन्त्याशु कार्याणि काककूर्ममृगाखुवत् ॥२॥

राजपुत्रा ऊचुः—‘कथमेतत् ।’ विष्णुशर्मा कथयति—

अस्ति गोदावरीतीरे विशालः शाल्मलीतरुः । तत्र  
नानादिग्देशादागत्य रात्रौ पक्षिणो निवसन्ति । अथ  
कदाचिदवसन्नायां रात्रावस्ताचलचूडावलम्बिनि भग-  
वति कुमुदिनीनायके चन्द्रमसि लघुपतनकनामा वायसः  
प्रबुद्धः कृतान्तमिव द्वितीयमायान्तं व्याधमपश्यत् । तम-  
वलोक्याचिन्तयत्—‘अद्यप्रातरेवानिष्टदर्शनं जातम्, न  
जाने किमनभिमतं दर्शयिष्यति ।’ इत्युक्त्वा तदनुसरण-  
क्रमेण व्याकुलश्चलितः । यतः—

शोकस्थानसहस्राणि भयस्थानशतानि च ।

दिवसे दिवसे मूढमाविशन्ति न पण्डितम् ॥ ३ ॥

अन्यश्च । विप्रयिणामिदमवश्यं कर्तव्यम्—

उत्थायोत्थाय बोद्धव्यं महद्भयमुपस्थितम् ।

मरणव्याधिशोकानां किमद्य निपतिष्यति ॥ ४ ॥

अथ तेन व्याधेन तण्डुलकणान्विकीर्य जालं विस्तीर्णम् । स च प्रच्छन्नो भूत्वा स्थितः । तस्मिन्नेव काले चित्रग्रीवनामा कपोतराजः सपरिवारो वियति विसर्पस्तांस्तण्डुलकणानवलोकयामास । ततः कपोतराजस्तण्डुलकणलुब्धान्कपोतान्प्रत्याह—कुतोऽत्र निर्जने वने तण्डुलकणानां सम्भवः । तन्निरूप्यतां तावत् । भद्रमिदं न पश्यामि प्रायेणानेन तण्डुलकणलोभेनास्माभिरपि तथा भवितव्यम् ।

कङ्कणस्य तु लोभेन मग्नः पङ्के सुदुस्तरे ।

वृद्धव्याघ्रेण सम्प्राप्तः पथिकः स मृतो यथा ॥ ५ ॥

कपोता ऊचुः—‘कथमेतत् ।’ सोऽब्रवीत्—

## [१] लोलुपविप्र-वृद्धव्याघ्रकथा ।

अहमेकदा दक्षिणारण्ये चरन्नपश्यम् । एको वृद्धव्याघ्रः स्नातः कुशहस्तः सरस्तीरे ब्रूते—‘भो भोः पान्थाः, इदं सुवर्णकङ्कणं गृह्यताम् ।’ ततो लोभाकृष्टेन केनचित्पात्थेनालोचितम्—‘भाग्येनैतत्सम्भवति । किन्त्वस्मिन्नात्मसन्देहे प्रवृत्तिर्न विधेया । यतः—

अनिष्टादिष्टलाभेऽपि न गतिर्जायते शुभा ।

यत्रास्ते विषसंसर्गोऽमृतं तदपि मृत्यवे ॥ ६ ॥

किन्तु सर्वत्रार्थार्जने प्रवृत्तिः सन्देह एव । तथा चोक्तम्—  
न संशयमनारुह्य नरो भद्राणि पश्यति ।

संशयं पुनरारुह्य यदि जीवति पश्यति ॥ ७ ॥

तन्निरूपयामि तावत् ।’ प्रकाशं ब्रूते—‘कुत्र तव

कङ्कणम् ।' व्याघ्रो हस्तं प्रसार्य दर्शयति । पान्थोऽवदत्  
 'कथमारात्मके त्वयि विश्वासः ।' व्याघ्र उवाच—, शृणु रे  
 पान्थ, प्रागेवयौवनदशायामतिदुर्वृत्त आसम् । अनेकगो-  
 मानुषाणां वधान्मे पुत्रा मृता दाराश्च । वंशहीनश्चाहम् ।  
 ततः केनचिद्धार्मिकेणाहमादिष्टः—'दानधर्मादिकं चरतु  
 भवान् ।' तदुपदेशादिदानीमहं स्नानशीलो दाता वृद्धो  
 गलितनखदन्तो न कथं विश्वासभूमिः । यतः—

इज्याध्ययनदानानि तपः सत्यं धृतिः क्षमा ।

अलोभ इति मार्गोऽयं धर्मस्याष्टविधः स्मृतः ॥ ८ ॥

तत्र पूर्वश्चतुर्वर्गो दम्भार्थमपि सेव्यते ।

उत्तरस्तु चतुर्वर्गो महात्मन्येव तिष्ठति ॥ ९ ॥

मम चैतावांल्लोभविरहो येन स्वहस्तस्थमपि सुवर्ण-  
 कङ्कणं यस्मै कस्मैचिद्दातुमिच्छामि । तथापि व्याघ्रो मा-  
 नुषं खादतीति लोकप्रवादेो दुर्निवारः ।

यतः—गतानुगतिको लोकः कुट्टनीमुपदेशिनीम् ।

प्रमाणयति नो धर्मं यथा गोघ्नमपि द्विजम् ॥ १० ॥

मया च धर्मशास्त्राण्यधीतानि । शृणु—

मरुस्थल्यां यथा वृष्टिः क्षुधार्ते भोजनं तथा ।

दरिद्रे दीयते दानं सफलं पाण्डुनन्दन ॥ ११ ॥

प्राणा यथात्मनोऽभीष्टा भूतानामपि ते तथा ।

आत्मौपम्येन भूतेषु दयां कुर्वन्ति साधवः ॥ १२ ॥

अपरं च—प्रत्याख्याने च दाने च सुखदुःखे प्रियाप्रिये ।

आत्मौपम्येन पुरुषः प्रमाणमधिगच्छति ॥ १३ ॥

अन्यच्च—मातृवत्परदारेषु परद्रव्येषु लोष्टवत् ।

आत्मवत्सर्वभूतेषु यः पश्यति स (१)पण्डितः । १४ ॥

त्वं चातोव दुर्गत(१)स्तेन तत्तुभ्यं दातुं सयत्नोऽहम् ।  
तथा चेत्कम्—

दरिद्रान्भर कौन्तेय मा प्रयच्छेश्वरे धनम् ।

व्याधितस्यौषधं पथ्यं नीरुजस्य किमौषधैः ॥ १५ ॥

अन्यञ्च—दातव्यमिति यद्दानं दीयतेऽनुपकारिणे ।

देशे काले च पात्रे च तद्दानं सात्त्विकं (२)विदुः ॥१६॥

तदत्र सरसि स्नात्वा सुवर्णकङ्कणं गृहाण । ततो याव-  
दसौ तद्वचः प्रतीतो लोभात्सरः स्नातुं प्रविशति ताव-  
न्महापङ्के निमग्नः पलायितुमक्षमः । पङ्के पतितं दृष्ट्वा व्या-  
घ्रोऽवदत्—‘अहह, महापङ्के पतितोऽसि । अतस्त्वामह-  
मुत्थापयामि । इत्युक्त्वा शनैः शनैरुपगम्य तेन व्याघ्रेण  
धृतः स पान्थोऽचिन्तयत्—

न धर्मशास्त्रं पठतीति कारणं

न चापि वेदाध्ययनं दुरात्मनः ।

स्वभाव एवात्र तथातिरिच्यते

यथा प्रकृत्या मधुरं गवां पयः ॥ १७ ॥

किं च—अवशेन्द्रियचित्तानां हस्तिस्नानमिव क्रिया ।

दुर्भगाभरणप्रायो ज्ञानं भारः क्रियां विना ॥१८॥

तन्मया भद्रं न कृतं यद्भ्रमरात्मके विश्वासः कृतः ।

तथा ह्युक्तम्—नदीनां शस्त्रप्राणीनां नखिनां शृङ्गिणां तथा ।

विश्वासो नैव कर्तव्यः स्त्रीषु राजकुलेषु च ॥१९॥

अपरं च—सर्वस्य हि परीक्ष्यन्ते स्वभावा नेतरे गुणाः ।

अतीत्य हि गुणान्सर्वाः स्वभावो मूर्ध्नि वर्तते ॥२०॥

अन्यञ्च—स हि गगनविहारी कल्मषध्वंसकारी

दशशतकरधारी ज्योतिषां मध्यचारी ।

(१) दुर्गतः=दरिद्र इत्यर्थः । (२) स्मृतमिति पाठान्तरम् ।

विधुरपि विधियोगाद्ग्नस्यते राहुणासौ  
लिखितमपि ललाटे प्रोज्झितुं कः समर्थः ॥२१॥

इति चिन्तयन्नेवासौ ध्यात्रेण व्यापादितः खादित-  
श्च । अतोऽहं ब्रवीमि—कङ्कणस्य तु लोभेन' इत्यादि ।  
अतः सर्वथाऽविचारितं कर्म न कर्तव्यम् । यतः—

सुजीर्णमन्नं सुविचक्षणः सुतः

सुशासिता स्त्री नृपतिः सुसेवितः ।

सुचिन्त्य चोक्तं सुविचार्य यत्कृतं

सुदीर्घकालेऽपि न याति विक्रियाम् ॥२२॥

एतद्वचनं श्रुत्वा कश्चित्कपोतः सदर्पमाह—'आः, किमेवमुच्यते  
वृद्धानां वचनं ग्राह्यमापत्काले ह्युपस्थिते ।

सर्वत्रैवं विचारेण भोजनेऽप्यप्रवर्तनम् ॥ २३ ॥

यतः—शङ्काभिः सर्वमाक्रान्तमन्नं पानं च भूतले ।

प्रवृत्तिः कुत्र कर्तव्या जीवितव्यं कथं नु वा ॥२४॥

ईर्ष्यां घृणी त्वसन्तुष्टः क्रोधेनो नित्यशङ्कितः ।

परभाग्योपजीवी च षडेते दुःख भागिनः ॥ २५ ॥

एतच्छ्रुत्वा सर्वे कपोतास्तत्रोपविष्टाः । यतः—

सुमहान्त्यपि शास्त्राणि धारयन्ते बहुश्रुताः ।

छेत्तारः संशयानां च क्लिश्यन्ते लोभमोहिताः ॥२६॥

अन्यच्च—लोभात्क्रोधः प्रभवति लोभात्कामः प्रजायते ।

लोभान्मोहश्च नाशश्चलोभः पापस्य कारणम् २७

अन्यच्च—

असम्भवं हेममृगस्य जन्म तथापि रामो लुलुभे मृगाय ॥

प्रायः समापन्नविपत्तिकाले धियोपि पुंसां मलिना भवन्ति २८

अनन्तरं ते सर्वे जालेन बद्धा बभूवुः । ततो यस्य

वचनात्तत्रावलम्बितास्तं सर्वे तिरस्कुर्वन्ति । यतः—

न गणस्याग्रतो गच्छेत्सिद्धे कार्ये समं फलम् ।  
यदि कार्यविपत्तिः स्यान्मुखरस्तत्र हन्यते ॥ २६ ॥  
तस्य तिरस्कारं श्रुत्वा चित्रग्रीव उवाच—'नायमस्य  
दोषः । यतः—

आपदामापतन्तीनां हितोऽप्यायाति हेतुताम् ।

मातृजङ्घा हि वत्सस्य स्तम्भी भवति बन्धने ॥ ३० ॥

अन्यच्च—स बन्धुर्यो विपन्नानामापदुद्धरणक्षमः ।

न तु भीतपरित्राणवस्तूपालम्भपण्डितः ॥३१॥

विपत्काले विस्मय एव कापुरुषलक्षणम् । तदत्र  
धैर्यमवलम्ब्य प्रतीकारश्चिन्त्यताम् । यतः—

विपदि धैर्यमथाभ्युदये क्षमा,

सदसि वाक्पटुता युधि विक्रमः ।

यशसि चाभिहचिर्व्यसनं श्रुतौ,

प्रकृतिसिद्धमिदं हि महात्मनाम् ॥ ३२ ॥

सम्पदि यस्य न हर्षो विपदि विषादो रणे च धीरत्वम् ।

तं भुवनत्रयतिलकं जनयति जननी सुतं विरलम् ॥ ३३ ॥

अन्यच्च—षड् दोषाः पुरुषेणेह हातव्या भूतिमिच्छता ।

निद्रा तन्द्रा भयं क्रोध आलस्यं दीर्घसूत्रता ॥३४॥

इदानीमप्येवं क्रियताम् । सर्वैरेकचित्तीभूय जाल-  
मादायोद्गीयताम् । यतः—

अल्पानामपि वस्तूनां संहतिः कार्यसाधिका ।

तृणैर्गुणत्वमापन्नैर्बध्यन्ते मत्तदन्तिनः ॥ ३५ ॥

संहतिः श्रेयसी पुंसां स्वकुलैरल्पकैरपि ।

तुषेणापि परित्यक्ता न प्ररोहन्ति तण्डुलाः ॥ ३६ ॥

इति विचिन्त्य पक्षिणः सर्वे जालमादायोत्पतिताः  
अनन्तरं स व्याधः सुदूराज्जालापहारकांस्तानवलोक्य

पश्चाद्भावन्नचिन्तयत्—

संहतास्तु हरन्त्येते मम जालं विहङ्गमाः ।

यदा तु निपतिष्यन्ति वशमेष्यन्ति मे तदा ॥ ३७ ॥

ततस्तेषु चक्षुर्विषयातिक्रान्तेषु पक्षिषु स व्याधो नि-  
वृत्तः । अथ लुब्धकं निवृत्तं दृष्ट्वा कपोता ऊचुः—किमि-  
दानीं कर्तुमुचितम् ।' चित्रग्रीव उवाच—

माता मित्रं पिता चेति स्वभावात्त्रितयं हितम् ।

कार्यकारणतश्चान्ये भवन्ति हितबुद्धयः ॥ ३८ ॥

तदस्माकं मित्रं हिरण्यको नाम मूषिकराजो गण्ड-  
कीतीरे निवसति । सोऽस्माकं पाशांश्छेत्स्यति ।' इत्या-  
लोच्य सर्वे हिरण्यकविवरसमीपं गताः हिरण्यकश्च  
सर्वदापायशङ्कया शतद्वारं विवरं कृत्वा निवसति । ततो  
हिरण्यकः कपोतावपातभयाच्चकितस्तूष्णीं स्थितः ।  
चित्रग्रीव उवाच—'सखे हिरण्यक, किमस्मान्न सम्भा-  
षसे ।' ततो हिरण्यकस्तद्वचनं प्रत्यभिज्ञाय ससम्भ्रमं  
बहिर्निःसृत्याब्रवीत्—'माः, पुण्यवानस्मि । प्रियसुहृन्मे  
चित्रग्रीवः समायातः ।

यस्य मित्रेण सम्भाषा यस्य मित्रेण संस्थितिः ।

यस्य मित्रेण संलापस्ततो नास्तोह पुण्यवान् ॥३९॥

पाशबद्धांश्चैतान्द्रष्ट्वा सविस्मयः क्षणं स्थित्वोवाच-  
'सखे, किमेतत् ।' चित्रग्रीवोऽवदत्—सखे ! अस्माकं  
प्राक्तनजन्मकर्मणः फलमेतत् ।

यस्माच्च येन च यथा च यदा च यच्च

यावच्च यत्र च शुभाशुभमात्मकर्म ।

तस्माच्च तेन च तथा च तदा च तच्च

तावच्च तत्र च विधातृवशादुपैति ॥४०॥

रोगशोकपरीतापबन्धनव्यसनानि च ।

आत्मापराधवृक्षाणां फलान्येतानि देहिनाम् ॥४१॥

एतच्छ्रुत्वा हिरण्यकश्चित्रग्रीवस्य बन्धनं छेत्तुं सत्व-  
रमुपसर्पति ।

चित्रग्रीव उवाच—‘मित्र ! मा मैवम् । अस्मदाश्रि-  
तानामेषां तावत्पाशांश्छिन्धि, तदा मम पाशं पश्चाच्छे-  
त्स्यसि’ । हिरण्यकोऽप्याह—‘अहमल्पशक्तिः । दन्ताश्च  
मे कोमलास्तदेतेषां पाशांश्छेत्तुं कथं समर्थः । तद्यावन्मे  
दन्ता न व्रुट्यन्ति तावत्तव पाशं छिन्नाग्नि । तदनन्तरमेषा-  
मपि बन्धनं यावच्छ्रुक्थं छेत्स्यामि’ । चित्रग्रीव उवाच—  
‘अस्त्वेवम् । तथाऽपि यथाशक्त्येतेषां बन्धनं खण्डय’ ।  
हिरण्यकेनोक्तम्—‘आत्मपरित्यागेन यदाश्रितानां परिर-  
क्षणं तन्न नीतिविदां सम्मतम् । यतः—

आपदर्थं धनं रक्षेद्द्वारान् रक्षेद्भ्रूयैरपि ।

आत्मानं सततं रक्षेद्द्वारैरपि धनैरपि ॥ ४२ ॥

अन्यच्च—धर्मार्थकाममोक्षाणां प्राणाः संस्थितिहेतवः ।

तान्निघ्नता किं न हतं रक्षता किं न रक्षितम् ॥४३॥

चित्रग्रीव उवाच—सखे ! नीतिस्तावदीदृश्येव । किं  
त्वहमस्मदाश्रितानां दुःखं सोढुं सर्वथाऽसमर्थः । तेनेदं  
ब्रवीमि । यतः—

धनानि जीवितं चैव परार्थं प्राज्ञ उत्सृजेत् ।

सन्निमित्ते वरं त्यागो विनाशे नियते सति ॥ ४४ ॥

अयमपरश्चासाधारणो हेतुः—

जातिद्रव्यगुणानां च साम्यमेषां मया सह ।

मत्प्रभुत्वफलं ब्रूहि कदा किं तद्भविष्यति ॥ ४५ ॥

अन्यच्च—विना वत्तनमेवैते न त्यजन्ति ममान्तिकम् ।

तन्मे प्राणव्ययेनापि जीवयैतान्ममाश्रितान् ॥४६॥

किं च—मांसमूत्रपुरीषास्थिनिर्मितेऽस्मिन्कलेवरे ।

विनश्यरे विहायास्थां यशः पालय मित्र ! मे ॥ ३७ ॥

अपरं यदि नित्यमनित्येन निर्मलं मलवाहिना ।

च पश्य—यशः कायेन लभ्येत तत्र लब्धं भवेन्नु किम् ॥ ३८ ॥

यतः—शरीरस्य गुणानां च दूरमत्यन्तमन्तरम् ।

शरीरं क्षणत्रिध्वंसि कल्पान्तस्थायिनो गुणाः ४९

इत्यारुण्यं हिरण्यकः प्रहृष्टमनाः पुलकितः सन्नब्रवी-  
त्—‘साधु मित्र ! साधु । अनेनाश्रितवात्सल्येन त्रैलोक्य-  
स्यापि प्रभुत्वं त्वयि युज्यते । एवमुक्त्वा तेन सर्वेषां बन्ध-  
नानि छिन्नानि । ततो हिरण्यकः सर्वान्सादरं सम्पूज्या-  
ह—‘सखे चित्रग्रीव ! सर्वथाऽत्र जालबन्धनविधौ दोष-  
माशङ्क्यात्मन्यवज्ञा न कर्त्तव्या । यतः—

योऽधिकाद्यो जनशतात्पश्यतीहामिषं खगः ।

स एव प्राप्तकालस्तु पाशबन्धं न पश्यति ॥ ५० ॥

अपरं च—शशिदिवाकरयोर्ग्रहपीडनं—

गजभुजङ्गमयोरपि बन्धनम् ।

मतिमतां च विलोक्य दरिद्रतां—

विधिरहो बलवानिति मे मतिः ॥ ५१ ॥

अन्यच्च—

व्योमैकान्तविहारिणोऽपि विहगाः सम्प्राप्नुवन्त्यापदम्—  
वध्यन्ते निपुणैरगाधसलिलान्मत्स्याः समुद्रादपि ॥

दुर्नीतं किमिहास्ति किं सुचरितं कः स्थानलाभे गुणः—  
कालो हि व्यसनप्रसारितकरो गृह्णाति दूरादपि ॥ ५२ ॥

इति प्रबोध्यातिथ्यं कृत्वाऽऽलिङ्ग्य च चित्रग्रीवस्तेन-  
सम्प्रेषितो यथेष्टदेशान्सपरिवारो ययौ । हिरण्यकोऽपि-  
स्वविवरं प्रविष्टः ।

यानि कानि च मित्राणि कर्त्तव्यानि शतानि च ।

पश्य मूषकमित्रेण कपोता मुक्तबन्धनाः ॥ ५३ ॥

अथ लघुपतनकनामा काकः सर्ववृत्ताभ्युदार्शी साश्चर्यमिदमाह—‘अहो हिरण्यक! इलाच्योऽसि । अतोऽहमपि त्वया सह मैत्रीमिच्छामि । अतो मां मैत्र्येणानुग्रहीतुमर्हसि ।’ एतच्छ्रुत्वा हिरण्यकोऽपि विवराभ्यन्तरादाह—‘कस्त्वम् ।’ स ब्रूते—‘लघुपतनकनामा वायसोऽहम् ।’ हिरण्यको विहस्याह—‘का त्वया सह मैत्री । यतः—

यत्नेन युज्यते लोके बुधस्तत्तेन योजयेत् ।

अहमन्नं भवान्भोक्ता कथं प्रीतिर्भविष्यति ॥ ५४ ॥

अपरं च—भक्ष्यभक्षकयोः प्रीतिर्विपत्तेरेव कारणम् ।

शृगालात्पाशबद्धोऽसौ मृगः काकेन रक्षितः ॥ ५५ ॥

वायसोऽब्रवीत्—‘कथमेतत् ?’ हिरण्यकः कथयति—

## कथा २

अस्ति मगधदेशे चम्पकवती नामारण्यानी । तस्यां चिरान्महता स्नेहेन मृगकाकौ निवसतः । स च मृगः स्वेच्छया भ्राम्यन्हृष्टपुष्टाङ्गः केन चिच्छृगालेनावलोकितः ।

तं द्रष्ट्वा शृगालोऽचिन्तयत्—‘आः ! कथमेतन्मांसं सुललितं भक्षयामि । भवतु । विश्वासं तावदुत्पादयामि ।’ इत्यालोच्योपसृत्याब्रवीत्—‘मित्र ! कुशलं ते ।’ मृगेणोक्तम्—‘कस्त्वम् ।’ स ब्रूते—‘क्षुद्रबुद्धिनामा जम्बुकोऽहम् । अत्रारण्ये बन्धुहीनो मृतवन्निवसामि । इदानीं त्वां मित्रमासाद्य पुनः सबन्धुर्जीवलोकं प्रविष्टोऽस्मि । अधुना तवानुचरेण मया सर्वथा भवितव्यम् ।’ मृगेणोक्तम्—‘पवमस्तु ।’ ततः पश्चादस्तङ्गते

सवितरि भगवति मरीचिमालिनि तौ मृगस्य वासभूमि-  
गतौ । तत्र चम्पकवृक्षशाखायां सुबुद्धिनामा काको मृग-  
स्य चिरमित्रं निवसति । तौ द्रष्ट्वा काकोऽवदत्-‘सखे  
चित्राङ्ग ! कोऽयं द्वितीयः’ । मृगो ब्रूते—‘जम्बुकोऽयम् ।  
अस्मत्सख्यमिच्छन्नागतः’ । काको ब्रूते—‘मित्र ! अकस्मा-  
दागन्तुना सह मैत्री न युक्ता । तथा चोक्तम्—

अज्ञातकुलशीलस्य वासो देयो न कस्य चित् ।

मार्जारस्य हि दोषेण हतो गृध्रो जरद्रवः’ ॥ ५६ ॥

तावाहतुः—कथमेतत् ? काकः कथयति—

### कथा ३

अस्ति भागीरथीतीरे गृध्रकूटनाम्नि पर्वते महापर्कटी-  
वृक्षः । तस्य कोटरे दैवदुर्विपाकाद्गलितनखनयनो जरद्रव-  
नाम गृध्रः प्रतिवसति । अथ कृपया तज्जीवनाय तद्वृक्षवा-  
सिनः पक्षिणः स्वाहारात्किञ्चिदुद्धृत्य ददति । तेनासौ  
जीवति । अथ कदा चिद्दीर्घकर्णनामा मार्जारः पक्षिशाव-  
कान्भक्षितुं तत्रागतः । ततस्तमायान्तं दृष्ट्वा पक्षिशा-  
वकैर्भयार्त्तैः कोलाहलः कृतः । तच्छ्रुत्वा जरद्रगवेनोक्तं-  
‘कोऽयमायाति’ । दीर्घकर्णो गृध्रमवलोक्य सभयमाह—  
‘हा ! हतोऽस्मि’ । यतः—

तावद्भयस्य भेतव्यं यावद्भयमनागतम् ।

आगतं तु भयं वीक्ष्य नरः कुर्याद्यथोचितम् ॥५७॥

‘अधुनाऽस्य सन्निधाने पलायितुमक्षमः । तद्यथा भवि-  
तव्यं तद्भवतु । तावद्विश्वासमुत्पाद्य समीपमुपगच्छामि’ ।  
इत्यालोच्योपसृत्याब्रवीत्—‘आर्य ! त्वामभिवन्दे’ । गृध्रो-  
ऽवदत्-‘कस्त्वम्’ । सोऽवदत्—‘मार्जारोऽहम्’ । गृध्रो-

ब्रूते—‘दूरमपसर, नो चेद्धन्तव्योऽसि मया’ । माज्जारो-  
ऽवदत्—‘श्रूयतां तावदस्मद्भवनम् । ततो यद्यहं वध्य-  
स्तदा हन्तव्यः । यतः—

जातिमात्रेण किं कश्चिद्धन्यते पूज्यते क्व चित् ।

व्यवहारं परिज्ञाय वध्यः पूज्योऽथवा भवेत् ॥ ५८ ॥

गृध्रो ब्रूते—ब्रूहि किमर्थमागतोऽसि’ । सोऽवदत्—  
‘अहमत्र गङ्गातीरे नित्यस्नायी ब्रह्मचारी चान्द्रायणव्रत-  
माचरंस्तिष्ठामि । यूयं धर्मज्ञानरता विश्वासभूमय इति  
पक्षिणः सर्वे सर्वदा ममाग्रे प्रस्तुवन्ति । अतो भवद्भयो-  
विद्यावयोद्भेभ्यो धर्मं श्रोतुमिहागतः । भवन्तश्चैतादृ-  
शा धर्मज्ञा यन्मामतिथिं हन्तुमुद्यताः । गृहस्थधर्मश्चैषः—  
अरावप्युचितं कार्यमातिथ्यं गृहमागते ।

छेत्तुः पार्श्वगतां छायां नोपसंहरते द्रुमः ॥ ५९ ॥

यदि वा धनं नास्तिः तदा प्रीतिवचसाऽप्यतिथिः—

पूज्य एव । यतः—

तृणानि भूमिरुदकं वाक् चतुर्थी च सूनृता ।

एतान्यपि सतां गोहे नोच्छिद्यन्ते कदा चन ॥ ६० ॥

अपरं च—

निर्गुणेष्वपि सत्त्वेषु दयां कुर्वन्ति साधवः ।

न हि संहरते ज्योत्स्नां चन्द्रश्चाण्डालवैश्मनः ॥ ६१ ॥

अन्यच्च—उत्तमस्यापि वर्णस्य नीचोऽपि गृहमागतः ।

पूजनीयो यथायोग्यं सर्वदेवमयोऽतिथिः ॥ ६२ ॥

गृध्रोऽवदत्—‘माज्जारो हि मांसरुचिः । पक्षिशाव-  
काश्चात्र निवसन्ति । तेनाहमेवं ब्रवीमि’ । तच्छ्रुत्वा मा-  
ज्जारो भूमिं स्पृष्ट्वा कर्णौ स्पृशति । ब्रूते च—‘मया धर्म-  
शास्त्रं श्रुत्वा वीतरागेणेदं दुष्करं व्रतं चात्प्रायणमुभयव-

सितम् । परस्परं विवदमानानामपि धर्मशास्त्राणाम् 'अ-  
हिंसा परमो धर्मः' इत्यत्रैकमत्यम् ।

यतः—सर्वहिंसानिवृत्ता ये नराः सर्वसहाश्च ये ।

सर्वस्याश्रयभूताश्च ते नराः स्वर्गगामिनः ॥ ६३ ॥

एक एव सुहृद्धर्मो निधनेऽप्यनुयाति यः ।

शरीरेण समं नाशं सर्वमन्यत्तु गच्छति ॥ ६४ ॥

योऽत्ति यस्य यदा मांसमुभयोः पश्यतान्तरम् ।

एकस्य क्षणिका प्रीतिरन्यः प्राणैर्विमुच्यते ॥ ६५ ॥

मर्त्तव्यमिति यद् दुःखं पुरुषस्योपजायते ।

शक्यते नानुमानेन परेण परिवर्णितुम् ॥ ६६ ॥

शृणु पुनः—स्वच्छन्दवनजातेन शाकेनापि प्रपूर्यते ।

अस्य दग्धोदरस्यार्थैकः कुर्यात्पातकं महत् ॥ ६७

एवं विश्वास्य स मार्जारस्तरुकोटरे स्थितः । ततो  
दिनेषु गच्छत्सु पक्षिशावकानाक्रम्य कोटरमानीय  
प्रत्यहं खादति । येषामपत्यानि खादितानि तैः शो-  
कात्तैर्विलपद्भिरितस्ततो जिज्ञासा समारब्धा । तत्परि-  
ज्ञाय मार्जारः कोटरान्निःसृत्य बहिः पलायितः । पश्चा-  
त्पक्षिभिरितस्ततो निरूपयद्भिरितस्तत्र तरुकोटरे शावका-  
स्थानि प्राप्तानि । अनन्तरं ते ऊचुः—'अनेनैव जरद्वेना-  
स्माकं शावकाः खादिताः' इति सर्वैः पक्षिभिर्निश्चित्य  
गृध्रो व्यापादितः । अतोऽहं ब्रवीमि—'अज्ञातकुलशीलस्य'  
इत्यादि । इत्याकर्ण्य स जम्बुकः सकोपमाह—'मृगस्य  
प्रथमदर्शनदिने भवानप्यज्ञातकुलशील एव । तत्कथं भ-  
वता सहैतस्य स्नेहानुवृत्तिरुत्तरोत्तरं वर्धते ?

यत्र विद्वज्जनो नास्ति श्लाघ्यस्तत्राल्पधीरपि ।

निरस्तपादपे देशे परण्डोऽपि द्रुमायते ॥ ६८ ॥

अन्यञ्च-अयं निजः परो वेति गणना लघुचेतसाम् ।

उदारचरितानां तु वसुधैव कुटुम्बकम् ॥६६॥

यथाऽयं मृगो मम बन्धुस्तथा भवानपि' । मृगोऽब्रवीत्-  
'किमनेनोत्तरेण । सर्वैरेकत्र(?) विश्रम्भालापैः सुखिभिः  
स्थीयताम् । यतः—

न कश्चित्कस्य चिन्मित्रं न कश्चित्कस्य चिद्रिपुः ।

व्यवहारेण मित्राणि जायन्ते रिपवस्तथा' ॥ ७० ॥

काकेनोक्तम्—'एवमस्तु' । अथ प्रातः सर्वे यथाऽभि-  
मतदेशं गताः ।

एकदा निभृतं शृगाला ब्रूते—'सखे ! अस्मिन्वनैक-  
देशे सस्यपूर्णक्षेत्रमस्ति । तदहं त्वां नीत्वा दर्शयामि' ।  
तथा कृते सति मृगः प्रत्यहं तत्र गत्वा सस्यं खादति ।  
अथ क्षेत्रपतिना तद् दृष्ट्वा पाशो योजितः । अनन्तरं पुन-  
रागतो मृगः पाशैर्बद्धोऽचिन्तयत्—'को मामितः काल-  
पाशादिव व्याधपाशात् त्रातुं मित्रादन्यः समथः' । तत्रा-  
न्तरे जम्बुकस्तत्रागत्योपस्थितोऽचिन्तयत्—'फलिता ता-  
वदस्माकं कपटप्रबन्धेन मनोरथसिद्धिः । एतस्योत्कृत्य-  
मानस्य मांसासृग्लिप्तान्यस्थीनि मयाऽवश्यं प्राप्तव्यानि ।  
तानि बाहुल्येन भोजनानि भविष्यन्ति' । मृगस्तं दृष्ट्वाह्ला-  
सितो ब्रूते—'सखे ! छिन्धि तावन्मम बन्धनम् । सत्वरं  
त्रायस्व माम् । यतः—

आपत्सु मित्रं जानीयाद्युद्धे शूरमृणे शुचिम् ।

भार्यां क्षीणेषु वित्तेषु व्यसनेषु च बान्धवान् ॥७१॥

अपरं च-उत्सवे व्यसने चैव दुर्भिक्षे राष्ट्रविप्लवे ।

राजद्वारे श्मशाने च यस्तिष्ठति स बान्धवः' ॥७२॥

जम्बुको मुहुर्मुहुः पाशं विलोक्याचिन्तयत्—‘दृढस्ता-  
वदयं बन्धः’ । ब्रूते च—‘सखे ! स्नायुनिर्मिता एते पाशाः ।  
तदद्य (१) भट्टारकवारे कथमेतान्दन्तैः स्पृशामि । मित्र !  
यदि चित्ते नान्यथा मन्यसे, तदा प्रभाते यत्त्वया वक्तव्यं  
तत्कर्त्तव्यम्’ । इत्युक्त्वा तत्समीप आत्मानमाच्छाद्य स्थि-  
तः सः । अनन्तरं सः काकः प्रदोषकाले मृगमनागतमव-  
लोक्येतस्ततोऽन्विष्य तथाविधं द्रष्टोवाच—‘सखे ! किमे-  
तत्’ । मृगेणोक्तम्—‘अवधीरितसुहृद्वाक्यस्य फलमेतत् ।  
तथा चोक्तम्—

सुहृदां हितकामानां यः शृणोति न भाषितम् ।

विपत्सन्निहिता तस्य स नरः शत्रुनन्दनः’ ॥ ७३ ॥

काको ब्रूते—‘स वञ्चकः कास्ते ?’ मृगेणोक्तम्—  
(२) मन्मांसार्थी तिष्ठत्यत्रैव’ । काको ब्रूते—‘उक्तमेव मया  
पूर्वम् ।

अपराधो न मेऽस्तीति नैतद्विश्वासकारणम् ।

विद्यते हि (३) नृशंसेभ्यो भयं गुणवतामपि ॥ ७४ ॥

दीपनिर्वाणगन्धं च सुहृद्वाक्यमरुन्धतीम् ।

न जिघ्रन्ति न शृण्वन्ति न पश्यन्ति गतायुषः ॥ ७५ ॥

परोक्षे कार्यहन्तारं प्रत्यक्षे प्रियवादिनम् ।

वर्जयेत्तादृशं मित्रं विषकुम्भं पयोमुखम् ॥ ७६ ॥

ततः काको दीघं निःश्वस्य ‘अरे वञ्चक ! किं त्वया  
पापकर्मणा कृतम् । यतः—

संलापितानां मधुरैर्वचोभिर्मिथ्योपचारैश्च वशीकृतानाम् ।

आशावतां श्रद्धतां च लोके किमर्थिनां वञ्चयितव्यमस्ति ७७

( १ ) भट्टारकवारे=भानुवासर इत्यर्थः । ( २ ) मम मांसमर्थ-  
यते इति मन्मांसार्थी । ( ३ ) ‘नृशंसो घातुकः क्रूरः’ इत्यमरः ।

उपकारिणि विश्रब्धे शुद्धमतौ यः समाचरति पापम् ।  
तं जनम(१)सत्यसन्धं भगवति वसुधे ! कथं वहसि ? ॥७८॥

दुर्जनेन समं सख्यं प्रीतिं चापि न कारयेत् ।  
उष्णो दहति चाङ्गारः शीतः कृष्णायते करम् ॥ ७९ ॥

अथवा स्थितिरियं दुर्जनानाम्—

प्राक्पादयोः पतति खादति पृष्ठमांसं-  
कर्णं कलं किमपि रौति शनैर्विचित्रम् ।

छिद्रं निरूप्य सहसा प्रविशत्यशङ्कः

सर्वं खलस्य चरितं मशकः करोति ॥ ८० ॥

दुर्जनः प्रियवादी च नैतद्विश्वासकारणम् ।

मधु तिष्ठति जिह्वाऽग्रे हृदि हालाहलं विषम् ॥ ८१ ॥

अथ प्रभाते क्षेत्रपति(२)र्लगुडहस्तस्तं प्रदेशमागच्छ-  
न्काकेनावलोकितः । तमालोक्य काकेनोक्तम्—‘सखे मृग !  
त्वमात्मानं मृतवत्सन्दर्श्य वातेनोदरं पूरयित्वा पादान्स्त-  
ब्धीकृत्य तिष्ठ । यदाऽहं शब्दं करोमि; तदा त्वमुत्थाय स-  
त्वरं पलायिष्यसि’ । मृगस्तथैव काकवचनेन स्थितः ।  
ततः क्षेत्रपतिना हर्षोत्फुल्ललोचनेन तथाविधो मृग मा-  
लोकितः । ‘आः ! स्वयं मृतोऽसि’ इत्युक्त्वा मृगं बन्धना-  
न्मोचयित्वा पाशान्ग्रहीतुं सयत्नो बभूव । ततः काकशब्दं  
श्रुत्वा मृगः सत्वरमुत्थाय पलायितः । तमुद्दिश्य तेन क्षेत्र-  
पतिना क्षिप्तेन लगुडेन शृगालो हतः । तथा चोक्तम्—  
त्रिभिर्वर्षैस्त्रिभिर्मासैस्त्रिभिः पक्षैस्त्रिभिर्दिनैः ।  
अत्युत्कटैः पापपुण्यैरिहैव फलमश्नुते ॥ ८२ ॥

( १ ) न सत्या सन्धा=प्रतिज्ञा, यस्य तमिति विग्रहः ॥ ( २ )  
लगुडं हस्ते यस्य सः ॥

अतोऽहं ब्रवीमि—‘भक्ष्यभक्षकयोः प्रीतिः’ इत्यादि ॥

काकः पुनराह—

भक्षितेनापि भवता नाहारो मम पुष्कलः ।

त्वयि जीवति जीवामि चित्रग्रीव इवानघः ॥ ८३ ॥

अन्यच्च-तिरश्चामपि विश्वासो दृष्टः पुण्यैककर्मणाम् ।

सतां हि साधुशीलत्वात्स्वभावो न निवर्त्तते ॥ ८४ ॥

किं च-साधोः प्रकोपितस्यापि मनो नायाति विक्रियाम् ।

नहि तापयितुं शक्यं सागराम्भस्तृणो(२)त्कया ८५

हिरण्यको ब्रूते—‘चपलस्त्वम् । चपलेन सह स्नेहः

सर्वथा न कर्त्तव्यः । तथा चोक्तम्—

मार्जारो महिषो मेघः काकः कापुरुषस्तथा ।

विश्वासात्प्रभवन्त्येते विश्वासस्तत्र नोचितः ॥ ८६ ॥

किं चान्यत् शत्रुपत्नो भवानस्माकम् । उक्तं चैतत्—

शत्रुणा नहि सन्दध्यात्सुश्लिष्टेनापि सन्धिना ।

सुतप्तमपि पानीयं शमयत्येव पावकम् ॥ ८७ ॥

दुर्जनः परिहर्त्तव्यो विद्ययाऽलङ्कृतोऽपि सन् ।

मणिना भूषितः सर्पः किमसौ न भयङ्करः ॥ ८८ ॥

यदशक्यं न तच्छक्यं यच्छक्यं शक्यमेव तत् ।

नोदके शकटं याति न च नौर्गच्छति स्थले ॥ ८९ ॥

अपरं च—महताऽप्यर्थसारेण यो विश्वसिति शत्रुषु ।

भार्यासु च विरक्तासु तदन्तं तस्य जीवनम् ॥ ९० ॥

लघुपतनको ब्रूते—‘श्रुतं मया सर्वम् । तथाऽपि मम

चैतावान्सङ्कल्पस्त्वया सह सौहृद्यमवश्यं करणीयमिति ।

नो चेदनाहारेणात्मानं व्यापादयिष्यामि, तथा हि—

मृद्धवत्सुखभेद्यो दुःसन्धानश्च दुर्जनो भवति ।

सुजनस्तु कनकघटवद् दुर्भेद्यश्चाशु सन्धेयः ॥ ६१ ॥

किं च—द्रवत्वात्सर्वलोहानां निमित्तान्मृगपक्षिणाम् ।

भयाल्लोभाच्च मूर्खाणां सङ्गतं दर्शनात्सताम् ॥ ६२ ॥

किं च—नारिकेलसमाकारा दृश्यन्ते हि सुहृज्जनाः ।

अन्ये बदरिकाकारा बहिरेव मनोहराः ॥ ६३ ॥

स्नेहच्छेदेऽपि साधूनां गुणा नायान्ति विक्रियाम् ।

भङ्गेऽपि हि मृणालानामनुबध्नन्ति तन्तवः ॥ ६४ ॥

अन्यच्च—शुचित्वं त्यागिता शौर्यं सामान्यं सुखदुःखयोः ।

दाक्षिण्यं चानुरक्तिश्च सत्यता च सुहृद्गुणाः । ६५ ।

एतैर्गुणैरुपेतो भवदन्यो मया कः सुहृत्प्राप्तव्यः' ।

इत्यादि तद्वचनमाकर्ण्य हिरण्यको बहिर्निःसृत्याह—'आ-  
प्यायितोऽहं भवताऽनेन वचनामृतेन, तथा चोक्तम्—

घर्मात्तं न तथा सुशीतलजलैः स्नानं न मुक्तावली

न श्रीखण्डविलेपनं सुखयति प्रत्यङ्गमप्यर्पितम् ।

प्रीत्या सज्जनभाषितं प्रभवति प्रायो यथा चेतसः

सद्युक्त्या च पुरस्कृतं सुकृतिनामाकृष्टिमन्त्रोपमम् ६६

अन्यच्च—रहस्यभेदो याञ्ज्रा च नैष्ठुर्यं चलचित्ता ।

क्रोधो निःसत्यता द्यूतमेतन्मित्रस्य दूषणम् ॥ ६७ ॥

अनेन वचनक्रमेण तदेकदूषणमपित्वयि न लक्ष्यते । यतः—

पटुत्वं सत्यवादित्वं कथायोगेन बुध्यते ।

अस्तब्धत्वमचापल्यं प्रत्यक्षेणावगम्यते ॥ ६८ ॥

अपरं च-अन्यथैव हि सौहादं भवेत्स्वच्छान्तरात्मनः ।

प्रवर्त्ततेऽन्यथा वाणी (१)शाठ्योपहतचेतसः ॥ ६९ ॥

मनस्यन्यद्वचस्यन्यत्कार्यमन्यद् दुरात्मनाम् ।

मनस्येकं वचस्येकं कर्मण्येकं महात्मनाम् ॥ १०० ॥

तद्भवतु भवतोऽभिमतमेव । इत्युक्त्वा हिरण्यको-  
मैत्र्यं विधाय भोजनविशेषैर्वायसं सन्तोष्य विवरं प्रवि-  
ष्टः । वायसोऽपि स्वस्थानं गतः । ततः प्रभृति तयोर-  
न्योऽन्याहारप्रदानेन कुशलप्रश्नैर्विश्रम्भालापैश्च कालोऽ-  
तिवर्त्तते ।

एकदा लघुपतनको हिरण्यकमाह—‘सखे ! कष्टतर-  
लभ्याहारमिदं स्थानं परित्यज्य स्थानान्तरं गन्तुमिच्छामि’ । मित्र ! क्व गतव्यम् ? तथा चेत्तम्—

चलत्येकेन पादेन तिष्ठत्येकेन बुद्धिमान् ।

माऽसमीक्ष्य परं स्थानं पूर्वमायतनं त्यजेत् ॥ १०१ ॥

वायसो ब्रूते—‘अस्ति सुनिरूपितस्थानम्’ । हिरण्य-  
कोऽवदत्—‘किं तत्’ । वायसो ब्रूते—‘अस्ति दण्डका-  
रण्ये कर्पूरगौराभिधानं सरः । तत्र चिरकालोपार्जितः  
प्रियसुहृन्मे मन्थराभिधानः कच्छपो धार्मिकः प्रतिवस-  
ति । यतः—

परोपदेशे पाण्डित्यं सर्वेषां सुकरं नृणाम् ।

धर्मे स्वीयमनुष्ठानं कस्य चित्तु महात्मनः ॥ १०२ ॥

स च भोजनविशेषैर्मा संवर्धयिष्यति’ । हिरण्यको-  
ऽप्याह—‘तत्किमत्रावस्थाय मया कर्त्तव्यम् । यतः—

यस्मिन्देशे न सम्मानो न वृत्तिर्न च बान्धवः ।

न च विद्याऽऽगमः कश्चित्तं देशं परिवर्जयेत् ॥ १०३ ॥

अपरं च—लोकयात्रा भयं लज्जा दाक्षिण्यं त्यागशीलता ।

पञ्च यत्र न विद्यन्ते न कुर्यात्तत्र संस्थितिम् ॥ १०४ ॥

तत्र मित्र ! न वस्तव्यं यत्र नास्ति चतुष्टयम् ।

ऋणदाता च वैद्यश्च श्रोत्रियः सजला नदी ॥ १०५ ॥

ततो मामपि तत्र नय ।' अथ वायसस्तत्र तेन मित्रेण सह विचित्रालापैः सुखेन तस्य सरसः समीपं ययौ । ततो मन्थरो दूरादवलोक्य लघुपतनकस्य यथोचितमातिथ्यं विधाय मूषिकस्यातिथिसत्कारं चकार । यतः—  
बालो वा यदि वा वृद्धो युवा वा गृहमागतः ।

तस्य पूजा विधातव्या सर्वस्याभ्यागतो गुरुः ॥१०५॥

गुरुरग्निद्विजातीनां वर्णानां ब्राह्मणो गुरुः ।

पतिरेको गुरुः स्त्रीणां सर्वस्याभ्यागतो गुरुः ॥ १०८ ॥

वायसोऽवदत्—'सखे मन्थर ! सविशेषपूजामस्मै विधेहि । यतोऽयं पुण्यकर्मणां धुरीणः कारुण्यरत्नाकरो-हिरण्यकनामा मूषिकराजः । पतस्य गुणस्तुतिं जिह्वा-सहस्रद्वयेनापि सर्पराजो न कदाचित्कथयितुं समर्थः स्यात् । इत्युक्त्वा चित्रग्रीवोपाख्यानं वर्णितवान् । मन्थरः सादरं हिरण्यकं सम्पूज्याह—'भद्र ! आत्मनो निर्जनव-नागमनकारणमाख्यातुमर्हसि ।' हिरण्यकोऽवदत्—'कथ-यामि । श्रूयताम्—

१५ । ७ । ५ ।

### कथा ४

अस्ति चम्पकाभिधानायां नगर्यां परिव्राजकावसथः । तत्र चूडाकर्णो नाम परिव्राट् प्रतिवसति । स च भोज-नावशिष्टभिक्षान्नसहितं भिक्षापात्रं नागदन्तकेऽवस्थाप्य स्वपिति । अहं च तदन्नमुत्प्लुत्य प्रत्यहं भक्षयामि । अनन्तरं तस्य प्रियसुहृद्वीणाकर्णो नाम परिव्राजकः समा-यातः । तेन सह कथाप्रसङ्गावस्थितो मम त्रासार्यं जर्ज-रवंशखण्डेन चूडाकर्णो भूमिमताडयत् । वीणाकर्ण उ-वाच—'सखे ! किमिति मम कथाविरक्तोऽन्यथासक्तो-भवान् ।' चूडाकर्णेनोक्तम् 'मित्र ! नाहं विरक्तः । किन्तु

३ हि० मू०

पश्यायं मूषिको ममापकारी सदा पात्रस्थं भिक्षाऽन्न-  
मुत्प्लुत्य भक्षयति । वीणाकर्णो नागदन्तकं विलोक्याह-  
'कथं मूषिकः स्वल्पबलोऽप्येतावद् दूरमुत्पतति । तदत्र  
केनापि कारणेन भवितव्यम् । तथा चोक्तम्—

अकस्माद्युवती वृद्धं केशेषाकृष्य चुम्बति ।

पतिं निर्दयमालिङ्ग्य हेतुरत्र भविष्यति ॥ १०६ ॥

चूडाकर्णः पृच्छति—'कथमेतत् ।' वीणाकर्णः  
कथयति—

### कथा ५

अस्ति गौडीये कौशाम्बी नाम नगरी । तस्यां चन्द-  
नदासनामा वणिग्महाधने निवसति । तेन पश्चिमे वय-  
सि वर्तमानेन कामाधिष्ठितचेतसा धनदर्पाल्लीलावती  
नाम वणिकपुत्री परिणीता । सा च मकरकेतोर्विजय-  
वैजयन्तीव यौवनवती बभूव । स च वृद्धपतिस्तस्याः  
सन्तोषाय नाभवत् । यतः—

शशिनीव हिमार्तानां घर्मार्तानां रवाविव ।

मनो न रमते स्त्रीणां जराजीर्णैर्न्द्रिये पतौ ॥ ११० ॥

अन्यच्च—पलितेषु हि दृष्टेषु पुंसः का नाम कामिता ।

भौषज्यमिव मन्यन्ते यदन्यमनसः स्त्रियः १११

स च वृद्धपतिस्तस्यामतीवानुरागवान् । यतः—

धनाशा जीविताशा च गुर्वी प्राणभृतां सदा ।

वृद्धस्य तरुणी भार्या प्राणेभ्योऽपि गरीयसी ॥ ११२ ॥

नोपभोक्तुं न च त्यक्तुं शक्नोति विषयाञ्जरी ।

अस्थिनिर्दशनः श्वेव जिह्वया लेढि केवलम् ॥ ११३ ॥

अथ सा लीलावती यौवनदर्पादतिक्रान्तकुलमर्यादा  
केनापि वणिकपुत्रेण सहानुरागवती बभूव । यतः—

स्वातन्त्र्यं पितृमन्दिरे निवसतिर्यात्रोत्सवे सङ्गति-  
गोष्ठी पूरुषसन्निधावनियमो वासो विदेशे तथा ।  
संसर्गः सह(१) पुंश्चलीभिरसकृद्बृत्तेर्निजायाः क्षतिः  
पत्युर्वार्धकमीर्षितं प्रवसनं नाशस्य हेतुः स्त्रियाः ॥११४॥

अपरं च—

पानं दुर्जनसंसर्गः पत्या च विरहोऽटनम् ।  
स्वप्नश्चान्यगृहे वासो नारीणां दूषणानि षट् ॥११५॥  
स्थानं नास्ति क्षणं नास्ति नास्ति प्रार्थयिता नरः ।  
तेन नारद ! नारीणां सतीत्वमुपजायते ॥ ११६ ॥  
न स्त्रीणामप्रियः कश्चित्प्रियो वापि न विद्यते ।  
गावस्तृणमिवारण्ये प्रार्थयन्ति नवं नवम् ॥ ११७ ॥

अपरञ्च—

घृतकुम्भसमा नापी तप्ताङ्गारसमः पुमान् ।  
तस्माद्घृतं च वह्निं च नैकत्र स्थापयेद्बुधः ॥११८॥  
न लज्जा न विनीतत्वं न दाक्षिण्यं न भीरुता ।  
प्रार्थनाभाव एवैकं सतीत्वे कारणं स्त्रियाः ॥ ११९ ॥  
पिता रक्षति कौमारे भर्ता रक्षति यौवने ।  
पुत्रश्च स्थाविरे भावे न स्त्री स्वातन्त्र्यमर्हति ॥१२०॥

एकदा सा लीलावती रत्नावलीकिरणकर्बुरे पर्यङ्के  
तेन वणिकपुत्रेण सह विश्रम्भालापैः सुखासीना तमल-  
क्षितोपस्थितं पतिमवलोक्य सहसोत्थाय केशेष्वाकृष्य  
गाढमालिङ्ग्य चुम्बितवती । तेनावसरेण जारश्च पला-  
यितः । उक्तं च—

उशना वेद यच्छ्वास्त्रं यच्च वेद बृहस्पतिः ।  
स्वभावेनैव तच्छ्वास्त्रं स्त्रीबुद्धौ सुप्रतिष्ठितम् ॥ १२१ ॥

( १ ) पुंसः-भर्तुः, सकाशाच्चलति-पुरुषान्तरं गच्छतीति यावत् ।

तदालिङ्गनमवलोक्य समीपवर्तिनी कुट्टिन्यचिन्तयत्  
 'अकस्मादियमेनमुपगूढवती' इति । ततस्तया कुट्टिन्या  
 तत्कारणं परिज्ञाय सा लीलावती गुप्तेन दण्डिता ।  
 अतोऽहं ब्रवीमि—'अकस्माद्युवती वृद्धम्' इत्यादि । मूषि-  
 कबलोपस्तम्भेन केनापि कारणेनात्र भवितव्यम् । क्षणं  
 विचिन्त्य परिव्राजकेनोक्तम्—'कारणं चात्र धनबाहुल्य-  
 मेव भविष्यति । यतः—

धनवान्बलवाँल्लोके सर्वः सर्वत्र सर्वदा ।

प्रभुत्वं धनमूलं हि राज्ञामप्युपजायते ॥ १२२ ॥

ततः खनित्रमादाय तेन विवरं खनित्वा चिरसञ्चितं  
 मम धनं गृहीतम् । ततः प्रभृति निजशक्तिहीनः सत्त्वो-  
 त्साहरहितः स्वाहारमप्युत्पादयितुमक्षमः सत्रासं मन्दं  
 मन्दमुपसर्पंश्चूडाकर्णेनावलोकितः । ततस्तेनोक्तम्—

धनेन बलवाँल्लोके धनाद्भवति पण्डितः ।

पश्यैनं मूषिकं पापं स्वजातिसमतां गतम् ॥ १२३ ॥

किं च—अथैनं तु विहीनस्य पुरुषस्याल्पमेधसः

क्रियाः सर्वा विनश्यन्ति ग्रीष्मे कुसरितो यथा ॥ १२४ ॥

अपरं च—

यस्यार्थास्तस्य मित्राणि यस्यार्थास्तस्य बान्धवाः ।

यस्यार्थाः स पुमाँल्लोके यस्यार्थाः स हि पण्डितः ॥ १२५ ॥

अन्यच्च—

अपुत्रस्य गृहं शून्यं सन्मित्ररहितस्य च ।

मूर्खस्य च दिशः शून्याः सर्वशून्या दरिद्रता ॥ १२६ ॥

अपरं च—

तानीन्द्रियाण्यधिकलानि तदेव नाम

सा बुद्धिरप्रतिहता वचनं तदेव ।

अर्थोष्मणा विरहितः पुरुषः स एव

अन्यः क्षणेन भवतीति विचित्रमेतत् ॥ १२७ ॥

एतत्सर्वमाकर्ण्य मयालोच्यितम्—‘ममात्रावस्थानम-  
युक्तमिदानीम् । यच्चान्यस्मादेतद्वृत्तान्तकथनं तदप्य-  
नुचितम् । यतः—

अर्थनाशं मनस्तापं गृहे दुश्चरितानि च ।

वञ्चनं चापमानं च मतिमान्न प्रकाशयेत् ॥ १२८ ॥

अपि च—आयुर्वित्तं गृहच्छुद्धं मन्त्रमैथुनभेषजम् ।

तपोदानापमानं च नव गोप्यानि यत्नतः ॥ १२९ ॥

तथा चोक्तम्—

अत्यन्तविमुखे दैवे व्यर्थं यत्ने च पौरुषे ।

मनस्विनो दरिद्रस्य वनादन्यत्कुतः सुखम् ॥ १३० ॥

अन्यच्च—

मनस्वी म्रियते कामं कार्पण्यं न तु गच्छति ।

अपि निर्वाणमायाति नानलो याति शीतताम् ॥ १३१ ॥

किं च—कुसुमस्तवकस्येव द्वे वृत्ती तु मनस्विनः ।

सर्वेषां मूर्ध्नि वा तिष्ठेद्विशीर्येत वनेऽथवा ॥ १३२ ॥

यच्चान्नैव याञ्चया जीवनं तदतीव गर्हितम् । यतः—

वरं विभवहीनेन प्राणैः सन्तर्पितोऽनलः ।

नोपचारपरिभ्रष्टः कृपणः प्रार्थितो जनः ॥ १३३ ॥

दारिद्र्याद्दुधियमेति ह्रीपरिगतः सत्त्वात्परिभ्रश्यते

निःसत्त्वः परिभूयते परिभवान्निर्वेदमापद्यते ।

निर्विण्णः (१) शुचमेति शोकनिहतो बुद्ध्या परित्यज्यते

निर्बुद्धिः क्षयमेत्यहो निधनता सर्वापदामास्पदम् ॥ १३४ ॥

किं च-वरं मौनं कार्यं न च वचनमुक्तं यदनृतम् ।  
 वरं क्लैद्यं पुंसां न च परकलत्राभिगमनम् ।  
 वरं प्राणत्यागो न च पिशुनवाक्येष्वभिरुचि-  
 वरं भिक्षाशित्वं न च परधनास्वादनसुखम् ॥ १३५ ॥  
 वरं शून्या शाला न च खलु वरो दुष्टवृषभो  
 वरं वेद्या पत्नी न पुनरविनीता कुलवधूः ।  
 वरं वासोऽरण्ये न पुनरविवेकाधिपपुरे  
 वरं प्राणत्यागो न पुनरधमानामुपगमः ॥ १३६ ॥

अपि च—

सेवेव मानमखिलं ज्योत्स्नेव तमो जरेव लावण्यम् ।  
 हरिहरकथेव दुरितं गुणशतमप्यर्थिता हरति ॥ १३७ ॥  
 इति विमृश्य 'तत्किमहं परपिण्डेनात्मानं पोषयामि ।  
 कष्टं भोः । तदपि द्वितीयं मृत्युद्वारम् । यतः—  
 पल्लवग्राहि पाण्डित्यं क्रयक्रीतं च मैथुनम् ।  
 भोजनं च पराधीनं तिस्रः पुंसां विडम्बनाः ॥ १३८ ॥  
 रोगी चिरप्रवासी परान्नभोजी (१) परावसथशायी ।  
 यज्जीवति तन्मरणं यन्मरणं सोऽस्य विश्रामः ॥ १३९ ॥  
 इत्यालोच्यापि लोभात्पुनरप्यर्थं ग्रहीतुं ग्रहमकरवम्  
 तथा चोक्तम्—

लोभेन बुद्धिश्चलति लोभो जनयते तृषाम् ।  
 तृषार्तो दुःखमाप्नोति परत्रेह च मानवः ॥ १४० ॥  
 ततोऽहं मन्दं मन्दमुपसर्पस्तेन वीणाकर्णेन जर्जर-  
 वंशखण्डेन ताडितश्चाचिन्तयम्—  
 धनलुब्धो ह्यसन्तुष्टोऽनियतात्माऽजितेन्द्रियः ।  
 सर्वा एवापदस्तस्य यस्य तुष्टं न मानसम् ॥ १४१ ॥

( १ ) परस्य-आवसथं-गृहं, तत्र शेते इति परावसथशायी ।

तथा च—सर्वाः सम्पत्तयस्तस्य सन्तुष्टं यस्य मानसम् ।

(१)उपानद्गूढपादस्य ननु चर्मावृतेव भूः १४२  
अपरं च—सन्तोषामृततृप्तानां यत्सुखं शान्तचेतसाम् ।

कुतस्तद्धनलुब्धानामितश्चेतश्च धावताम् १४३  
किं च—तेनाधीतं श्रुतं तेन तेन सर्वमनुष्ठितम् ।

येनाशाः पृष्ठतः कृत्वा नैराश्यमवलम्बितम् १४४  
अपि च—असेवितेश्वरद्वारमदृष्टविरहव्यथम् ।

अनुक्तक्लीबवचनं धन्यं कस्यापि जीवनम् १४५  
यतः—न योजनशतं दूरं बाध्यमानस्य तृष्णया ।

सन्तुष्टस्य करप्राप्तेऽप्यर्थं भवति नादरः ॥१४६॥  
तदत्रावस्थोचितकार्यपरिच्छेदः श्रेयान् ।

को धर्मो भूतदया किं सौख्यमरोगिता जगति जन्तोः ।  
कः स्नेहः सद्भावः किं पाण्डित्यं परिच्छेदः ॥ १४७ ॥

तथा च—परिच्छेदो हि पाण्डित्यं यदापन्ना विपत्तयः ।  
अपरिच्छेदकर्तृणां विपदः स्युः पदे पदे ॥ १४८ ॥

त्यजेदेकं कुलस्यार्थं ग्रामस्यार्थं कुलं त्यजेत् ।  
ग्रामं जनपदस्यार्थं स्वात्मार्थं पृथिवीं त्यजेत् ॥१४९॥

अपरं च—पानीयं वा निरायासं स्वाद्वन्नं वा भयोत्तरम् ।  
विचार्य खलु पश्यामि तत्सुखं यत्र निर्वृतिः ॥१५०॥

इत्यालोच्याहं निर्जनवनमागतः । यतः—  
वरं वनं व्याघ्रगजेन्द्रसेवितं

द्रुमालयं फक्कफलाम्बुभोजनम् ।  
तृणानि शय्या परिधानवल्कलं

न बन्धुमध्ये धनहीनजीवनम् ॥ १५१ ॥  
ततोऽस्मत्पुण्योदयादनेन मित्रेणाहं स्नेहानुवृत्त्या-

( १ ) उपानद्गूढां गूढी पादौ यस्य तस्येत्यर्थः ।

किञ्च—यद्ददासि विशिष्टेभ्यो यच्चान्नासि दिने दिने ।  
 तत्ते वित्तमहं मन्ये शेषं कस्यापि रक्षसि ॥१६५॥  
 यातु । किमिदानीमतिक्रान्तोपवर्णनेन । यतः—  
 नाप्राप्यमभिवाञ्छन्ति नष्टं नेच्छन्ति शोचितुम् ।  
 आपस्त्वपि न मुह्यन्ति नराः पण्डितबुद्धयः ॥ १६६ ॥  
 तत्सखे ! सर्वदा त्वया सोत्साहेन भवितव्यम् । यतः—  
 शास्त्राण्यधीत्यापि भवन्ति मूर्खाः  
 यस्तु क्रियावान्पुरुषः स विद्वान् ।  
 सुचिन्तितं चौषधमातुराणां  
 न नाममात्रेण करोत्यरोगम् ॥ १६७ ॥

अन्यच्च—न स्वल्पमप्यध्यवसायभीरोः  
 करोति विज्ञानविधिर्गुणं हि ।  
 अन्धस्य किं हस्ततलस्थितोऽपि  
 प्रकाशयत्यर्थमिह प्रदीपः ॥ १६८ ॥  
 तदत्र सखे ! दशाविशेषे शान्तिः करणीया । एतद-  
 प्यतिकष्टं त्वया न मन्तव्यम् । यतः—  
 राजा कुलवधूर्विप्रा मन्त्रिणश्च पयोधराः ।  
 स्थानभ्रष्टा न शोभन्ते दन्ताः केशा नखा नराः ॥१६९॥  
 इति विज्ञाय मतिमान्स्वस्थानं न परित्यजेत् । कापु-  
 रुषवचनमेतत् ॥

यतः—स्थानमुत्सृज्य गच्छन्ति सिंहाः सत्पुरुषा गजाः ।  
 तत्रैव निधनं यान्ति काकाः कापुरुषा मृगाः ॥१७०॥  
 को वीरस्य मनस्विनः स्वविषयः को वा विदेऽस्तथा  
 यं देशं श्रयते तमेव कुरुते बाहुप्रतापार्जितम् ।  
 यद्वंष्ट्रानखलाङ्गुलप्रहरणः सिंहे वनं गाहते  
 तस्मिन्नेव हतद्विपेन्द्ररुधिरैस्तृष्णां छिनत्यात्मनः ॥१७१॥

अपरं च-निपानमिव मण्डूकाः सरः पूर्णमिवाण्डजाः ।

सोद्योगं नरमायान्ति विवशाः सर्वसम्पदः ॥ १७२ ॥

अन्यच्च—सुखमापतितं सेव्यं दुःखमापतितं तथा ।

चक्रवत्परिवर्तन्ते दुःखानि च सुखानि च ॥ १७३ ॥

अन्यच्च—

उत्साहसम्पन्नमदीर्घसूत्रं क्रियाविधिज्ञं व्यसनेष्वसक्तम् ।

शूरं कृतज्ञं दृढसौहृदं च लक्ष्मीः स्वयं याति निवासहेतोः १७४

विशेषतश्च—

विनाप्यर्थैर्वीरः स्पृशति बहुमानोन्नतिपदम्

समायुक्तोऽप्यर्थैः परिभवपदं याति कृपणः ।

स्वभावादुद्भूतां गुणसमुदयावासिविषयाम्

द्युतिं सैर्ही किं श्वा धृतकनकमालोऽपि लभते १७५

धनवानिति हि मदो मे किं गतविभवो विषादमुपयामि ।

करनिहतकन्दुकसमाः पातोत्पाता मनुष्याणाम् ॥ १७६ ॥

अपरं च—

अभ्रच्छाया खलप्रीतिर्नवसस्यानि योषितः ।

किञ्चित्कालोपभोग्यानि यौवनानि धनानि च ॥ १७७

वृत्त्यर्थं नातिचेष्टेत सा हि धात्रैव निर्मिता ।

गर्भादुत्पतिते जन्तौ मातुः प्रस्रवतः स्तनौ ॥ १७८ ॥

अपि च सखे !—

येन शुक्लीकृता हंसाः शुकाश्च हरितीकृताः ।

मयूराश्चित्रिता येन स ते वृत्तिं विधास्यति ॥ १७९ ॥

अपरं च सतां रहस्यं शृणु मित्र !—

जनयन्त्यर्जने दुःखं तापयन्ति विपत्तिषु ।

मोहयन्ति च सम्पत्तौ कथमर्थाः सुखावहाः ॥ १८० ॥

अपरं च—

धर्मार्थं यस्य वित्तेहा वरं तस्य निरीहता ।

प्रक्षालनाद्धि पङ्कस्य दूरादस्पर्शनं वरम् ॥ १८१ ॥

यतः यथा ह्यामिषमाकाशे पक्षिभिः श्वापदैर्भुवि ।

भक्ष्यते सलिले नक्रैस्तथा सर्वत्र वित्तवान् ॥ १८२ ॥

राजतः सलिलाद्गनेश्चोरतः स्वजनादपि ।

भयमर्थवतां नित्यं मृत्योः प्राणभृतामिव ॥ १८३ ॥

तथाहि-जन्मनि क्लेशबहुले किं नु दुःखमतः परम् ।

इच्छा सम्पद्यतो नास्ति यच्चेच्छा न निवर्तते १८४

अन्यच्च भ्रातः ! शृणु—

धनं तावदसुलभं लब्धं कृच्छ्रेण रक्ष्यते ।

लब्धनाशो यथा मृत्युस्तस्मादेतन्न चिन्तयेत् ॥ १८५ ॥

तृष्णां चेह परित्यज्य को दरिद्रः क ईश्वरः ।

तस्याश्चेत्प्रसरो दत्तो दास्यं च शिरसि स्थितम् ॥ १८६ ॥

अपरं च-यद्यदेव हि वाञ्छेत ततो वाञ्छा प्रवर्तते ।

प्राप्त एवार्थतः सोऽर्थो यतो वाञ्छा निवर्तते ॥ १८७ ॥

किं बहुना मम पक्षपातेन । मयैव सहात्र कालो नीय-

ताम् । यतः—

आमरणान्ताः प्रणयाः कोपास्तत्क्षणभङ्गुराः ।

परित्यागाश्च निःसङ्गा भवन्ति हि महात्मनाम् ॥ १८८ ॥

इति श्रुत्वा लघुपतनको ब्रूते—‘धन्योऽसि मन्थर !

सर्वथा इलाध्यगुणोऽसि । यतः—

सन्त एव सतां नित्यमापदुद्धरणक्षमाः ।

गजानां पङ्कमग्नानां गजा एव धुरन्धराः ॥ १८९ ॥

इलाध्यः स एको भुवि मानवानां

स उत्तमः सत्पुरुषः स धन्यः ।

यस्यार्थिनो वा शरणागतो वा

नाशाभिभङ्गाद्विमुखाः प्रयान्ति ॥ १६० ॥

तदेवं ते स्वेच्छाहारविहारं कुर्वाणाः सन्तुष्टाः सुखं निवसन्ति ।

अथ कदाचिच्चित्राङ्गनामा मृगः केनापि त्रासितस्तत्रागत्य मिलितः । ततः पश्चादायान्तं मृगमवलोक्य भयं सञ्चिन्त्य मन्थरो जलं प्रविष्टः । मूषिकश्च विवरं गतः । काकोऽप्युड्डीय वृक्षमारूढः । ततो लघुपतनकेन सुदूरं निरूप्य भयहेतुर्न कोऽप्यायातीत्यालोचितम् । पश्चात्तद्भ्रचनादागत्य पुनः सर्वे मिलित्वा तत्रैवोपविष्टाः । मन्थरेणोक्तम्—‘भद्रम्’ । मृग ! स्वागतम् । स्वेच्छयोदकाद्याहारोऽनुभूयताम् । अत्रावस्थानेन वनमिदं सनाथोक्रियताम् । चित्राङ्गो ब्रूते—‘लुब्धकत्रासितोऽहं भवतां शरणमागतः भवद्भिः सह सख्यमिच्छामि ।’ हिरण्यकोऽवदत्—‘मित्रत्वं तावदस्माभिः सह भवताऽयत्नेन मिलितम् । यतः—

मौरसं कृतसम्बन्धं तथा वंशक्रमागतम् ।

रक्षितं व्यसनेभ्यश्च मित्रं ज्ञेयं चतुर्विधम् ॥१६१॥

तदत्र भवता स्वगृहनिर्विशेषं स्थीयताम् ।’ तच्छ्रुत्वा मृगः सानन्दो भूत्वा स्वेच्छाहारं कृत्वा पानीयं पीत्वा जलासन्नतरुच्छायायामुपविष्टः । अथ मन्थरेणोक्तम्—‘सखे मृग ! एतस्मिन्निर्जने वने केन त्रासितोऽसि । कदाचित्किं व्याधाः सञ्चरन्ति ?’ मृगेणोक्तम्—‘अस्ति कलिङ्गविषये रुक्माङ्गदो नाम नरपतिः । स च दिग्विजयव्यापारक्रमेणागत्य चन्द्रभागानदीतीरे (१)समावासितकटको

( १ ) समावासितकटकः—निवेशितसैन्यशिविरः । कटकः—लोके ‘छावनी’ इति प्रसिद्धः ।

४ हि० मू०

वर्तते । प्रातश्च तेनात्रागत्य कर्पूरसरःसमीपे भवितव्य-  
मिति व्याधानां मुखात्किंवदन्ती श्रूयते । तदत्रापि प्रात-  
रवस्थानं भयहेतुकमित्यालोच्य यथावसरकार्यमारभ्य-  
ताम् ।' तच्छ्रुत्वा कूर्मः सभयमाह—'जलाशयान्तरं  
गच्छामि ।' काकमृगावप्युक्तवन्तौ—'एवमस्तु ।' ततो  
हिरण्यको विहस्याह—'जलाशयान्तरे प्राप्ते मन्थरस्य  
कुशलम् ।' स्थले गच्छतः कः प्रतीकारः । यतः—

अम्भांसि जलजन्तूनां दुर्गं दुर्गनिवासिनाम् ।

स्वभूमिः श्वापदादीनां राज्ञां मन्त्री परं बलम् ॥१६२॥

सखे लघुपतनक ! अनेनोपदेशेन तथा भवितव्यम् ।

स्वयं वीक्ष्य यथा वध्वा पीडितं कुचकुड्मलम् ।

वणिक्पुत्रोऽभवद्दुःखी त्वं तथैव भविष्यसि ॥१६३॥

ते ऊचुः—'कथमेतत् ? हिरण्यकः कथयति—

### कथा ७

अस्ति कान्यकुब्जविषये वीरसेनो नाम राजा । तेन  
वीरपुरनाम्नि नगरे तुङ्गबलो नाम राजपुत्रो भोगपतिः  
कृतः । स च महाधनस्तरुण एकदा स्वनगरे भ्राम्यन्नति-  
प्रौढयौवनां लावण्यवतीं नाम वणिक्पुत्रवधूमालोकया-  
मास । ततः स्वहर्म्यं गत्वा स्मराकुलमतिस्तस्याः कृते  
दूर्तो प्रेषितवान् यतः—

सन्मार्गं तावदास्ते प्रभवति पुरुषस्तावदेवेन्द्रियाणाम्

लज्जां तावद्विधत्ते विनयमपि समालम्बते तावदेव ।

भ्रूचापाकृष्टमुक्ताः श्रवणपथगता नीलपक्षमाण एते

यावल्लीलावतीनां न हृदि धृतिमुषो दृष्टिबाणाः पतन्ति १६४

साऽपि लावण्यवती तदवलोकनक्षणात्प्रभृति स्मर-  
शरप्रहारजर्जरितहृदया तदेकचिच्चाऽभवत् । तथाह्युक्तम्—

असत्यं साहसं माया मात्सर्यं चातिलुब्धता ।

निर्गुणत्वमशौचत्वं स्त्रीणां दोषाः स्वभावजाः ॥ १६५ ॥

अथ दूतीवचनं श्रुत्वा लावण्यवत्युवाच—‘अहं पति-  
व्रता । कथमेतस्मिन्नधर्मं पतिलङ्घने प्रवर्ते । यतः—

सा भार्या या गृहे दक्षा सा भार्या या प्रजावती ।

सा भार्या या पतिप्राणा सा भार्या या पतिव्रता ॥१६६॥

न सा भार्येति वक्तव्या यस्या भर्ता न तुष्यति ।

तुष्टे भर्तरि नारीणां सन्तुष्टाः सर्वदेवताः ॥ १६७ ॥

ततो यद्यदादिशति मे प्राणेश्वरस्तदेवाहमविचारितं  
करोमि ।’ दूत्योक्तम्—‘सत्यतममेतत् ।’ लावण्यवत्युवा-  
च— ध्रुवं सत्यमेतत् ।’

ततो दूतिकया गत्वा तत्तत्सर्वं तुङ्गबलस्याग्रे निवे-  
दितम् । तच्छ्रुत्वा तुङ्गबलोऽब्रवीत् स्वामिनाऽनीय सम-  
र्पयितव्येति कथमेतच्छुक्त्यम् ? कुट्टिन्याह—‘उपायः  
क्रियताम् । तथा चोक्तम्—

उपायेन हि यच्छुक्त्यं न तच्छुक्त्यं पराक्रमैः ।

शृगालेन हतो हस्ती गच्छता पङ्कवर्त्मना ॥ १६८ ॥

राजपुत्रः पृच्छति ‘कथमेतत् ?’ सा कथयति—

### कथा ८

अस्ति ब्रह्मारण्ये कर्पूरतिलको नाम हस्ती । तमव-  
लोक्य सर्वे शृगालाश्चिन्तयन्ति स्म—‘यद्ययं केनाप्युपा-  
येन म्रियते तदास्माकमेतद्देहेन मासचतुष्टयस्य भोजनं  
भविष्यति ।’ तत्रैकेन वृद्धशृगालेन प्रतिज्ञातम्—‘मया  
बुद्धिप्रभावादस्य मरणं साधयितव्यम् ।’ अनन्तरं स  
वञ्चकः कर्पूरतिलकसमीपं गत्वा साष्टाङ्गपातं प्रणम्यो-  
वाच—‘देव ! दृष्टिप्रसादं कुरु ।’ हस्ती ब्रूते—‘कस्त्वम् ?

कुतः समायातः ? सोऽवदत्—जम्बुकोऽहम् । सर्ववर्न-  
वासिभिः पशुभिर्मिलित्वा भवत्सकाशं प्रस्थापितः ।  
यद्विना राज्ञावस्थातुं न युक्तं तदत्राटवीराज्येऽभिषेक्तुं  
भवान्सर्वस्वामिगुणोपेतो निरूपितः । यतः—

यः कुलाभिजनाचारैरतिशुद्धः प्रतापवान् ।

धार्मिको नीतिकुशलः स स्वामी युज्यते भुवि ॥१६६॥

अपरं च पश्य—

राजानं प्रथमं विन्देत्ततो भार्या ततो धनम् ।

राजन्यसति लोकेऽस्मिन्कुतो भार्या कुतो धनम् ॥२००॥

अन्यच्च-पर्जन्य इव भूतानामाधारः पृथिवीपतिः ।

विकलेऽपि हि पर्जन्ये जीव्यते न तु भूपतौ ॥२०१॥

नियतविषयवर्ती प्रायशो दण्डयोगा-

ज्जगति परवशेऽस्मिन्दुर्लभः साधुवृत्तः ।

कृशमपि विकलं वा व्याधितं वा धनं वा ।

पतिमपि कुलनारी दण्डभीत्याभ्युपैति ॥ २०२ ॥

तद्यथा लग्नवेला न विचलति तथा कृत्वा सत्वरमा-  
गम्यतां देवेन ।' इत्युक्त्वोत्थाय चलितः । ततोऽसौ राज्य-  
लोभाकृष्टः कर्पूरतिलकः शृगालवर्त्मना धावन्महापङ्के  
निमग्नः, ततस्तेन हस्तिनोक्तम्—'सखे शृगाल ! किम-  
धुना विधेयम् ? पङ्के निपतितोऽहं म्रिये । परावृत्य पश्य !  
शृगालेन विहस्योक्तम्—देव ! मम पुच्छकावलम्बनं कृत्वो-  
त्तिष्ठ ! यन्मद्विधस्य वचसि त्वया प्रत्ययः कृतस्तदनुभू-  
यतामशरणं दुःखम् । तथा चोक्तम्—

यदा सत्सङ्गरहितो भविष्यसि भविष्यसि ।

तदा सज्जनगोष्ठीषु (१)पतिष्यसि पतिष्यसि' ॥ २०३ ॥

( १ ) पतिष्यसि—असत्कृतो भविष्यसि । ( निश्चयद्योत-  
यितुमभयत्र क्रियायाः द्विरुक्तिः ) ।

ततो महापङ्के निमग्नो हस्ती शृगालैर्भक्षितः । अतोऽहं ब्रवीमि—‘उपायेन हि यच्छक्यम्’ इत्यादि ॥

ततः कुट्टिन्युपदेशेन तं चारुदत्तनामानं वणिकपुत्रं स राजपुत्रः सेवकं चकार । ततोऽसौ तेन सर्वविश्वासकार्येषु नियोजितः ।

एकदा तेन राजपुत्रेण स्नातानुलिप्तेन कनकरत्नालङ्कारधारिणा प्रोक्तम्—चारुदत्त ! ‘अद्यारभ्य मासमेकं गौरीव्रतं कर्तव्यम् । तदत्र प्रतिरात्रमेकां कुलीनां युवतीमानीय समर्पय । सा मया यथोचितेन विधिना पूजयितव्या ।’ ततः स चारुदत्तस्तथाविधां नवयुवतीमानीय समर्पयति । पश्चात्प्रच्छन्नः सन्किमयं करोतीति निरूपयति । स च तुङ्गबलस्तां युवतीमस्पृशन्नेव दूराद्वस्त्रालङ्कारगन्धचन्दनैः सम्पूज्य रक्षकं दत्त्वा प्रस्थापयति । अथ वणिकपुत्रेण तद्दृष्टोपजातविश्वासेन लोभाकृष्टमनसा स्ववधूर्लावण्यवती समानीय समर्पिता । स च तुङ्गबलस्तां हृदयप्रियां लावण्यवतीं विज्ञाय ससम्भ्रममुत्थाय निर्भरमालिङ्ग्य निमीलिताक्षः पर्यङ्के तया सह विललास । तदालोक्य वणिकपुत्रश्चित्रलिखित इवेतिकर्तव्यतामूढः परं विषादमुपगतः । अतोऽहं ब्रवीमि—‘स्वयं वीक्ष्य’ इत्यादि

तथा त्वयापि भवितव्यम्’ इति । तद्धितवचनमवधीर्य(१) महता भयेन विमुग्ध इव तं जलाशयमुत्सृज्य मन्थरश्चलितः । तेऽपि हिरण्यकादयः स्नेहादनिष्टं शङ्कमाना मन्थरमनुगच्छन्ति । ततः स्थले गच्छन्केनापि व्याधेन काननं पर्यटता मन्थरः प्राप्तः । प्राप्य तं गृहीत्वोत्थाप्य धनुषि बद्ध्वा भ्रमन्क्लेशात्क्षुत्पिपासाकुलः स्वगृहाभि-

मुखं चलितः । अथ मृगवायसमूषिकाः परं विषादं गच्छन्-  
न्तस्तमनुजग्मुः । ततो हिरण्यको विलपति—

एकस्य दुःखस्य न यावदन्तं

गच्छाम्यहं पारमित्रार्णवस्य ।

तावद्द्वितीयं समुपस्थितं मे

छिद्रेष्वनर्था बहुलीभवन्ति ॥ २०४ ॥

स्वाभाविकं तु यन्मित्रं भाग्येनैवाभिजायते ।

तदकृत्रिमसौहार्दमापत्स्वपि न मुञ्चति ॥ २०५ ॥

न मातरि न दारेषु न सोदर्ये न चात्मजे ।

विश्वासस्तादृशः पुंसां यादृङ्मित्रे स्वभावजे ॥ २०६ ॥

इति मुहुर्विचिन्त्य 'अहो दुर्दैवम् । यतः—

स्वकर्मसन्तानविचेष्टितानि कालान्तरावर्तिशुभाऽशुभानि ।

इहैव द्रष्टानि मयैव तानि जन्मान्तराणीव दशान्तराणि २०७

अथवेत्थमेवैतत्—

कायः सन्निहिताऽपायः सम्पदः पदमापदाम् ।

समागमाः सापगमाः सर्वमुत्पादि भङ्गुरम् ॥ २०८ ॥

पुनर्विमृश्याह—

शोकारातिभयत्राणं प्रीतिविश्रम्भभाजनम् ।

केन रत्नमिदं सृष्टं मित्रमित्यक्षरद्वयम् ॥ २०९ ॥

किञ्च—मित्रं प्रीतिरसायनं नयनयोरानन्दनं चेतसः ।

पात्रं यत्सुखदुःखयोः सह भवेन्मित्रेण तद्दुर्लभम् ।

ये चान्ये सुहृदः समृद्धिसमये द्रव्याभिलाषाकुला-

स्ते सर्वत्र मिलन्ति तत्त्वनिकषग्रावा तु तेषां विपत् २१०

इति बहुविलप्य हिरण्यकश्चित्राङ्गलघुपतनकावाह—

'यावदयं व्याधो वनान्न निःसरति तावन्मन्थरं मोक्षयितुं  
यत्नः क्रियताम् ।' तावूचतुः—'सत्वरं कार्यमुच्यताम् ?'

हिरण्यको ब्रूते—‘चित्राङ्गो जलसमीपंगत्वा मृतमिवात्मानं दर्शयतु । काकश्च तस्योपरि स्थित्वा चञ्चवा किमपि विलिखतु । नूनमनेन लुब्धकेन तत्र कच्छुपं परित्यज्य मृगमांसार्थिना सत्वरं गन्तव्यम् । ततोऽहं मन्थरस्य बन्धनं छेत्स्यामि । सन्निहिते लुब्धके भवद्भयां पलायितव्यम् ।’ चित्राङ्गलघुपतनकाभ्यां शीघ्रं गत्वा तथानुष्ठिते सति स व्याध्रः श्रान्तः पानीयं पीत्वा तरोरधस्तदुपविष्ट-स्तथाविधं मृगमपश्यत् । ततः कर्तरिकामादाय प्रहृष्टमना मृगान्तिकं चलितः । तत्रान्तरे हिरण्यकेनागत्य मन्थरस्य बन्धनं छिन्नम् । स कूर्मः सत्वरं जलाशयं प्रविवेश । स मृग आसन्नं तं व्याधं विलोक्योत्थाय पलायितः । प्रत्या-वृत्य लुब्धका यावत्तरुतलमायाति तावत्कूर्ममपश्यन्न-चिन्तयत्—‘उचितमेवैतन्ममासमीक्ष्यकारिणः । यतः—

यो ध्रुवाणि परित्यज्य अध्रुवाणि निषेवते ।

ध्रुवाणि तस्य नश्यन्ति अध्रुवं नष्टमेव हि ॥ २११ ॥

ततोऽसौ स्वकर्मवशान्निराशः कटकं प्रविष्टः । मन्थरा-दयः सर्वे त्यक्तापदः स्वस्थानं गत्वा यथासुखमास्थिताः ।

अथ राजपुत्रैः सानन्दमुक्तम्—‘सर्वे श्रुतवन्तः सुखिनो वयम् । सिद्धं नः समीहितम् ।’ विष्णुशर्मोवाच—‘एता-

वता भवतामभिलषितं सम्पन्नम् । अपरमपीदमस्तु—

मित्रं प्राणुत सज्जना जनपदैर्लक्ष्मीः समालम्ब्यताम् ।

भूपालाः परिपालयन्तु वसुधां शश्वत्स्वधर्मे स्थिताः ।

आस्तां मानसतुष्टये सुकृतिनां नीतिर्नवोढेव वः ।

कल्याणं कुरुतां जनस्य भगवाँश्चन्द्रार्धचूडामणिः ॥ २१२ ॥

इति हितोपदेशे मित्रलाभो नाम प्रथमः कथासङ्ग्रहः समाप्तः ।



## अथ सुहृद्भेदः ।

अथ राजपुत्रा ऊचुः—आर्य ! मित्रलाभः श्रुतस्तावद-  
स्माभिः । इदानीं सुहृद्भेदं श्रोतुमिच्छामः ।' विष्णुशर्मो-  
वाच—'सुहृद्भेदं तावच्छृणुत, तस्यायमाद्यः । श्लोकः—  
वर्धमानो महास्नेहो मृगेन्द्रवृषयोर्वने ।

(१)पिशुनेनातिलुब्धेन जम्बुकेन विनाशितः ॥ १ ॥

राजपुत्रैरुक्तम्— कथमेतत् ? विष्णुशर्मा कथयति—

अस्ति दक्षिणापथे सुवर्णवती नाम नगरी । तत्र वर्ध-  
मानो नाम वणिक् निवसति । तस्य प्रचुरेऽपि वित्तेऽप-  
रान्बन्धूनतिसमृद्धान्समीक्ष्य पुनरर्थवृद्धिः करणीयेति  
मतिर्बभूव । यतः—

अधोऽधः पश्यतः कस्य महिमा नोपचीयते ।

उपर्युपरि पश्यन्तः सर्व एव दरिद्रति ॥ २ ॥

अपरञ्च—ब्रह्महापि वरः पूज्यो यस्यास्ति विपुलं धनम् ।

शशिनस्तुल्यवंशोऽपि निर्धनः परिभूयते ॥ ३ ॥

अन्यञ्च—अव्यवसायिनमलसंदैवपरं साहसाञ्च परिहीणम् ।

प्रमदेव हि वृद्धपतिं नेच्छत्युपगूहितुं लक्ष्मीः ॥४॥

किञ्च—आलस्यं स्त्रीसेवा सरोगता (२)जन्मभूमिवात्सल्यम्

सन्तोषो भीरुत्वं षड् व्याघाता महत्त्वस्य ॥ ५ ॥

यतः—सम्पदा सुस्थिरम्मन्यो भवति स्वल्पयाऽपि यः ।

कृतकृत्यो विधिर्मन्ये न वर्धयति तस्य ताम् ॥ ६ ॥

अपरञ्च—निरुत्साहं निरानन्दं निर्वीर्यमरिनन्दनम् ।

मा स्म सीमन्तिनी काञ्चिज्जनयेत्पुत्रमीदृशाम् ॥७॥

तथा चेत्कम्—

(१) पिशुनेन दुर्जनेन । (२) जन्मनो भूमिः, तस्यां वात्सल्यम् ।

अलब्धं चैव लिप्सेत लब्धं रक्षेदवक्षयात् ।  
 रक्षितं वर्धयेत्सम्यग्बृद्धं तीर्थेषु निक्षिपेत् ॥ ८ ॥  
 यतोऽलब्धमिच्छतोऽर्थयोगादर्थस्य प्राप्तिरेव । लब्ध-  
 स्याप्यरक्षितस्य निधेरपि स्वयं विनाशः । अपि च अवर्ध-  
 मानश्चार्थः काले स्वल्पव्ययोऽप्यञ्जनवत्क्षयमेति । अनुप-  
 भुज्यमानश्चनिष्प्रयोजन एव सः । तथा चोक्तम्—

धनेन किं यो न ददाति नाश्नुते  
 बलेन किं यश्च रिपून् बाधते ।

श्रुतेन किं यो न च धर्ममाचरे-

त्किमात्मना यो न जितेन्द्रियो भवेत् ॥ ९ ॥

यतः—जलबिन्दुनिपातेन क्रमशः पूर्यते घटः ।

स हेतुः सर्वविद्यानां धर्मस्य च धनस्य च ॥ १० ॥

दानोपभोगरहिता दिवसा यस्य यान्ति वै ।

स कर्मकारभस्त्रेव श्वसन्नपि न जीवति ॥ ११ ॥

इति सञ्चिन्त्य नन्दकसञ्जीवकनामानौ वृषभौ धुरि  
 नियोज्य शकटं नानाविधद्रव्यपूर्णं कृत्वा वाणिज्येन गतः  
 काश्मीरं प्रति । अन्यच्च—

अञ्जनस्य क्षयं द्रुष्ट्वा वल्मीकस्य च सञ्चयम् ।

(२) अवन्ध्यं दिवसं कुर्याद्दानाध्ययनकर्मसु ॥ १२ ॥

यतः—कोऽतिभारः समर्थानां किं दूरं व्यवसायिनाम् ।

को विदेशः सविद्यानां कः परः प्रियवादिनाम् ॥ १३ ॥

अथ गच्छतस्तस्य सुदुर्गनाम्नि महारण्ये सञ्जीवको  
 भग्नजानुर्निपतितः । तमालोक्य वर्धमानोऽचिन्तयत्—

करोतु नाम नीतिज्ञो व्यवसायमितस्ततः ।

फलं पुनस्तदेवास्य यद्विधेर्मनसि स्थितम् ॥ १४ ॥

किं तु-विस्मयः सर्वथा हेयः प्रत्यूहः सर्वकर्मणाम् ।

तस्माद्विस्मयमुत्सृज्य साध्ये सिद्धिर्विधीयताम् ॥ १५ ॥

इति सञ्चिन्त्य सञ्जीवकं तत्र परित्यज्य वर्धमानः पुनः  
स्वयं धर्मपुरं नाम नगरं गत्वा महाकायमन्यं वृषभमेकं  
समानीय धुरि नियोज्य चलितः ततः सञ्जीवकोऽपि कथ-  
ङ्कथमपि खुरत्रये भरं कृत्वोत्थितः । यतः—

मिमग्नस्य पयोराशौ पर्वतात्पतितस्य च ।

तक्षकेणापि दंष्टस्य आयुर्मर्माणि रक्षति ॥ १६ ॥

नाऽकाले म्रियते जन्तुविद्धः शरशतैरपि ।

कुशाग्रेणैव संस्पृष्टः प्राप्तकालो न जीवति ॥ १७ ॥

अरक्षितं तिष्ठति दैवरक्षितं

सुरक्षितं दैवहतं विनश्यति ।

जीवत्यनाथोऽपि वने विसर्जितः

कृतप्रयत्नोऽपि गृहे न जीवति ॥ १८ ॥

ततो दिनेषु गच्छत्सु जञ्जीवकः स्वेच्छाहारविहारं  
कृत्वाऽरण्यं भ्राम्यन्हृष्टपुष्टाङ्गो बलवन्ननाद । तस्मिन्वने  
पिङ्गलकनामा सिंहः स्वभुजोपार्जितराज्यसुखमनुभवन्नि-  
वसति । तथा चोक्तम्—

नाभिषेको न संस्कारः सिंहस्य क्रियते मृगैः ।

विक्रमार्जितराज्यस्य स्वयमेव मृगेन्द्रता ॥ १९ ॥

स चैकदा पिपासाकुलितः पानीयं पातुं (१) यमुनाक-  
च्छमगच्छत् । तेन च तत्र सिंहेनाननुभूतपूर्वमकालघन-  
गर्जितमिव सञ्जीवकनर्दितमश्रावि । तच्छ्रुत्वा पानीयम-  
पीत्वा सचकितः परावृत्य स्वस्थानमागत्य किमिद-  
मित्यालोचयंस्तूष्णीं स्थितः । स च तथाविधः करकट-

दमनकाभ्यामस्य मन्त्रिपुत्राभ्यां शृगालाभ्यां दृष्टः ।  
 तं तथाविधं दृष्ट्वा दमनकः करटकमाह—‘सखे करटक !  
 किमित्ययमुदकार्थी स्वामी पानीयमपीत्वा सचकितो  
 मन्दं मन्दमवतिष्ठते ?’ करटको ब्रूते—‘मित्र दमनक !  
 अस्मन्मतेनास्य सेवैव न क्रियते । यदि तथा भवति तर्हि  
 किमनेन स्वामिचेष्टानिरूपणेनास्माकम् ? यतोऽनेन राज्ञो  
 विनापराधेन चिरमवध्रीरिताभ्यामावाभ्यां महद्दुःख-  
 मनुभूतम् ।

सेवया धनमिच्छद्भिः सेवकैः पश्य यत्कृतम् ।

स्वातन्त्र्यं यच्छरीरस्य मूढैस्तदपि हारितम् ॥२०॥

अपरञ्च—शीतवातातपक्लेशान्सहन्ते यान्पराश्रिताः ।

तदंशेनापि मेधावी तपस्तप्त्वा सुखी भवेत् ॥२१॥

अन्यञ्च—एतावज्जन्मसाफल्यं यदनायत्तवृत्तिता ।

ये पराधीनतां यातास्ते वै जीवन्ति के मृताः ॥२२॥

अपरञ्च—एहि गच्छ पतोत्तिष्ठ वद मौनं समाचर ।

एवमाशाग्रहग्रस्तैः क्रीडन्ति धनिनोऽर्थिभिः ॥२३॥

किं च—अबुधैरर्थलाभाय पण्यस्त्रीभिरिव स्वयम् ।

आत्मा संस्कृत्य संस्कृत्य परोपकरणीकृतः ॥२४॥

किं च—या प्रकृत्यैव चपला निपतत्यशुचावपि ।

स्वामिनो बहु मन्यन्ते दृष्टिं तामपि सेवकाः ॥२५॥

किञ्च—मौनान्मूर्खः प्रवचनपटुर्वातुलो जल्पको वा

क्षान्त्या भीरुर्यदि न सहते प्रायशो नाभिजातः ।

धृष्टः पार्श्वे वसति नियतं दूरतश्चाप्रगल्भः

सेवाधर्मः परमगहनो योगिनामप्यगम्यः ॥ २६ ॥

विशेषतश्च—प्रणमत्युन्नतिहेतोर्जीवितहेतोर्विमुञ्चति प्राणान्

दुःखीयति सुखहेतोः को मूढः सेवकादन्यः ॥२७॥

दमनको ब्रूते-‘मित्र ! सर्वथा मनसापि नैतत्कर्तव्यम् । यतः-

कथं नाम न सेव्यन्ते यत्नतः परमेश्वराः ।

अचिरेणैव ये तुष्टाः पूरयन्ति मनोरथान् ॥ २८ ॥

अन्यच्च पश्य—

कुतः सेवाविहीनानां चामरोद्धृतसम्पदः ।

उद्दण्डधवलच्छत्रं वाजिवारणवाहिनी ॥ २९ ॥

करटको ब्रूते—‘तथापि किमनेनास्माकं व्यापारेण ?  
यतोऽव्यापारेषु व्यापारः सर्वथा परिहरणीयः । पश्य—

अव्यापारेषु व्यापारं यो नरः कर्तुमिच्छति ।

स भूमौ निहतः शेते क्रीलोत्पाटीव वानरः ॥ ३० ॥

दमनकः पृच्छति—‘कथमेतत् ?’ करटकः कथयति—

### कथा १

अस्ति मगधदेशे धर्मारण्यसन्निहितवसुधायां शुभद-  
त्तनाम्ना कायस्थेन विहारः कर्तुमारब्धः । तत्र करपत्र-  
दार्यमाणैकस्तम्भस्य कियद्दूरस्फाटितस्य काष्ठखण्डद्व-  
यमध्ये कीलकः सूत्रधारेण निहितः । तत्र बलवान्वानर-  
यूथः क्रीडन्नागतः । एको वानरः कालप्रेरित इव तं कीलकं  
हस्ताभ्यां धृत्वोपविष्टः । तत्र तस्य मुष्कद्वयं लम्बमान-  
काष्ठखण्डद्वयाभ्यन्तरे प्रविष्टम् । अनन्तरं स च सहजच-  
पलतया महता प्रयत्नेन तं कीलकमाकृष्टवान् । आकृष्टे  
च कीलके चूर्णिताण्डद्वयः पञ्चत्वं गतः । अतोऽहं ब्रवी-  
मि—‘अव्यापारेषु व्यापारम्’ इत्यादि ॥ दमनको ब्रूते—  
‘तथापि स्वामिचेष्टानिरूपणं सेवकेनावश्यं करणीयम् ।’  
करटको ब्रूते—‘सर्वस्मिन्नधिकारे य एव नियुक्तः प्रधान-  
मन्त्री स करोतु । यतोऽनुजीविना पराधिकारचर्चा सर्वथा  
न कर्तव्या । पश्य—

पराधिकारचर्चा यः कुर्यात्स्वामिहितेच्छया ।  
स विषीदति चीत्काराद्गर्दभस्ताडितो यथा ॥ ३१ ॥  
दमनकः पृच्छति—‘कथमेतत् ?’ करटको ब्रूते—

### कथा २

अस्ति वाराणस्यां कर्पूरपटको नाम रजकः । स चा-  
भिनववयस्कया बध्वा सह चिरं विधुवनं कृत्वा निर्भर-  
मालिङ्ग्य प्रसुप्तः । तदनन्तरं तद्गृहद्रव्याहि हतुं चौरः  
प्रविष्टः । तस्य प्राङ्गणे गर्दभो बद्धस्तिष्ठति । कुक्कुरश्चो-  
पविष्टाऽस्ति । अथ गर्दभः श्वानमाह—‘सखे ! भवतस्ता-  
वदयं व्यापारः । तत्किमिति त्वमुच्चैः शब्दं कृत्वा स्वा-  
मिनं न जागरयसि ?’ कुक्कुरो ब्रूते—‘भद्र ! मम नियोग-  
स्य चर्चा त्वया न कर्तव्या । त्वमेव किं न जानासि यथा  
तस्याहर्निशं गृहरक्षां करोमि । ततोऽयं चिरान्निवृत्तो ममो-  
पयोगं न जानाति । तेनाधुनापि ममाहारदाने मन्दादरः ।  
यतो विना विधुरदर्शनं स्वामिन उपजीविषु मन्दादरा  
भवन्ति ।’ गर्दभो ब्रूते—‘शृणु रे बर्बर !

याचते कार्यकाले यः स किम्भृत्यः स किंसुहृत् ।  
कुक्कुरो ब्रूते—

भृत्यान्सम्भाषयेद्यस्तु कार्यकाले स किंप्रभुः ॥ ३२ ॥  
यतः—आश्रितानां भृतौ स्वामिसेवायां धर्मसेवने ।

पुत्रस्योत्पादने चैव न सन्ति प्रतिहस्तकाः ॥ ३३ ॥

ततो गर्दभः सकोपमाह—अरे दुष्टमते ! पापीयांस्त्वं  
यद्विपत्तौ स्वामिकार्ये उपेक्षां करोषि । भवतु तावत् ।  
यथा स्वामी जागरिष्यति तन्मया कर्तव्यम् । यतः—

पृष्ठतः सेवये(१)दकं जठरेण हुताशनम् ।

स्वामिनं सर्वभावेन परलोकममायया ॥ ३४ ॥

इत्युक्त्वाऽतीव चीत्कारशब्दं कृतवान् । ततः स रज-  
कस्तेन चीत्कारेण प्रवुद्धो(२) निद्राभङ्गकोपादुत्थाय गर्दभं  
लगुडेन ताडयामास । तेनाऽसौ पञ्चत्वमगमत् । अतोऽहं ब्र-  
वीमि-‘पराधिकारचर्चा यः’ इत्यादि ॥ पश्य-पशूनामन्वेष-  
ण मेवास्मन्नियोगः । स्वनियोगवर्चा क्रियताम् । विमृश्य ।  
किन्त्वद्य तथा चर्चया न प्रयोजनम् । यत आवयोर्भक्षित-  
शेषाऽऽहारः प्रचुरोऽस्ति ।’ दमनकः सरोषमाह-‘कथ-  
माहारार्थी भवान्केवलं राजानं सेवते । एतद्युक्तमुक्तं  
त्वया । यतः—

सुहृदामुपकारकारणाद् द्विषतामप्यपकारकारणात् ।

नृपसंश्रय इष्यते बुधैर्जठरं को न बिभर्ति केवलम् ३५

जीविते यस्य जीवन्ति विप्रा मित्राणि बान्धवाः ।

सफलं जीवितं तस्य आत्मार्थे को न जीवति ॥ ३६ ॥

अपि च-यस्मिञ्जीवति जीवन्ति बहवः स तु जीवतु ।

काकोऽपि किं न कुरुते चञ्चवा स्वोदरपूरणम् ३७

पश्य—पञ्चभिर्याति दासत्वं पुराणैः कोऽपि मानवः ।

कोऽपि लक्षैः कृती कोऽपि लक्षैरपि न लभ्यते ३८

अन्यच्च-मनुष्यजातौ तुल्यायां भृत्यत्वमतिगर्हितम् ।

प्रथमो यो न तत्रापि स किं जीवत्सु गण्यते ॥ ३९ ॥

तथा चोक्तम्-वाजिवारणलोहानां काष्ठपाषाणवाससाम् ।

नारीपुरुषतोयानामन्तरं महदन्तरम् ॥ ४० ॥

तथाहि । स्वल्पमप्यतिरिच्यते—

( १ ) अर्कम्-सूर्यमिति यावत् । ( २ ) निद्रायाः-भङ्गः, तेन  
कोपस्तस्मात् ।

स्वल्पस्नायुवसावशेषमलिनं निर्मांसमप्यस्थिकं  
 श्वा लब्ध्वा परितोषमेति न भवेत्तस्य क्षुधः शान्तये ।  
 सिंहो जम्बुकमङ्कमागतमपि त्यक्त्वा निहन्ति द्विपं  
 सर्वः कृच्छ्रगतोऽपि वाञ्छति जनः सत्त्वानुरूपं फलम् ४१  
 अपरं च सेव्यसेवकयोरन्तरं पश्य—

लाङ्गूलचालनमधश्चरणावपातं

भूमौ निपत्य (१) वदनोदरदर्शनञ्च

श्वा पिण्डस्य कुरुते गजपुङ्गवस्तु

धीरं विलोकयति चाटुशतैश्च भुङ्क्ते ॥४२॥

किञ्च-यज्जीव्यते क्षणमपि प्रथितं मनुष्यै-

र्विज्ञानविक्रमयशोभिरभज्यमानम् ।

तन्नाम जीवितमिह प्रवदन्ति तज्ज्ञाः

काकोऽपि जीवति चिराय बलिं च भुङ्क्ते ४३

अपरश्च-यो नात्मजे न च गुरौ न च भृत्यवर्गे

दीने दयां न कुरुते न च बन्धुवर्गे ।

किं तस्य जीवितफलेन मनुष्यलोके

काकोऽपि जीवति चिराय बलिं च भुङ्क्ते ४४

अपरमपि-(२) अहितहितविचारशून्यबुद्धेः

श्रुतिसमयैर्बहुभिस्तिरस्कृतस्य ।

उदरभरणमात्रकेवलेज्ज्योः

पुरुषपशोश्च पशोश्च को विशेषः ॥ ४५ ॥

करटको ब्रूते—‘आवां तावदप्रधानौ । तदाप्यावयोः

( १ ) वदनञ्चोदरञ्च, तयोः समाहारः, वदनोदरम्, तस्य दर्शनमिति विग्रहः । ( २ ) न हितमहितम्, तच्च हितञ्च तयोः विचारः । तेषु शून्या बुद्धिर्यस्य तस्येति विग्रहः ।

किमनया विचारणया ।' दमनको ब्रूते—'कियता काले-  
नामात्याः प्रधानतामप्रधानतां वा लभन्ते । यतः—

न कस्यचित्कश्चिदिह स्वभावा

द्भवत्युदारोऽभिमतः खलो वा ।

लोके गुरुत्वं विपरीततां वा

स्वचेष्टितान्येव नरं नयन्ति ॥ ४६ ॥

किञ्च—आरोप्यते शिला शैले यत्नेन महता यथा ।

निपात्यते क्षणेनाधस्तथात्मा गुणदोषयोः ॥४७॥

यात्यधोऽधोव्रजत्युच्चैर्नरः स्वैरेव कर्मभिः ।

कूपस्य खनिता यद्दत्तप्राकारस्येव कारकः ॥४८॥

तद्भद्र ! स्वयत्नायत्तो ह्यात्मा सर्वस्य ।' करटको  
ब्रूते—'अथ भवान्किं ब्रवीति ?' स आह—'अयं तावत्स्वा  
मी पिङ्गलकः कुतोऽपि कारणात्सचकितः परिवृत्योप-  
विष्टः ।' करटको ब्रूते—'क तत्त्वं जानासि ?' दमनको  
ब्रूते—'किमत्राविदितमस्ति । उक्तं च—

उदीरितोऽर्थः पशुनापि गृह्यते

हयाश्च नागाश्च वहन्ति देशिताः ।

अनुक्तमप्युहति पण्डितो जनः ।

(१) परेङ्गितज्ञानफला हि बुद्धयः ॥४९॥

आकारैरिङ्गितैर्गत्या चेष्टया भाषणेन च ।

नेत्रवक्त्रविकारेण लक्ष्यतेऽन्तर्गतं मनः ॥ ५० ॥

अत्र भयप्रस्तावे प्रज्ञाबलेनाऽहमेनं स्वामिनमात्मीयं करि-  
ष्यामि । यतः—

प्रस्तावसदृशं वाक्यं सद्भावसदृशं प्रियम् ।

आत्मशक्तिसमं कोपं यो जानाति स पण्डितः ॥५१॥

( १ ) परस्येङ्गितं तस्य ज्ञानम् , तदेव फलं यासां ताः ।

करटको ब्रूते—‘सखे ! त्वं सेवानभिज्ञः । पश्य—

अनाहूतो विशेषस्तु अपृष्टो बहु भाषते ।

आत्मानं मन्यते प्रीतं भूपालस्य स दुर्मतिः ॥५२॥

दमनको ब्रूते—‘भद्र ! कथमहं सेवानभिज्ञः ? पश्य—

किमप्यस्ति स्वभावेन सुन्दरं वाप्यसुन्दरम् ।

यदेव रोचते यस्मै भवेत्तत्तस्य सुन्दरम् ॥ ५३ ॥

यतः—यस्य यस्य हि यो भावस्तेन तेन हि तं नरम् ।

अनुप्रविश्य मेधावी क्षिप्रमात्मवशं नयेत् ॥ ५४ ॥

अन्यञ्च—कोऽन्नेत्यहमिति ब्रूयात्सभ्यगादेशयेति च ।

आज्ञामवितथां कुर्याद्यथाशक्ति महोपतेः ॥ ५५ ॥

अपरञ्च—अल्पेच्छुर्धृतिमान्प्राज्ञश्छायेवानुगतः सदा ।

आदिष्टो न विकल्पेत स राजवसतौ वसेत् ॥५६॥

करटको ब्रूते—‘कदाचित्त्वामनवसरप्रवेशाद्वमन्यते

स्वामी ? स चाह—‘अस्त्वेवम् , तथाप्यनुजीविना स्वा-

मिसान्निध्यमवश्यं करणीयम् । यतः—

दोषभीतेरनारम्भस्तत्कापुरुषलक्षणम् ।

कैरजीर्णभयाद्भ्रातर्भोजनं परिहीयते ॥ ५७ ॥

पश्य—आसन्नमेव नृपतिर्भजते मनुष्यं

विद्याविहिनकुलीनमसङ्गतं वा ।

प्रायेण भूमिपतयः प्रमदा लताश्च

यः पाइर्वतो वसति तं परिवेष्टयन्ति ॥ ५८ ॥

करटको ब्रूते—‘अथ तत्र गत्वा किं वक्ष्यति भवान् ।’

स आह—‘शृणु, किमनुरक्तो वा मयि स्वामीति ज्ञास्या-

मि ।’ करटको ब्रूते—‘किं तज्ज्ञानलक्षणम् ?’ दमनको

ब्रूते—‘शृणु ।

दूरादवेक्षणं हासः सम्प्रश्नेष्वादरो भृशम् ।

परोक्षेपि गुणश्लाघा स्मरणं प्रियवस्तुषु ॥ ५६ ॥

असेवके चा(१)नुरक्तिर्दानं सप्रियभाषणम् ।

अनुरक्तस्य चिह्नानि दोषेऽपि गुणसङ्ग्रहः ॥ ६० ॥

अन्यच्च-कालयापनमाशानां वर्धनं फलखण्डनम् ।

विरक्तेश्वरचिह्नानि जानीयान्मतिमान्तरः ॥६१॥

एतज्ज्ञात्वा यथा चायं ममायत्तो भविष्यति यथा  
करिष्यामि । यतः—

अपायसन्दर्शनजां विपत्तिमुपायसन्दर्शनजां च सिद्धिम् ।

मेधाविनो नीतिविधिप्रयुक्तां पुरः स्फुरन्तीमिव दर्शयन्ति ६२

करटको ब्रूते-‘तथाप्यप्राप्ते प्रस्तावे न वक्तुमर्हसि । यतः-

अप्राप्तकालवचनं बृहस्पतिरपि ब्रुवन् ।

प्राप्नुयाद्बुद्धयवज्ञानमपमानं च शाश्वतम् ॥ ६३ ॥

दमनको ब्रूते-‘मित्र ! मा भैषीः । नाहमप्राप्तावसरं  
वचनं वदिष्यामि । यतः—

आपद्युन्मार्गगमने कार्यकालात्ययेषु च ।

अपृष्टेनापि वक्तव्यं भृत्येन हितमिच्छता ॥ ६४ ॥

याद् च प्राप्तावसरेणापि मया मन्त्रो न वक्तव्यस्तदा  
मन्त्रित्वमेव ममानुपपन्नम् । यतः—

कल्पयति येन वृत्तिं येन च लोके प्रशस्यते सद्भिः ।

स गुणस्तेन च गुणिना रक्ष्यः संवर्धनीयश्च ॥ ६५ ॥

तद्भद्र! अनुजानीहि माम् । गच्छामि । करटको ब्रूते-  
‘शुभमस्तु । शिवास्ते सन्तु पन्थानः । यथाभिलषितमनु-  
ष्ठीयताम्’ इति ।

( गम्यतामर्थलाभाय क्षेमाय विजयाय च ।

शत्रुपक्षविनाशाय पुनरागमनाय च ॥ )

ततो दमनको विस्मित इव पिङ्गलक समीतं गतः ।

अथ दूरादेव सादरं राज्ञा प्रवेशितः साष्टाङ्गं प्रणि-  
पत्योपविष्टः । राजाऽऽह-‘चिराद्दृष्टोऽसि’ ? दमनको  
ब्रूते-‘यद्यपि मया सेवकेन श्रीमद्देवपादानां न किञ्चित्प्र-  
योजनमस्ति तथापि प्राप्तकालमनुजीविना सान्निध्यमवश्यं  
कर्तव्यमित्यागतोऽस्मि । किं च—

दन्तस्य निर्घर्षणकेन राजन् कर्णस्य कण्डूयनकेन वापि ।  
तृणेन कार्यं भवतीश्वराणां किमङ्ग ! वाक्पाणिमता नरेण  
यद्यपि चिरेणावधीरितस्य देवपादैर्म बुद्धिनाशः  
शङ्क्यते, तदपि न शङ्कनीयम् । यतः—

कदर्थितस्यापि च धैर्यवृत्ते-

बुद्धेर्विनाशो न हि शङ्कनीयः ।

अधः कृतस्यापि तनूनपातो

नाधः (१)शिखा याति कदाचिदेव ॥ ६७ ॥

देव ! तत्सर्वथा विशेषज्ञेन स्वामिना भवितव्यम् । यतः-

मणिलुठति पादेषु काचः शिरसि धार्यते ।

यथैवास्ते तथैवास्तां काचः काचो मणिमणिः ॥ ६८ ॥

अन्यच्च-निर्विशेषो यदा राजा समं सर्वेषु वर्तते ।

तदोद्यमसमर्थानामुत्साहः परिहीयते ॥ ६९ ॥

किं च-त्रिविधा पुरुषा राजन् ! उत्तमाधममध्यमाः ।

नियोजयेत्तथैवैतांस्त्रिविधेष्वेव कर्मसु ॥ ७० ॥

यतः-स्थान एव नियोज्यन्ते भृत्याश्चाभरणानि च ।

नहि चूडामणिः पादे नूपुरं शिरसा कृतम् ॥ ७१ ॥

अपि च-कनकभूषणसङ्ग्रहणोचितो

यदि मणिल्लपुणि प्रणिधीयते ।

न स(१)विरोति न चापि न शोभते

भवति योजयितुर्वचनीयता ॥ ७२ ॥

अन्यच्च-मुकुटे रोपितः काचश्चरणाभरणे मणिः ।

नहि दोषो मणेरस्ति किन्तु साधोरविज्ञता ॥७३॥

पश्य-बुद्धिमाननुरक्तोऽयमयं शूर इतो भयम् ।

इति भृत्यविचारज्ञो भृत्यैरापूर्यते नृपः ॥ ७४ ॥

तथा हि-अश्वः शस्त्रं शास्त्रं वीणा वाणी नरश्च नारी च ।

पुरुषविशेषं प्राप्य हि भवन्ति योग्या अयोग्याश्च ७५

अन्यच्च-किं भक्तेनाऽसमर्थेन किं शक्तेनाऽपकारिणा ।

भक्तं शक्तं च मां राजन्नावज्ञानुं त्वमर्हसि ॥७६॥

यतः—अवज्ञानाद्राज्ञो भवति मतिहीनः परिजन-

स्ततस्तत्प्रामाण्याद्भवति न समीपे बुधजनः ।

बुधैस्त्यक्ते राज्ये नहि भवति नीतिगुणवती

विपन्नायां नीतौ सकलमवशं सीदति जगत् ॥७७॥

अपरञ्च-जनं जनपदा नित्यमर्चयन्ति नृपार्चितम् ।

नृपेणावमतो यस्तु स सर्वैरवमन्यते ॥ ७८ ॥

किञ्च—बालादपि ग्रहीतव्यं युक्तमुक्तं मनीषिभिः ।

रवेरविषये किं न प्रदीपस्य प्रकाशनम् ॥ ७९ ॥

पिङ्गलकोऽवदत्—'भद्र दमनक ! किमेतत् ? त्वमस्म-

दीयप्रधानाऽमात्यपुत्र इयन्तं कालं यावत्कुतोऽपि खलवा-

क्यान्नागतोऽसि । इदानीं यथाभिमतं ब्रूहि ?' दमनको

ब्रूते—'देव ! पृच्छामि किञ्चित् । उच्यताम् ? उदकार्थी

स्वामी पानीयमपीत्वा किमिति विस्मित इव तिष्ठति ।'

पिङ्गलकोऽवदत्—‘भद्रमुक्तं त्वया । किन्त्वेतद्रहस्यं वक्तुं काचित् विश्वासभूमिर्नास्ति । तथापि निभृतं कृत्वा कथयामि । शृणु—सम्प्रति वनमिदमपूर्वसत्त्वाधिष्ठितमतोऽस्माकं त्याज्यम् । अनेन हेतुना विस्मितोऽस्मि । तथा च श्रुतो मयापि महानपूर्वशब्दः । शब्दानुरूपेणास्य प्राणिनो महता बलेन भवितव्यम् ।’ दमनको ब्रूते—‘देव ! अस्ति तावदयं महान्भयहेतुः । स शब्दोऽस्माभिरप्याकर्णितः । किन्तु स किम्मन्त्री यः प्रथमं भूमित्यागं पश्चाद्युद्धं चोपदिशति । अस्मिन्कार्यसन्देहे भृत्यानामुपयोग एव ज्ञातव्यः । यतः—

बन्धुस्त्रीभृत्यवर्गस्य बुद्धेः सत्त्वस्य चात्मनः ।

(१) आपन्निकषपाषाणे नरो जानाति सारताम् ॥८०॥

सिंहो ब्रूते—‘भद्र ! महती शङ्का मां बाधते ।’ दमनकः पुनराह (स्वगतम्)—‘अन्यथा राज्यसुखं परित्यज्य स्थानान्तरं गन्तुं कथं मां सम्भाषसे ? ।’ प्रकाशं ब्रूते—‘देव ! यावदहं जीवामि तावद्भयं न कर्तव्यम् । किन्तु करटकादयोऽप्याश्वास्यन्तां यस्मादापत्प्रतीकारकाले दुर्लभः पुरुषसमवायः ।’

ततस्तौ दमनककरटकौ राज्ञा सर्वस्वेनापि पूजितौ भयप्रतीकारं प्रतिज्ञाय चलितौ । करटको गच्छन्दमनकमाह—‘सखे ! किं शक्यप्रतीकारो भयहेतुरशक्यप्रतीकारो वेति न ज्ञात्वा भयोपशमं प्रतिज्ञाय कथमयं महाप्रसादा गृहीतः ? यतोऽनुपकुर्वाणो न कस्याप्युपायनं गृह्णीयाद्विशेषतो राज्ञः । पश्य—

( १ ) आपदेव निकषपाषाणम् , तस्मिन् । आपत्तिरूपपरीक्षायामित्यर्थः ।

यस्य प्रसादे पद्माऽऽस्ते विजयश्च पराक्रमे ।

मृत्युश्च वसति क्रोधे सर्वतेजोमयो हि सः ॥ ८१ ॥

तथा हि-बालोऽपि नावमन्तव्यो मनुष्य इति भूमिपः ।

महती देवता ह्येषा नररूपेण तिष्ठति ॥ ८२ ॥

दमनको विहस्याह—‘मित्र ! तूष्णीमास्यताम् । ज्ञातं मया भयकारणम् । (१)बलीवर्दनर्दितं तत् । वृषभाश्चास्माकमपि भक्ष्याः । किं पुनः सहस्य ?’ करटको ब्रूते—यद्येवं तदा किं पुनः स्वामित्रासस्तत्रैव किमिति नापनीतः ?’ दमनको ब्रूते—‘यदि स्वामित्रासस्तत्रैवमुच्यते तदा कथमयं महाप्रसादलाभः स्यात् । अपरं च—

निरपेक्षो न कर्तव्यो भृत्यैः स्वामी कदाचन ।

निरपेक्षं प्रभुं कृत्वा भृत्यः स्याद्दधिकर्णवत् ॥ ८३ ॥

करटकः पृच्छति—‘कथमेतत् ?’ दमनकः कथयति—

### कथा ३

अस्त्युत्तरापथेऽर्बुदशिखरनाम्नि पर्वते दुर्दान्तो नाम महाविक्रमः सहः । तस्य पर्वतकन्दरमधिशयानस्य केसराग्रं कश्चिन्मूषिकः प्रत्यहं छिनत्तिः । ततः केसराग्रं लूनं दृष्ट्वा कुपितो विवरान्तर्गतं मूषिकमलभमानोऽचिन्तयत्—

क्षुद्रशत्रुर्भवेद्यस्तु विक्रमान्नेव लभ्यते ।

तमाहन्तुं पुरस्कार्यः सदृशस्तस्य सैनिकः ॥ ८४ ॥

इत्यालोच्य तेन ग्रामं गत्वा विश्वासं कृत्वा दधिकर्णनामा विडालो यत्नेनानीय मांसाहारं दत्वा स्वकन्दरे स्थापितः । अनन्तरं तद्भयान्मूषिकोऽपि बिलान्न निःसरति । तेनासौ सिंहोऽक्षतकेसरः सुखं स्वपिति । मूषिक-

( १ ) बलिवर्दी-वृषभः, तस्य नर्दितम्-शब्दितमिति यावत् ।

शब्दं यदा यदा शृणोति तदा तदा मांसाहारदानेन तं विडालं संवर्धयति ।

अथैकदा स मूषिकः क्षुधापीडितो बहिः सञ्चरन्विडालेन प्राप्तो व्यापादितश्च । अनन्तरं स सिसहोऽनेककालं यावन्मूषिकं न पश्यति तत्कृतरावमपि न शृणोति तदा तस्यानुपयोगाद्विडालस्याप्याऽऽहारदाने मन्दादरो बभूव । ततोऽसावाहारविरहादुर्बलो दधिकर्णोऽवसन्नो बभूव । अतोऽहं ब्रवीमि—‘निरपेक्षो न कर्तव्यः’ इत्यादि ।

ततो दमनककरटकौ सञ्जीवकसमीपं गतौ । तत्र करटकस्तरुतले साटोपमुपविष्टः ।

दमनकः सञ्जीवकसमीपं गत्वाऽब्रवीत्—‘अरे वृषभ ! एषोऽयं राज्ञा पिङ्गलकेनारण्यरक्षार्थं नियुक्तः । सेनापतिः करटकः समज्ञापयति—सत्वरमागच्छ । न चेदस्मदरण्याद्दूरमपसर । अन्यथा ते विरुद्धं फलं भविष्यति । न जाने क्रुद्धः स्वामी किं विधास्यति।’ तच्छ्रुत्वा सञ्जीवकश्चाऽऽयात् । यतः—

आज्ञाभङ्गो नरेन्द्राणां ब्राह्मणानामनादरः ।

पृथक्शय्या च नारीणामशस्त्रविहितो वधः ॥ ८५ ॥

ततो देशव्यवहारानभिज्ञः सञ्जीवकः सभयमुपसृत्य साष्टाङ्गपातं करटकं प्रणतवान् । तथा चोक्तम्—

मतिरेव बलाद्गरीयसी

यदभावे करिणामियं दशा ।

इति घोषयतीव डिण्डिमः

करिणो (१)हस्तिपकाहतः कणन् ॥ ८६ ॥

अथ सञ्जीवकः साशङ्कमाह—‘सेनापते ! किं मया

( १ ) ‘हस्तिपकः—हस्त्यारोहः, तेन आहत इति विग्रहः ।

कर्तव्यम् ? तदभिधीयताम् ।' करटको ब्रूते—'वृषभ ! यद्यत्र कानने ते स्थातुमिच्छा तदा अस्मद्देवपादारविन्दं प्रणम । सञ्जीवको ब्रूते—'तदभयवाचं मे प्रयच्छ, गच्छामि, करटको ब्रूते—'शृणु रे बलीवर्द ! अलमनया शङ्कया । यतः— प्रतिवाचमदत्त केशवः शपमानाय न चेदिभूभुजे ।

अनुहुङ्कुरुते (१) घनध्वनिं न हि गोमायुरुतानि केसरी ॥ ८७ ॥

अन्यच्च—

तृणानि नोन्मूलयति प्रभञ्जनो

मृदूनि नीचैः प्रणतानि सर्वतः ।

समुच्छ्रितानेव तरून्प्रवाधते

महान्महत्येव करोति विक्रमम् ॥ ८८ ॥

ततस्तौ सञ्जीवकं कियद्दूरे संस्थाप्य पिङ्गलकसमीपं गतौ ।

ततो राज्ञा सादरमवलोकितौ प्रणम्योपविष्टौ । राजाह—'त्वया स द्रष्टः ?' दमनको ब्रूते—'देव ! द्रष्टः । किन्तु यद्देवेन ज्ञातं तत्तथा, महानेवासौ देवं द्रष्टुमिच्छति । किन्तु महाबलोऽसौ । ततः सञ्जीभूयोपविश्य दृश्यताम् । किन्तु शब्दमात्रादेव न भेतव्यम् । तथा चोक्तम्—

शब्दमात्रान्न भेतव्यमज्ञात्वा शब्दकारणम् ।

शब्दहेतुं परिज्ञाय कुट्टिनी गौरवं गता ॥ ८९ ॥

राजाह—'कथमेतत् ।' दमनकः कथयति—

कथा ४

अस्ति श्रीपर्वतमध्ये ब्रह्मपुराख्यं नगरम् । तच्छिखरप्रदेशे घण्टाकर्णो नाम राक्षसः प्रतिवसतीति जनप्रवादः श्रूयते ।

( १ ) प्रभञ्जनो—वायुः, पवन इति यावत् ।

एकदा घण्टामादाय पलायमानः कश्चिच्चारो व्याघ्रेण व्या-  
पादितः । तत्पाणिपतिता घण्टा वानरैः प्राप्ता । वानरास्तां  
घण्टामनुक्षणं वादयन्ति । ततो नगरजनैः स मनुष्यः खा-  
दितो दृष्टः । प्रतिक्षणं घण्टारवश्च श्रूयते । अनन्तरं घण्टा-  
कर्णः कुपितो मनुष्यान्खादति घण्टां च वादयतीत्युक्त्वा  
सर्वे जना नगरात्पलायिताः । ततः करालया नाम कुट्टि-  
न्या विमृश्य—‘अनवसरोऽयं घण्टावादः ।’ तर्कि मर्कटा  
यदिघण्टां वादयन्ति’ इति स्वयं विज्ञाय राजा विज्ञापितः—  
‘देव ! कियद्जनोपक्षयः क्रियते, तदाहमेनं घण्टाकर्णं साधया-  
मि ।’ ततो राज्ञा तस्यै धनं दत्तम् । कुट्टिन्या च मण्डलं  
कृत्वा तत्र गणेशादिपूजागौरवं दर्शयित्वा स्वयं वानरप्रि-  
यफलान्यादाय वनं प्रविश्य फलान्याकीर्णानि । ततो  
घण्टां परित्यज्य वानराः फलासक्ता बभूवुः । कुट्टिनी च  
घण्टां गृहीत्वा नगरमागता सर्वजनपूज्याऽभवत् । अतो-  
ऽहं ब्रवीमि—‘शब्दमात्रान्न भेतव्यम्’ इत्यादि ॥

ततः सञ्जीवक आनीय दर्शनं कारितः । पश्चात्तत्रैव  
स परमप्रीत्या निवसति ।

अथ कदाचित्तस्य सिंहस्य भ्राता स्वब्धकर्णनामा  
सिंहः समागतः । तस्यातिथ्यं कृत्वा समुपवेश्य पिङ्गल-  
कस्तदाहाराय पशुं हन्तुं चलितः । अत्रान्तरे सञ्जीवको  
वदति—‘देव ! अद्य हतमृगाणां मांसानि क्व ?’ राजाह—  
‘दमनककरटकौ जानीतः ।’ सञ्जीवको ब्रूते—‘ज्ञायतां कि-  
मस्ति नास्ति वा ?’ सिंहो विमृश्याह—‘नास्त्येव तत् ।’  
सञ्जीवको ब्रूते—‘कथमेतावन्मांसं ताभ्यां खादितम् ।’ रा-  
जाह—‘खादितं व्ययितमवधीरितं च । प्रत्यहमेषः क्रमः ।’  
सञ्जीवको ब्रूते—‘कथं श्रीमद् देवपादानामगोचरेणैवं

क्रियते ?' राजाह—'मदीयाऽगोचरेणैवं क्रियते ।' अथ  
सञ्जीवको ब्रूते—'नैतदुचितम् । तथा चोक्तम्—

नानिवेद्य प्रकुर्वीत भर्तुः किञ्चिदपि स्वयम् ।

कार्यमापत्प्रतीकारादन्यत्र जगतीपते ॥ ६० ॥

अन्यच्च—कमण्डलूपमोऽमात्यस्तनुत्यागो बहुग्रहः ।

नृपते ! किंक्षणो मूर्खो दरिद्रः किंवराटकः ॥ ६१ ॥

स ह्यमात्यः सदा श्रेयान्काकिर्णो यः प्रवर्द्धयेत् ।

कोशः कोशवतः प्राणाः प्राणाः प्राणा न भूपतेः ॥ ६२

किं चान्यैर्न कुलाचारैः सेव्यतामेति पूरुषः ।

धनहीनः स्वपत्न्यापि त्यज्यते किं पुनः परैः ॥ ६३ ॥

एतच्च राज्ञः प्रधानं दूषणम्—

अतिव्ययोऽनवेक्षा च तथार्जनमधर्मतः ।

मोक्षणं दूरसंस्थानां कोशव्यसनमुच्यते ॥ ६४ ॥

यतः—क्षिप्रमायमनालोच्य व्ययमानः स्ववाञ्छया ।

परिक्षीयत एवास्तौ धनी (१) वैश्रवणोपमः ॥ ६५ ॥

स्वब्धकर्णो ब्रूते—'शृणु भ्रातः ! चिराश्रितावेतौ दम-

नककरटकौ सन्धिविग्रहकार्याधिकारिणौ च कदाचिद-  
र्थाधिकारे न नियोक्तव्यौ । अपरं च नियोगप्रस्तावे

यन्मया श्रुतं तत्कथ्यते—

ब्राह्मणः क्षत्रियो बहुर्नाधिकारे प्रशस्यते ।

ब्राह्मणः सिद्धमप्यथं कृच्छ्रेणापि न यच्छ्रुति ॥ ६६ ॥

नियुक्तः क्षत्रियो द्रव्ये खड्गं दर्शयते ध्रुवम् ।

सर्वस्वं ग्रसते बन्धुराक्रम्य ज्ञातिभावतः ॥ ६७ ॥

अपराधेऽपि निःशङ्को नियोगी चिरसेवकः ।

स स्वामिनमवज्ञाय चरेच्च निरवग्रहः ॥ ६८ ॥

( १ ) वैश्रवणः—कुवेरः उपमा यस्य सः ।

उपकर्ताऽधिकारस्थः स्वापराधं न मन्यते ।  
 उपकारं ध्वजीकृत्य सर्वमेवाऽवलुम्पति ॥ ९६ ॥  
 उपांशु क्रीडितोऽमात्यः स्वयं राजायते यतः ।  
 भवज्ञा क्रियते तेन सदा परिचयाद्बुधुवम् ॥ १०० ॥  
 अन्तर्दुष्टः क्षमायुक्तः सर्वाऽनर्थकरः किल ।  
 शकुनिः शकटारश्च द्रष्टान्तावत्र भूपते ॥ १०१ ॥  
 सदाऽमात्यो न साध्यः स्यात्समृद्धः सर्व एव हि ।  
 सिद्धानामयमादेश ऋद्धिश्चित्तविकारिणी ॥ १०२ ॥  
 प्राप्तार्थग्रहणं द्रव्यपरीवर्तोऽनुरोधनम् ।  
 उपेक्षा बुद्धिहीनत्वं भोगोऽमात्यस्य दूषणम् ॥ १०३ ॥  
 नियोग्यर्थग्रहोपायो राज्ञा नित्यपरीक्षणम् ।  
 प्रतिपत्तिप्रदानं च तथा कर्मविपर्ययः ॥ १०४ ॥  
 निपीडिता वमन्त्युच्चैरन्तःसारं महीपतेः ।  
 दुष्टव्रणा इव प्रायो भवन्ति हि नियोगिनः ॥ १०५ ॥  
 मुहुर्नियोगिनो वाध्या वसुधारा महीपतेः ।  
 सकृत्किं पीडितं स्नानवस्त्रं मुञ्चेद् द्रुतं पयः ॥ १०६ ॥  
 एतत्सर्वं यथावसरं ज्ञात्वा व्यवहर्तव्यम् ।' सिंहो  
 ब्रूते—'अस्ति तावदेवम् । किन्त्वेतौ सर्वथा न मम वच-  
 नकारिणौ ।' स्तब्धर्णो ब्रूते—'एतत्सर्वमनुचितं सर्वथा ।  
 यतः—

आज्ञाभङ्गकरान् राजा न क्षमेत्स्वसुतानपि ।  
 विशेषः को नु रागश्च राज्ञश्चित्रगतस्य च ॥ १०७ ॥  
 स्तब्धस्य नश्यति यशो विषमस्य मैत्री  
 नष्टेन्द्रियस्य कुलमर्थपरस्य धर्मः ।  
 विद्याफलं व्यसनिनः कृपणस्य सौख्यं  
 राज्यं प्रमत्तसचिवस्य नराधिपस्य ॥ १०८ ॥

अपञ्च—

तस्करेभ्यो नियुक्तेभ्यः शत्रुभ्यो नृपवल्लभात् ।

नृपतिर्निजलोभाच्च प्रजा रक्षेत्पितेव हि ॥ १०६ ॥

भ्रातः ! सर्वथाऽस्मद्वचनं क्रियताम् । व्यवहारोऽप्यस्मा-  
भिः कृत एव । अयं सञ्जीवकः (१)सस्यभक्षकोऽर्थाधि-  
कारे नियुज्यताम् । एतद्वचनात्तथानुष्ठिते सति तदार-  
भ्य पिङ्गलकसञ्जीवकयोः सर्वबन्धुपरित्यागेन महता  
स्नेहेन कालोऽतिवर्तते । ततोऽनुजीविनामप्याहारदाने  
शैथिल्यदर्शनाद्दमनककरटकान्योन्यं चिन्तयतः । तदाह  
दमनकः करटकम्—‘मित्र ! किं कर्तव्यम् ? आत्मकृतोऽयं  
दोषः । स्वयं कृतेऽपि दोषे परिदेवनमप्यनुचितम् । तथा  
चोक्तम्—

स्वर्णरेखामहं स्पृष्ट्वा बद्ध्वाऽऽत्माञ्च दूतिका ।

आदित्सुश्च मणिं साधुः स्वदोषाद्दुःखिता इमे ११०

करटको ब्रूते—‘कथमेतत् ?’ दमनकः कथयति—

कथा ५

अस्ति काञ्चनपुरनाम्नि नगरे वीरविक्रमो नाम  
राजा तस्य धर्माधिकारिणा कञ्चिन्नापितो बध्यभूमिं  
नीयमानः कन्दर्पकेतुनाम्ना परिव्राजकेन ‘नायं हन्तव्य’  
इत्युक्त्वा वस्त्राञ्चले धृतः । राजपुरुषा ऊचुः—‘किमि-  
ति नायं बध्यः ?’ स आह—‘श्रूयताम् ।’ ‘स्वर्णरेखामहं  
स्पृष्ट्वा’ इत्यादि पठति । त आहुः—‘कथमेतत् ?’ प-  
रिव्राजकः कथयति—‘महं सिंहलद्वीपे भूपतेर्जीमूतकेतोः  
पुत्रः कन्दर्पकेतुर्नाम । एकदा केलिकाननावस्थितेन मया

( १ ) सस्यम्—भक्षयतीति सस्यभक्षकः, वृषभ इति यावत् ।

(१) पोतवणिङ्मुखाच्छ्रुतं यत्'अत्र समुद्रमध्ये चतुर्दश्या-  
माविर्भूतकल्पतरुतले रत्नावलीकिरणकर्बुरपर्यङ्के स्थिता  
सर्वालङ्कारभूषिता लक्ष्मीरिव वीणां वादयन्ती कन्या का-  
चिद्द्रुश्यत' इति । ततोऽहं पोतवणिजमादाय पोतमारुह्य  
तत्र गतः । अनन्तरं तत्र गत्वा पर्यङ्केऽर्धमग्न्या तथैव साऽ-  
वलोकिता । ततस्तल्लावण्यगुणाकृष्टेन मयापि तत्पश्चात्-  
(२) भ्रमपो दत्तः । तदनन्तरं कनकपत्तनं प्राप्य सुवर्णप्रासा-  
दे तथैव पर्यङ्के स्थिता विद्याधरीभिरुपास्यमाना मया-  
ऽऽलोकिता । तथाप्यहं दूरादेव द्रष्टुं सखीं प्रस्थाप्य सादरं  
सम्भाषितः । तत्सख्या च मया पृष्ट्या समाख्यातम्—  
'एषा कन्दर्पकेलिनाम्नो विद्याधरचक्रवर्तिनः पुत्री रत्न-  
मञ्जरी नाम प्रतिज्ञापिता विद्यते । यः कनकपत्तनं स्व-  
चक्षुषाऽऽगत्य पश्यति स एव पिपुरगोचरोऽपि मां प-  
रिणोष्यतीति मनसः सङ्कल्पः । तदेनां गान्धर्वविवा-  
हेन परिणयतु भवान् ।' अथ तत्र वृत्ते गान्धर्वविवाहे  
तया सह रममाणस्तत्राहं तिष्ठामि । तत्र एकदा रहसि  
तयोक्तम्—'स्वामिन् ! स्वेच्छया सर्वमिदमुपभोक्त-  
व्यम् । एषा चित्रगता स्वर्णरेषा नाम विद्याधरी न क-  
दाचित्प्रष्टव्या' । तत पश्चादुपजातकौतुकेन मया स्वर्ण-  
रेखा स्वहस्तेन स्पृष्टा । तथा चित्रगतयाप्यहं चरण-  
पद्मेन ताडित आगत्य स्वराष्ट्रे पतितः । अथ दुःखार्तो-  
ऽहं परिव्रजितः पृथिवीं परिभ्राम्यन्निमां नगरीमनुप्राप्तः ।  
अत्र चातिक्रान्ते दिवसे गोपगृहे सुप्तः सन्नपश्यम् । प्रदो-  
षसमये पशूनां पालनं कृत्वा स्वगेहमागतो गोपः स्ववधूं

( १ ) पोतवणिक्—नाविकः । ( २ ) भ्रमपः—निमज्ज-  
नम् (पानी में गोता मारना ) ।

दूत्या सह किमपि मन्त्रयन्तीमपश्यत् । ततस्तां गोपीं  
ताडयित्वा स्तम्भे बद्ध्वा सुप्तः । ततोऽध्वरात्रे एतस्य  
नापितस्य बधूदूती पुनस्तां गोपीमुपेत्यावदत्— तव वि-  
रहानलदग्धोऽसौ स्मरशरजर्जरितो मुमूर्षुरिव वर्तते ।  
तथा चोक्तम्—

(१) रजनीचरनाथेन खण्डिते तिमिरे निशि ।

यूनां मनांसि विव्याध दृष्ट्वा दृष्ट्वा (२) मनोभवः ॥१११॥

तस्य तादृशीमवस्थामवलोक्य परिक्लिष्टमनास्त्वाम-  
नुवर्तितुमागता । तदहमत्रात्मानं बद्ध्वा तिष्ठामि । त्वं  
तत्र गत्वा तं सन्तोष्य सत्वरमागच्छ । तथाऽनुष्ठिते  
सति स गोपः प्रबुद्धोऽवदत्— इदानीं त्वं पापिष्ठे जारा-  
न्तिकं कुतो न यासि ? ततो यदासौ न किञ्चिदपि ब्रूते  
तदाक्रुद्धो गोपः 'दर्पान्मम वचसि प्रत्युत्तरमपि न ददासि'  
इत्युक्त्वा कोपेन तेन कर्त्रिकामायाऽस्या नासिका छिन्ना ।  
तथा कृत्वा पुनः सुप्तो गोपो निद्रामुपगतः । अथागत्य  
गोपी दूतीमपृच्छत्— 'का वार्ता' ? दूत्योक्तम्— 'पश्य  
माम् । मुखमेव वार्ता कथयति ।' अनन्तरं सा गोपी तथा  
कृत्वाऽऽत्मानं बद्ध्वा स्थिता । ततः इयञ्च दूती तां छिन्न-  
नासिकां गृहीत्वा स्वगृहं प्रविश्य स्थिता । ततः प्रातरे-  
वानेन नापितेन स्वबधूः क्षुरभाण्डं याचिता सती क्षुरमेकं  
प्रादात् । ततोऽसमग्रभाण्डे प्राप्ते समुपजातकोपोऽयं  
नापितस्तं क्षुरं दूरादेव गृहे क्षिप्तवान् । अथ कृताऽऽर्तरावेयं  
विनाऽपराधेन मे नासिकाऽनेन छिन्नेत्युक्त्वा धर्माधि-  
कारिसमीपमेनमानीतवती । सा च गोपी तेन गोपेन पुनः  
पृष्टोवाच— 'अरे पाप ! को मां महासतीं विरूपयितुं

( १ ) रजनीचरनाथेन—चन्द्रेण । ( २ ) मनोभवः—मदनः ।

समर्थः । मम व्यवहारमकल्मषमष्टौ लोकपाला एव जानन्ति । यतः—

आदित्यचन्द्रावनिलोऽनलश्च

द्यौर्भूमिरापो हृदयं यमश्च ।

महश्च रात्रिश्च उभे च सन्ध्ये

धर्मश्च जानाति नरस्य वृत्तम् ॥ ११२ ॥

यद्यहं परमसती स्याम्, त्वां विहायाऽन्यं न जाने, पुरुषान्तरं स्वप्नेऽपि नहि भजे, तेन धर्मेण छिन्नाऽपि मम नासिकाच्छिन्नाऽस्तु । मया त्वं भस्मं कर्तुं शक्यसे । किन्तु स्वामी त्वम् ? लोकभयादुपेक्षे । पश्य मन्मुखम् । ततो यावदसौ गोपो दीपं प्रज्वालय तन्मुखमवलोकते तावदु- (१)न्नसं मुखमवलोक्य तच्चरणयोः पतितः—‘धन्योऽहं यस्येदृशी भार्या परमसाध्वी’ इति । योऽयमास्ते साधुरेत- द्रुवृत्तान्तमपि कथयामि. शृणुत—अयं स्वगृहान्निर्गतो द्वाद- शवर्षैर्मलयोपकण्ठादिमां नगरीमनुप्राप्तः । अत्र च वेश्या- गृहे सुप्तः । तस्याः कुट्टिन्या गृहद्वारि स्थापितकाष्ठघ- टितवेतालभ्य मूर्धनि रत्नमेकमुत्कृष्टमास्ते । तत्र लुब्धे- नानेन साधुना रात्रावुत्थाय रत्नं ग्रहीतुं यत्नः कृतः । तदा तेन वेतालेन सूत्रसञ्चारितेन बाहुभ्यां पीडितः सन्ना- र्तनादमयं चकार । पश्चादुत्थाय कुट्टिन्योक्तम्—‘पुत्र ! मलयोपकण्ठादागतोऽसि । तत्सर्वरत्नानि प्रयच्छ्याऽस्मै । नो चेदनेन न त्यक्तव्योऽसि । इत्थमेवायं चेटकः । ततोऽ नेन सर्वरत्नानि समर्पितानि अधुनाचाऽयमपहतसर्वस्वो- ऽस्मासु समागत्य मिलितः’ । एतत्सर्वं श्रुत्वा राजपुरु- षैर्न्याये धर्माधिकारी प्रवर्तितः । अनन्तरं तेन सा दूती

गोपी च ग्रामाद्बहिर्निसारिते । नापितश्च गृहं गतः ।  
अतोऽहं ब्रवीमि—‘स्वर्णरेखामहं स्पृष्ट्वा’ इत्यादि ।

अथ स्वयं कृतोऽयं दोषः । अत्र विलपनं नोचितम् ।  
( क्षणं विमृश्य ) मित्र ! यथाऽनयोः सौहार्दं मया कारितं  
तथा मित्रभेदोऽपि मया कार्यः । यतः—

अतथ्यान्यपि तथ्यानि दर्शयन्त्यतिपेशलाः ।

समे निम्नोन्नतानीव चित्रकर्मविदो जनाः ॥११३॥

अपरञ्च-उत्पन्नेष्वपि कार्येषु मतिर्यस्य न हीयते ।

स निस्तरति दुर्गाणि गोपी जारद्वयं यथा ॥११४॥

करटकः पृच्छति—‘कथमेतत् ?’ दमनकः कथयति—

### कथा ६

अस्ति द्वारवत्यां पुर्यां कस्यचिद्गोपस्य वधूर्बन्ध-  
की । सा ग्रामस्य दण्डनायकेन तत्पुत्रेण च समं रमते ।  
तथा चोक्तम्—

नाग्निस्तृप्यति काष्ठानां ना(१)पगानां महोदधिः ।

नागतकः सर्वभूतानां न पुंसां वामलोचना ॥११५॥

अन्यञ्च-न दानेन न मानेन नार्जवेन न सेवया ।

न शस्त्रेण न शास्त्रेण सर्वथा विषमाः स्त्रियः ॥१६॥

यतः—गुणाश्रयं कीर्तियुतं च कान्तं

पतिं रतिञ्चं सधनं युवानम् ।

विहाय शीघ्रं वनिता व्रजन्ति

नरान्तरं शीलगुणादिहीनम् ॥ ११७ ॥

अपरञ्च-न तादृशीं प्रीतिमुपैति नारी

विचित्रशय्यां शयितापि कामम् ।

यथा हि दूर्वादिविकीर्णभूमौ

प्रयाति सौख्यं परकान्तसङ्गात् ॥ ११८ ॥

अथ कदाचित्सा दण्डनायकपुत्रेण सह रममाणा तिष्ठति । अथ दण्डनायकोऽपि रन्तुं तत्रागतः । तमायान्तं दृष्ट्वा तत्पुत्रं कुशले निक्षिप्य दण्डनायकेन सह तथैव क्रीडितवती । अनन्तरं तस्या भर्ता गोपो गोष्ठात्समागतः । तमालोक्य गोप्योक्तम्—‘दण्डनायक ! त्वं लगुडं गृहीत्वा कोपं दर्शयन्सत्वरं गच्छ । तथा तेनानुष्ठिते गोपेन गृहमागत्य भार्या पृष्टा—केन कार्येण दण्डनायकः समागत्यात्र स्थितः ?’ सा ब्रूते—‘अयं केनापि कार्येण पुत्रस्योपरि क्रुद्धः । स च पलायमानोऽत्रागत्य प्रविष्टो मया कुशले ( धान्यावपने ) निक्षिप्य रक्षितः । तत्पित्रा चान्विष्यताऽत्र न दृष्टः । अत एवायं क्रुद्ध एव गच्छति । ततः सा तत्पुत्रं कुशलाद्बहिष्कृत्य दर्शितवती । तथा चोक्तम्—  
आहारो द्विगुणः स्त्रीणां बुद्धिस्तासां चतुर्गुणा ।

षड्गुणो व्यवसायश्च कामश्चाष्टगुणः स्मृतः ॥ ११९ ॥

अतोऽहं ब्रवीमि—‘उत्पन्नेष्वपि कार्येषु’ इत्यादि । करटकौ ब्रूते—‘अस्त्वेवम् । किन्त्वनयोर्महानन्योन्यनिसर्गोपजातस्नेहः कथं भेदयितुं शक्यः ?’ दमनको ब्रूते—‘उपायः क्रियताम् । तथा चोक्तम्—

उपायेन हि यच्छक्यं न तच्छक्यं पराक्रमैः ।

काक्या कनकसूत्रेण कृष्णसर्पो निपातितः ॥ १२० ॥

करटकः पृच्छति—‘कथमेतत् ?’ दमनकः कथयति—

कथा ७

कस्मिंश्चत्तरौ वायसदम्पती निवसतः । तयोश्चापत्यानि तत्काटरावस्थितेन कृष्णसर्पेण खादितानि । ततः

पुनर्गर्भवती वायसी वायसमाह—'नाथ ! त्यज्यतामयं तरुः । अत्रावस्थितकृष्णसर्पेणावयोः सन्ततिः सततं भक्ष्यते । यतः—

दुष्टा भार्या शठं मित्रं भृत्याश्चोत्तरदायकाः ।

ससर्पं च गृहे वासो मृत्युरेव न संशयः ॥ १२१ ॥

वायसो ब्रूते—'प्रिये ! न भेतव्यम् । वारं वारं मयैतस्य महापराधः सोढः । इदानीं पुनर्न क्षन्तव्यः ।' वायस्याह—'कथमेतेन बलवता सार्धं भवान्विग्रहीतुं समर्थः ?' वायसो ब्रूते—'अलमनया शङ्कया । यतः—

बुद्धिर्यस्य बलं तस्य निर्बुद्धेस्तु कुतो बलम् ? ।

पश्य सिंहो मदोन्मत्तः शशकेन निपातितः ॥ १२२ ॥

वायसी विहस्याह—'कथमेतत् ?' वायसः कथयति—

### कथा ८

अस्ति मन्दरनाम्नि पर्वते दुर्दान्तो नाम सिंहः । स च सर्वदा पशूनां वधं कुर्वन्नास्ते । ततः सर्वैः पशुभिर्मिलित्वा स सिंहो विज्ञप्तः—'मृगेन्द्र ! किमर्थमेकदा बहुपशुघातः क्रियते । यदि प्रसादो भवति तदा वयमेव भवदाहाराय प्रत्यहमेकैकं पशु(१)मुपढौकयामः ।' ततः सिंहेनोक्तम्—'यद्येतदभिमतं भवतां तर्हि भवतु तत् ।' ततः प्रभृत्येकैकं पशुमुपकल्पितं भक्षयन्नास्ते । अथ कदाचिद्वृद्धशशकस्य वारः समायातः । सोऽचिन्तयत्—

त्रासहेतोर्विनीतिस्तु क्रियते जीयिताशया ।

पञ्चत्वं चेद्रमिष्यामि किं सिंहानुनयेन मे ॥ १२३ ॥

तन्मदं मन्दं गच्छामि ।' ततः सिंहोऽपि क्षुधापीडितः कोपात्तमुवाच—'कुतस्त्वं विलम्ब्य समागतोऽसि ?' शश-

कोऽब्रवीत्—‘देव! नाहमपराधी । आगच्छन्पथि सिंहान्तरेण बलाद्बधृतः । तस्याग्रे पुनरागमनाय शपथं कृत्वा स्वामिनं निवेदयितुमत्रागतोऽस्मि ।’ सिंहः सकोपमाह—‘सत्वरं गत्वा दुरात्मानं दर्शय क्व स दुरात्मा तिष्ठति?’ ततः शशकस्तं गृहीत्वागभीरकूपं दर्शयितुं गतः । तत्रागत्य ‘स्वयमेव पश्यतु स्वामी’ इत्युक्त्वा तस्मिन्कूपजले तस्य सिंहस्यैव प्रतिबिम्बं दर्शितवान् । ततोऽसौ क्रोधाध्मातो दर्पात्तस्योपर्यात्मानं निक्षिप्य पञ्चत्वं गतः । अतोऽहं ब्रवीमि—‘बुद्धिर्यस्य’ इत्यादि ।

वायस्याह—‘श्रुतं मया सर्वम् । सम्प्रति यथा कर्तव्यं तद्ब्रूहि?’ वायसोऽवदत्—‘अत्रासन्ने सरसि राजपुत्रः प्रत्यहमागत्य स्नाति । स्नानसमये तदङ्गादवतारितं तीर्थशिलानिहितं कनकसूत्रं चञ्चवा विधृत्यानीयाऽस्मिन्कोटरे धारयिष्यसि ।’ अथ कदाचित्स्नातुं जले प्रविष्टे राजपुत्रे वायस्या तदनुष्ठितम् । अथ कनकसूत्रानुसरणप्रवृत्तौ राजपुरुषैस्तत्र तरुकोटरे कृष्णसर्पो दृष्टो व्यापादितश्च । अतोऽहं ब्रवीमि—‘उपायेन हि यच्छक्यम्’ इत्यादि ॥

करटको ब्रूते—‘यद्येवं तर्हि गच्छ । शिवास्ते सन्तु पन्थानः ।’ ततो दमनकः पिङ्गलकसमीपं प्रणम्योवाच—‘देव ! आत्ययिकं किमपि महाभयकारि कार्यं मन्यमानः समागतोऽस्मि । यतः—

आपद्युन्मार्गगमने कार्यकालात्ययेषु च ।

कल्याणवचनं ब्रूयादपृष्टोऽपि हितो नरः ॥ १२४ ॥

अन्यच्च—भोगस्य भाजनं राजा न राजा कार्यभाजनम् ।

(१) राजकार्यपरिध्वंसी मन्त्री दोषेण लिप्यते १२५

( १ ) राज्ञः कार्यम् , तत्परिध्वंसते, राजकार्यविनाशीत्यर्थः ।

तथा हि पश्य । अमात्यानामेषः क्रमः—

वरं प्राणपरित्यागः शिरसो वापि वर्तनम् ।

न तु स्वामिपदावाप्तिपातकेच्छोरुपेक्षणम् ॥ १२६ ॥

पिङ्गलकः सादरमाह—‘अथ भवान्किं वक्तुमिच्छति ?’ दमनको ब्रूते—‘देव ! सञ्जीवकस्तवोपर्यसदृशव्यवहारीव लक्ष्यते । तथा चास्मत्सन्निधाने श्रीमद्देवपादानां शक्तित्रयनिन्दां कृत्वा राज्यमेवाभिलषति ।’ एतच्छ्रुत्वा पिङ्गलकः सभयं साश्चर्यं मत्वा तूष्णीं स्थितः । दमनकः पुनराह—‘देव ! सर्वामात्यपरित्यागं कृत्वैक एवायं यत्त्वया सर्वाधिकारी कृतः स एव दोषः । यतः—

अत्युच्छ्रिते मन्त्रिणि पार्थिवे च विष्टभ्य पादावुपतिष्ठते श्रीः।  
सा स्त्रीस्वभावादसहा भरस्य तयोर्द्वयोरेकतरं जहाति।१२७।

अपरं च—

एकं भूमिपतिः करोति सचिवं राज्ये प्रमाणं यदा

तं मोहाच्छ्रयते मदः स च मदालस्येन निर्भिद्यते ।

निर्भिन्नस्य पदं करोति हृदये तस्य स्वतन्त्रस्पृहा

स्वातन्त्र्यस्पृहया ततः स नृपतेः प्राणान्तिके द्रुह्यति ॥१२८॥

अन्यच्च-विषदिग्धस्य भक्तस्य दन्तस्य चलितस्य च ।

अमात्यस्य च दुष्टस्य मूलादुद्धरणं सुखम् ॥१२९॥

किञ्च-यः कुर्यात्सचिवायत्तां श्रियं तद्व्यसने सति ।

सोऽन्धवज्जगतीपालः सीदेत्सञ्चारकैर्विना ॥१३०॥

स च सर्वकार्येषु स्वेच्छ्रातः प्रवर्तते । तदत्र प्रमाणं स्वामी । एतच्च जानामि कार्यतः ।

न सोऽस्ति पुरुषो लोके यो न कामयते श्रियम् ।

परस्य युवतीं रम्यां सादरं नेक्षतेऽत्र कः? ॥ १३१ ॥

सिंहो विमृश्याह—'भद्र ! यद्यप्येवं तथापि सञ्जीवकेन सह मम महान्स्नेहः । पश्य—

कुर्वन्नपि व्यलीकानि यः प्रियः प्रिय एव सः ।

अशेषदोषदुष्टोऽपि कायः कस्य न(१) वल्लभः ॥१३२॥

अन्यञ्च-अप्रियाण्यपि कुर्वाणो यः प्रियः प्रिय एव सः ।

दग्धमन्दिरसारेऽपि कस्य वहावनादरः ॥ १३३ ॥

दमनकः पुनरेवाह—'देव ! स एवातिदोषः । यतः—

यस्मिन्नेवाधिकं चक्षुरारोपयति पार्थिवः ।

सुतेऽमात्येऽप्युदासीने स लक्ष्म्या श्रीयते जनः ॥१३४॥

शृणु देव-अप्रियस्यापि पथ्यस्य परिणामः सुखावहः ।

वक्ता श्रोता च यत्रास्ते रमन्ते तत्र सम्पदः ॥१३५॥

त्वया च मूलभृत्यानपास्यायमागन्तुकः पुरस्कृतः ।

एतञ्चानुचितं कृतम् । यतः—

मूलभृत्यान्परित्यज्य नागन्तून्प्रतिमानयेत् ।

नातः परतरो दोषो राज्यभेदकरो यतः ॥ १३६ ॥

सिंहो ब्रूते—'महदाश्चर्यम् । मया यद्भयवाचं द-  
स्त्वानीतः संवर्धितश्च तत्कथं मह्यं द्रुह्यति ? । दमनको  
ब्रूते—'देव !

दुर्जनो नार्जवं याति सेव्यमानोऽपि नित्यशः ।

स्वेदनाभ्यञ्जनोपायैः श्वपुच्छमिव नामितम् ॥१३७॥

अपरञ्च-स्वेदितो मर्दितश्चैव रज्जुभिः परिवेष्टितः ।

मुक्तो द्वादशमिर्वर्षैः श्वपुच्छः प्रकृतिं गतः ॥१३८॥

अन्यञ्च-वर्धनं वाऽथ सन्मानः खलानां प्रीतये कुतः ।

फलन्त्यमृतसेकेऽपि न पथ्यानि विषद्रुमाः ॥१३९॥

अतोऽहं ब्रवीमि—

( १ ) वल्लभः—प्रिय इत्यर्थः ।

अपृष्टोऽपि हितं ब्रयाद्यस्य नेच्छेत्पराभवम् ।

एष एव सतां धर्मो विपरीतमतोऽन्यथा ॥ १४० ॥

तथा चोक्तम्—

स स्निग्धोऽकुशलान्निवारयति यस्तत्कर्म यन्निर्मलं  
सा स्त्री याऽनुविधायिनी स मतिमान्यः सद्भिरभ्यर्च्यते ।

सा श्रीर्या न मदं करोति स सुखी यस्तृष्णया मुच्यते  
तन्मित्रं यदकृत्रिमं स पुरुषो यः खिद्यते नेन्द्रियैः ॥१४१॥

यदि सञ्जीवकव्यसनादितो विज्ञापितोऽपि स्वामी न  
निवर्तते तदेदृशे भृत्ये न दोषः । तथा च—

नृपः कामासक्तो गणयति न कार्यं न च हितं

यथेष्टं स्वच्छन्दः प्रविचरति मत्तो गज इव ।

ततो मानध्मातः स पतति यदा शोकगहने

तदा भृत्ये दोषान्क्षिपति न निजं वेत्त्यविनयम् ॥१४२॥

पिङ्गलकः ( स्वगतम् )—

न परस्यापराधेन परेषां दण्डमाचरेत् ।

आत्मनावगतं कृत्वा बध्नीयात्पूजयेच्च वा ॥ १४३ ॥

तथा चोक्तम्—

गुणदोषावनिश्चित्य विधिर्न ग्रहनिग्रहे ।

स्वनाशाय यथा न्यस्तो दर्पात्सर्पमुखे करः ॥ १४४ ॥

(प्रकाशं ब्रूते)—‘तदा सञ्जीवकः किं प्रत्यादिश्यताम् ?’ ।

दमनकः ससम्भ्रममाह—‘देव! मा मैवम् । पतावता मन्त्र-  
भेदे जायते । तथा ह्युक्तम्—

मन्त्रबीजमिदं गुप्तं रक्षणीयं यथा तथा ।

मनागपि न भिद्येत तद्भिन्नं न प्ररोहति ॥ १४५ ॥

किञ्च—आदेयस्य प्रदेयस्य कर्तव्यस्य च कर्मणः ।

क्षिप्रमक्रियमाणस्य कालः पिबति तद्रसम् ॥ १४६ ॥

तदवश्यं समारब्धं महता प्रयत्नेन सम्पादनीयम् ।  
किञ्च—मन्त्रो योध इवाधीरः सर्वाङ्गैः संवृतैरपि ।

चिरं न सहते स्थातुं परेभ्यो भेदशङ्कया ॥ १४७ ॥  
यद्यसौ द्रष्टदोषोऽपि दोषान्निवर्त्य सन्धातव्यस्तदती-  
वानुचितम् । यतः—

सकृद्दुष्टं तु यो मित्रं पुनः सन्धातुमिच्छति ।

स मृत्युमेव गृह्णाति गर्भमश्वतरी यथा ॥ १४८ ॥

सिंहो ब्रूते—‘ज्ञायतां तावत्किमस्माकमसौ कर्तुं सम-  
र्थः ?’ दमनक आह—‘देव !

अङ्गाङ्गिभावमज्ञात्वा कथं सामर्थ्यनिर्णयः ।

पश्य टिट्ठिभमात्रेण समुद्रो व्याकुलीकृतः ? ॥ १४९ ॥

सिंहः पृच्छति—‘कथमेतत् ?’ दमनकः कथयति—

### कथा ९ ।

दक्षिणसमुद्रतीरे टिट्ठिभदम्पती निवसतः । तत्र चा-  
सन्नप्रसवा टिट्ठिभो भर्तारमाह—‘नाथ! प्रसवयोग्यस्थानं  
निभृतमनुसन्धीयताम् ।’ टिट्ठिभोऽवदत्—‘भार्ये ! नन्वि-  
दमेव स्थानं प्रसूतियोग्यम् । सा ब्रूते—समुद्रवेलया व्या-  
प्यते स्थानमेतत् ।’ टिट्ठिभोऽवदत्—‘किमहं निर्बलः स-  
मुद्रेण निग्रहीतव्यः ।’ टिट्ठिभो विहस्याह—‘स्वामिन् ! त्व-  
या समुद्रेण च महदन्तरम् । अथवा—

पराभवं परिच्छेत्तुं योग्याऽयोग्यं च वेत्ति यः ।

अस्तीह यस्य विज्ञानं कृच्छ्रेणापि न सीदति ॥ १५० ॥

अपि च—

अनुचितकार्यारम्भः स्वजनविरोधो बलीयसी स्पर्धा ।  
प्रमदाजनविश्वासो मृत्योर्द्वाराणि चत्वारि ॥ १५१ ॥

ततः (१) कृच्छ्रेण स्वामिवचनात्सा तत्रैव प्रसूता । एत-  
त्सर्वं श्रुत्वा समुद्रेणापि तच्छ्रुक्तिज्ञानार्थं तदण्डान्यपह-  
तानि । ततष्टिट्ठिभी शोकार्ता भर्तारमाह—‘नाथ! कष्टमा-  
पतितम् । तान्यण्डानि मे नष्टानि ।’ टिट्ठिभोऽवदत्—  
‘प्रिये! मा भौषीः ।’ इत्युक्त्वा पक्षिणां मेलनं कृत्वा पक्षि-  
स्वामिनो गरुडस्य समीपं गतः । तत्र गत्वा सकलवृत्ता-  
न्तं टिट्ठिभेन भगवतो गरुडस्य पुरतो निवेदितम्—‘देव!  
समुद्रेणाऽहं स्वगृहाऽवस्थितो विनाऽपराधेनैव निगृहीतः।  
ततस्तद्वचनमाकर्ण्य गरुत्मता प्रभुर्भगवान्नारायणः सृष्टि-  
स्थितिप्रलयहेतुर्विज्ञप्तः । स ससुद्रमण्डदानायाऽऽदिदेश ।  
ततो भगवदाज्ञां (२) मौलौ निधाय समुद्रेण तान्यण्डानि  
टिट्ठिभाय समर्पितानि । अतोऽहं ब्रवीमि—‘अङ्गाङ्गिभाव-  
मज्ञात्वा’ इत्यादि ॥

राजाह—‘कथमसौ ज्ञातव्यो द्रोहबुद्धिरिति ?’ दम-  
नको ब्रूते—‘यदासौ सदर्पः शृङ्गाग्रप्रहरणाभिमुखश्च-  
कितमिवाऽऽगच्छति तदा ज्ञास्यति स्वामी ।’ एव-  
मुक्त्वा सञ्जीवकसमीपं गतः । तत्र गतश्च मन्दमन्दमुप-  
सर्पन्विस्मितमिवात्मानमदर्शयत् । सञ्जीवकेन सादरमु-  
क्तम्—‘भद्र! कुशलं ते ?’ दमनको ब्रूते—‘अनुजीविनां कुतः  
कुशलम् । यतः—

सम्पत्तयः पराधीनाः सदा चित्तमनिर्वृतम् ।

स्वजीवितेऽप्यविश्वासस्तेषां ये राजसेवकाः ॥१५२॥

अन्यच्च—

कोऽर्थान्प्राप्य न गर्वितो विषयिणः कस्यापदोऽस्तं गताः  
स्त्रीभिः कस्य न खण्डितं भुवि मनःको वास्ति राज्ञां प्रियः ।

( १ ) कृच्छ्रेण—कण्ठेन, ( किसी तरह समझाने पर ।  
( २ ) मौलौ-शिरसि ।

कः कालस्य भुजान्तरं न च गतः केऽर्थी गतो गौरवं  
को वा दुर्जनवागुरासु पतितः क्षेमेण यातः पुमान् ? ॥१५३॥

सञ्जीवकेनोक्तम्—‘सखे ! ब्रूहि किमेतत् ? दमनक  
आह—‘किं ब्रवीमि मन्दभाग्यः ? पश्य—

मज्जन्नपि पयोराशौ लब्ध्वा सर्पावलम्बनम् ।

न मुञ्चति न चादत्ते तथा मुग्धोऽस्मि सम्प्रति ॥१५४॥

यतः—एकत्र राजविश्वासो नश्यत्यन्यत्र बान्धवः ।

किं करोमि क्व गच्छामि? पतितो दुःखसागरे ॥१५५॥

इत्युक्त्वा दीर्घं निःश्वस्योपविष्टः । सञ्जीवको ब्रूते—

‘मित्र ! तथापि सविस्तरं मनोगतमुच्यताम् ? दमनकः

(१) सुनिभृतमाह—यद्यपि राजविश्वासो न कथनीयस्त-

थापि भवानस्मदीयप्रत्ययादागतः । मया परलोकार्थिना-

ऽवश्यं तव हितमाख्येयम् शृणु—अयं स्वामी तवोपरि-

विहृतबुद्धी रहस्युक्तवान्—‘सञ्जीवकमेव हत्वा स्वपरिवारं

तर्पयामि ।’ एतच्छ्रुत्वा सञ्जीवकः परं विषादमगमत् ।

दमनकः पुनराह—‘अलं विषादेन । प्राप्तकालं कार्यमनु-

ष्ठीयताम् ।’ सञ्जीवकः क्षणं विमृश्य (स्वगतम्) आह—

‘सुष्ठु खल्विदमुच्यते । किं वा दुर्जनचेष्टितं न वेत्येत-

द्व्यवहारान्निर्णेतुं न शक्यते । यतः—

दुर्जनगम्या नार्यः प्रायेणापात्रभृद्भवति राजा ।

कृपणानुसारि च धनं देवो गिरिजलधिवर्षी च १५६

कश्चिदाश्रयसौन्दर्याद्धत्ते शोभामसज्जनः ।

प्रमदालोचनन्यस्तं (२) मलीमसमिवाञ्जनम् ॥ १५७ ॥

तत्र विचिन्त्योक्तम् । कष्टं किमिदमापतितम् ? यतः—

( १ ) सुनिभृतं—सुप्रश्रितम् , ( अत्यन्त नभ्रता पूर्वक ) ।

( २ ) मलीमसं—मलीनमित्यर्थः ।

आराध्यमानो नृपतिः प्रयत्नान्न तोषमायाति किमत्र चित्रम् ।  
अयं त्वपूर्वः प्रतिभाविशेषो यः सेव्यमानो रिपुतामुपैति १५८  
तदयमशक्यार्थः प्रमेयः । यतः—

निमित्तमुद्दिश्य हि यः प्रकुप्यति  
ध्रुवं स तस्यापगमे प्रसीदति ।

अकारणद्वेषि मनस्तु यस्य वै

कथं जनस्तं परितोषयिष्यति ॥ १५९ ॥

किं मयापकृतं राक्षः ? । अथवा निर्निमित्तापकारिणश्च  
भवन्ति राजानः ? । दमनको ब्रूते—‘एवमेतत् । शृणु—  
त्रिङ्गैः स्निग्धैरपकृतमपि द्वेष्यतामेति कैश्चि-  
त्साक्षादन्यैरपकृतमपि प्रीतिमेवोपयाति ।

चित्रं चित्रं किमपि चरितं नैकभावाश्रयाणां

सेवाधर्मः परमगहनो योगिनामप्यगम्यः ॥ १६० ॥

अन्यच्च—

कृतशतमसत्सु नष्टं सुभाषितशतं च नष्टमबुधेषु ।

वचनशतमवचनकरे बुद्धिशतमचेतने नष्टम् ॥ १६१ ॥

किं च—

चन्दनतरुषु भुजङ्गा जलेषु कमलानि तत्र च ग्राहाः ।

गुणघातिनश्च भोगे खला न च सुखान्यविघ्नानि ॥ १६२ ॥

मूलं भुजङ्गैः कुसुमानि भृङ्गैः

शाखाः प्लवङ्गैः शिखराणि भल्लैः ।

नास्त्येव तच्चन्दनपादपस्य

यन्नाश्रितं दुष्टतरैश्च हिंस्रैः ॥ १६३ ॥

अयं तावत्स्वामी वाचि मधुरो विषहृदयो ज्ञातः । यतः—

द्रादुब्धितपाणिरार्द्रनयनः प्रोत्सारितार्धासनो

गाढालिङ्गनतत्परः प्रियकथाप्रश्नेषु दत्ताक्षरः ।

अन्तर्भूतविषो बहिर्मधुमयश्चातीव मायापटुः  
को नामायमपूर्वनाटकविधिर्यः शिक्षितो दुर्जनैः १६४

तथा हि—

पोतो दुस्तरवारिराशितरणे दीपोऽन्धकारागमे  
निर्वाते व्यजनं मदान्धकरिणां दर्पोपशान्त्यै सृणिः ।  
इत्थं तद्भुवि नास्ति यस्य विधिना नोपायचिन्ता कृता  
मन्ये दुर्जनचित्तवृत्तिहरणे धाताऽपि भग्नोद्यमः ॥ १६५ ॥

सञ्जीवकः पुनर्निःश्वस्य-कष्टं भोः ! कथमहं सस्य-  
भक्षकः सिंहेन निपातयितव्यः ? यतः—

ययोरेव समं वित्तं ययोरेव समं बलम् ।

पयोर्विवादे मन्तव्यो नोत्तमाधमयोः क्वचित् ॥ १६६ ॥

( पुनर्विचिन्त्य )—केनायं राजा ममोपरि विकारितः ।

न जाने भेदमुपगताद्ब्राह्मः सदा भेतव्यम् । यतः—

मन्त्रिणा पृथिवीपालचित्तं विघटितं क्वचित् ।

वलयं स्फटिकस्येव को हि सन्धातुमीश्वरः ॥ १६७ ॥

अन्यच्च-वज्रं च राजतेजश्च द्वयमेवातिभीषणम् ।

एकमेकत्र पतति पतत्यन्यत्समन्ततः ॥ १६८ ॥

ततः सङ्ग्रामे मृत्युरेव धरम् । इदानीं तदाह्वानुवर्त-  
नमयुक्तम् । यतः—

मृतः प्राप्नोति वा स्वर्गं शत्रुं हत्वा सुखानि वा ।

उभावपि हि शूराणां गुणावेतौ सुदुर्लभौ ॥ १६९ ॥

युद्धकालश्चायम्—

यत्राऽयुद्धे ध्रुवं मृत्युर्युद्धे जीवितसंशयः ।

तमेव कालं युद्धस्य प्रवदन्ति मनीषिणः ॥ १७० ॥

यतः—अयुद्धे हि यदा पश्येन्न किञ्चिद्धितमात्मनः ।

युद्धधमानस्तदा प्राज्ञो म्रियेत रिपुणा सह ॥ १७१ ॥

जये च लभते लक्ष्मीं मृत्युनापि सुराङ्गनाम् ।

क्षणविध्वंसिनः कायाः का चिन्ता मरणे रणे ॥ १७२ ॥

एतच्चिन्तयित्वा सञ्जीवक आह-‘भो मित्र ! कथमसौ मां जिघांसुरितिज्ञातव्यः।’ दमनको ब्रूते-‘यदासौ पिङ्गलकः समुन्नतलाङ्गूल उन्नतचरणो विवृतास्थस्त्वां पश्यति तदात्वमपि स्वविक्रमं दर्शयिष्यसि यतः—

बलवानपि निस्तेजाः कस्य नाभिभवास्पदम् ।

निःशङ्कं दीयते लोकैः पश्य भस्मचये पदम् ॥ १७३ ॥

किन्तु सर्वमेतत्सुगुप्तमनुष्ठातव्यम् । नो चेन्न त्वं, नाहम् ।’ इत्युक्त्वा दमनकः करटकसमीपं गतः । करटके-नोक्तम्—‘किं निष्पन्नम् ?’ दमनकेनोक्तम्—‘निष्पन्नोऽसावन्योन्यभेदः ।’ करटको ब्रूते—कोऽत्र सन्देहः । यतः-

बन्धुः को नाम दुष्टानां कुप्यते को न याचितः ।

को न द्रुप्यति वित्तेन कुकृत्ये को न पण्डितः ॥ १७४ ॥

अन्यच्च-दुर्वृत्तः क्रियते धूर्तैः श्रीमानात्मविवृद्धये ।

किं नाम खलसंसर्गः कुरुते नाश्रयाशवत् १७५

ततो दमनकः पिङ्गलकसमीपं गत्वा ‘देव ! समागतोऽसौ पापाशयः । ततः सञ्जीभूय स्थीयताम्’ इत्युक्त्वा पूर्वोक्ताकारं कारयामास । सञ्जीवकोऽप्यागत्य तथाविधं विकृताकारं सिंहं द्रष्टुं स्वानुरूपं विक्रमं चकार । ततस्तयोर्युद्धे सञ्जीवकः सिंहेन व्यापादितः ।

अथ सञ्जीवकं सेवकं पिङ्गलको व्यापाद्य विश्रान्तः सशोक इव तिष्ठति । ब्रूते च—‘किं मया दारुणं कर्म कृतम् । यतः—

परैः सम्भुज्यते राज्यं स्वयं पापस्य भाजनम् ।

धर्मातिक्रमतो राजा सिंहे हस्तिवधादिव ॥ १७६ ॥

अपरञ्च—भूम्येकदेशस्य गुणान्वितस्य  
भृत्यस्य वा बुद्धिमत्तः प्रणाशः ।  
भृत्यप्रणाशो मरणं नृपाणां

नष्टापि भूमिः सुलभा न भृत्याः ॥ १७७ ॥

दमनको ब्रूते—‘स्वामिन् ! कोऽयं नूतनो न्यायो यद-  
राति हत्वा सन्तापः क्रियते । तथा चेत्कम्—

पिता वा यदि वा भ्राता पुत्रो वा यदि वा सुहृत् ।

प्राणच्छेदकरा राज्ञा हन्तव्या भूतिमिच्छता ॥ १७८ ॥

अपि च—धर्मार्थकामतत्त्वज्ञो नैकान्तकरुणो भवेत् ।

नहि हस्तस्थमप्यन्नं क्षमावान्भक्षितुं क्षमः ॥ १७९ ॥

किञ्च—क्षमा शत्रौ च मित्रे च यतीनामेव भूषणम् ।

अपराधिषु सत्त्वेषु नृपाणां सैव दूषणम् ॥ १८० ॥

अपरञ्च—राज्यलोभादहङ्कारादिच्छतः स्वामिनः पदम् ।

प्रायश्चित्तं तु तस्यैकं जीवोत्सर्गो न चापरम् ॥ १८१ ॥

अन्यच्च—राजा घृणी ब्राह्मणः सर्वभक्षः

स्त्री चावशा दुष्प्रकृतिः सहायः ।

प्रेष्यः प्रतीपोऽधिकृतः प्रमादी

त्याज्या इमे यश्च कृतं न वेत्ति ॥ १८२ ॥

विशेषतश्च—सत्यानृता च परुषा प्रियवादिनी च

हिंस्रा दयालुरपि चार्थपरा वदान्या ।

नित्यव्यया प्रचुररत्नधनागमा च

वाराङ्गनेव नृपनीतिरनेकरूपा ॥ १८३ ॥

इति दमनकेन सन्तोषितः पिङ्गलकः स्वां प्रकृतिमा-  
पन्नः सिंहासने समुपविष्टः । दमनकः प्रहृष्टमनाः ‘विज-  
यतां महाराजः, शुभमस्तु सर्वजगताम् इत्युक्त्वा यथा-  
सुखमवस्थितः ।

विष्णुशर्मोवाच—‘सुहृद्भेदः श्रुतस्तावद्भवद्भिः ।  
राजपुत्रा ऊचुः—भवत्प्रसादाच्छ्रुतः । सुखिने भूता  
वयम् ।’ विष्णुशर्माऽब्रवीत्—‘अपरमपीदमस्तु—

सुहृद्भेदस्तावद्भवतु भवतां शत्रुनिलये

खलः कालाकृष्टः प्रलयमुपसर्पत्वहरहः ।

जनो नित्यं भूयात्सकलसुखसम्पत्तिवसतिः

कथारम्भे रम्ये सततमिह बालोऽपि रमताम् १८४

इति हितोपदेशे सुहृद्भेदो नाम द्वितीयः

कथासंग्रहः समाप्तः ।

### अथ विग्रहः ।

अथ पुनः कथारम्भकाले राजपुत्रा ऊचुः—‘आर्य !  
राजपुत्रा वयम् । तद्विग्रहं श्रोतुं नः कुतूहलमस्ति ।’  
विष्णुशर्मणोक्तम्—‘यदेवं भवद्भयो रोचते तत् कथयामि ।  
विग्रहः श्रूयतां यस्यायमाद्यः श्लोकः—

हंसैः सह मयूराणां विग्रहे तुल्यविक्रमे ।

विश्वास्य वञ्चिता हंसाः काकैः स्थित्वाऽरिमन्दिरे ॥१॥

राजपुत्रा ऊचुः—‘कथमेतत् ?’ विष्णुशर्मा कथयति—

अस्ति कर्पूरद्वीपे पद्मकेलिनामधेयं सरः । तत्र हि-  
रण्यगर्भो नाम राजहंसः प्रतिवसति । स च सर्वैर्जलचर-  
पक्षिभिर्मिलित्वा पक्षिराज्येऽभिषिक्तः ॥यतः—

यदि न स्यान्नरपतिः सम्यङ्नेता ततः प्रजा ।

अकर्णधारा जलधौ विप्लवेतेह नौरिव ॥ २ ॥

अपरञ्च-प्रजां संरक्षति नृपः सा वद्धयति पार्थिवम् ।

वर्द्धनाद्रक्षणं श्रेयस्तदभावे सदप्यसत् ॥ ३ ॥

एकदाऽसौ राजहंसः सुविस्तीर्णकमलपर्यङ्के सुखा-  
लीनः परिवारपरिवृतस्तित्प्रति । ततः कुतश्चिद्देशादागत्य  
दीर्घमुखो नाम बकः प्रणम्योपविष्टः । राजोवाच—‘दीर्घ-  
मुञ्ज ! देशान्तरादागतोऽसि, वार्ता कथय ?’ स ब्रूते—‘देव !  
अस्ति महती वार्ता । तां वक्तुं सत्वरमागतोऽहम् । श्रूय-  
ताम् ।

अस्ति जम्बुद्वीपे विन्ध्यो नाम गिरिः । तत्र चित्र-  
वर्णो नाम मयूरः पक्षिराजो निवसति । तस्यानुचरैश्च-  
रद्भिः पक्षिभिरहं दग्धारण्यमध्ये चरन्नवलोकितः पृष्टश्च-  
‘कस्त्वम् ? कुतः समागतोऽसि ?’ तदा मयोक्तम्—‘कर्पूर-  
द्वीपस्य राजचक्रवर्तिनो हिरण्यगर्भस्य राजहंसस्यानुच-  
रोऽहम् । कौतुकाद्देशान्तरं द्रष्टुमागतोऽस्मि ।’ एत-  
च्छ्रुत्वा पक्षिभिरुक्तम्—‘अनयोर्देशयोः को देशो भद्रतरो  
राजा च ?’ मयोक्तम्—‘आः, किमेवमुच्यते, महदन्त-  
रम् । यतः कर्पूरद्वीपः स्वर्ग एव, राजहंसश्च द्वितीयः स्व-  
र्गपतिः । अत्र मरुस्थले पतिता यूयं किं कुरुथ ? अस्मद्देशे  
गम्यताम् ।’ ततोऽस्मद्वचनमाकर्ण्य सर्वे सकोपा बभूवुः ।  
तथा चोक्तम्—

पयःपानं भुजङ्गानां केवलं विषवर्धनम् ।

उपदेशो हि मूर्खाणां प्रकोपाय न शान्तये ॥ ४ ॥

अन्यच्च—विद्वानेवोपदेष्टव्यो नाविद्वांस्तु कदाचन ।

वानरानुपदिश्याथ स्थानभ्रष्टा ययुः खगाः ॥५॥

राजोवाच—‘कथमेतत् ?’ दीर्घमुखः कथयति—

कथा १

अस्ति नर्मदातीरे विशालः शालमल्लीतरुः । नत्र निर्मित

(१)नीडक्रोडे पक्षिणः सुखेन निवसन्ति । अथैकदा वर्षासु नीलपटैरिव जलधरपटलैरावृते नभस्तले धारासारैर्महती वृष्टिर्बभूव । ततो वानरांश्च तरुतलेऽवस्थिताञ्शीताकुलान्कम्पमानानवलोक्य कृपया पक्षिभिरुक्तम्—‘भो भो वानराः ! शृणुत—

अस्माभिर्निर्मिता नीडाश्चञ्चमात्राहृतैस्त्वृणैः ।

हस्तपादादिसंयुक्ता यूयं किमिति सीदथ ? ॥ ६ ॥

तच्छ्रुत्वा वानरैर्जातामर्षैरालोचितम्—‘अहो ! निर्वात-नीडगर्भावस्थिताः सुखिनः पक्षिणोऽस्मान्निन्दन्ति । भवतु तावद् वृष्टेरुपशमः । अनन्तरं शान्ते पानीयवर्षे तैर्वानरैर्वृक्षमारुह्य सर्वे नीडा भग्नास्तेषामण्डानि चाधः पातितानि । अतोऽहं ब्रवीमि—‘विद्वानेवोपदेष्टव्यः’ इत्यादि ॥

राजोवाच—‘ततस्तैः किं कृतम् ।’ बकः कथयति—‘ततस्तः पक्षिभिः कोपादुक्तम्—‘केनासौ राजहंसो राजा कृतः ?’ ततो मयोपजातकोपेनोक्तम्—‘युष्मदीयो मर्यूरः केन राजा कृतः ?’ एतच्छ्रुत्वा ते सर्वे मां हन्तुमुद्यताः । ततो मयापि स्वविक्रमो दर्शितः । यतः—

अन्यदा भूषणं पुंसां क्षमा लज्जेव योषिताम् ।

पराक्रमः परिभवे वैयात्यं सुरतेष्विव ॥ ७ ॥

राजा विहस्याह—

आत्मनश्चपरेषां च यः समीक्ष्य बलाबलम् ।

अन्तरं नैव जानाति स तिरस्क्रियतेऽरिभिः ॥ ८ ॥

सुचिरं हि चरन्नित्यं क्षेत्रे सस्यमबुद्धिमान् ।

द्वीपिचर्मपरिच्छन्नो वाग्दोषाद्गर्दभो हतः ॥ ९ ॥

बकः पृच्छति—कथमेतत् ?’ राजा कथयति—

( १ ) नीडः=कुलायः, ‘खोता’ इति लोके प्रसिद्धः । तस्य क्रोडम् , तस्मिन् नीडक्रोडे । “कुलायो नीडमस्त्रियामि”त्यमरः ।

कथा २

अस्ति हस्तिनापुरे विलासो नाम रजकः । तस्य गर्द-  
भोऽतिभारवहनाद् दुर्बलो मुमूर्षुरिवाभवत् । ततस्तेन रज-  
केनासौ व्याघ्रचर्मणा प्रच्छाद्याऽरण्यसमीपे सस्यक्षेत्रे विभु-  
क्तः । ततो दूरात्तमवलोक्य व्याघ्रबुद्ध्या क्षेत्रपतयः सत्वरं  
पलायन्ते । अथैकदा केनापि सस्यरक्षकेण धूसरकम्बल-  
कृततनुत्राणेन धनुस्काण्डं सज्जीकृत्याऽऽनतकायेनैकान्ते  
स्थितम् । तं च दूराद् दृष्ट्वा गर्दभः पुष्टाङ्गो यथेष्टसस्य-  
भक्षणजातवलो गर्दभोऽय मेति मत्वोच्चैः शब्दं कुर्वाण-  
स्तदभिमुखं धावितः । सस्यरक्षकेण चीत्कारशब्दान्निश्चित्य  
गर्दभोऽयमिति लीलयैव व्यापादितः । अतोऽहं ब्रवीमि-  
'सुचिरं हि चरन्नित्यम्' इत्यादि ।

दीर्घमुखो ब्रूते—ततः पक्षिभिरुक्तम्—‘अरे पाप दुष्ट  
वक ! अस्माकं भूमौ चरन्नस्माकं स्वामिनमधिक्षिपसि ?  
तन्न क्षन्तव्यमिदानीम्’ इत्युक्त्वा सर्वे मां चञ्चुभिर्हत्वा  
सकोपा ऊचुः—‘पश्य रे मूर्ख ! स हंसस्तव राजा  
सर्वथा मृदुः । तस्य राज्याधिकारो नास्ति । यत एका-  
न्तमृदुः करतलस्थमप्यर्थं रक्षितुमक्षमः, स कथं पृथिवीं  
शास्ति ? राज्यं वा तस्य किम् ? किन्तु त्वं च कूपम-  
ण्डकः, तेन तदाश्रयमुपदिशसि । शृणु—

सेवितव्यो महावृक्षः फलच्छायासमन्वितः ।

यदि दैवात्फलं नास्ति च्छाया केन निवार्यते ॥१०॥

अन्यच्च—हीनसेवा न कर्तव्या कर्तव्यो महदाश्रयः ।

पयोऽपि शौण्डिकीहस्ते वारुणीत्यभिधीयते ॥११॥

अन्यच्च—महानप्यल्पतां याति निर्गुणे गुणविस्तरः ।

आधाराधेयभावेन गजेन्द्र इव दर्पणे ॥ १२ ॥

विशेषतश्च—

व्यपदेशेऽपि सिद्धिः स्यादतिशक्ते नराधिपे ।

शशिनो व्यपदेशेन शशकाः सुखमासते ॥ १३ ॥

मयोक्तम्—‘कथमेतत् ?’ पक्षिणः कथयन्ति—

कथा ३

कदाचिदपि वर्षाषु वृष्टेरभावात्तृषार्तो गजयूथो यूथपतिमाह—‘नाथ ! कोऽभ्युपायोऽस्माकं जीवनाय ? । नास्ति क्षुद्रजन्तूनां निमज्जनस्थानम् । वयञ्च निमज्जनस्थानाभावान्मृताहर्हा इव किं कुर्मः ? क्व यामः ?’ ततो हस्तिराजो नातिदूरं गत्वा निर्मलं हृदं दर्शितवान् । ततो दिनेषु गच्छत्सु तत्तीरावस्थिता क्षुद्रशशकाः गजपादाहतिभिश्चूर्णिताः । अनन्तरं शिलीमुखो नाम शशकश्चिन्तयामास—‘अनेन गजयूथेन पिपासाकुलितेन प्रत्यहमत्रागन्तव्यम् , ततो विनष्टमस्मत्कुलम्’ । ततो विजयो नाम वृद्धशशकोऽवदत्—‘मा विषीदत । मयाऽत्र प्रतीकारः कर्तव्यः ।’ ततोऽसौ प्रतिज्ञाय चलितः । गच्छता च तेनालोचितम्—‘कथं गजयूथसमीपे स्थित्वा वक्तव्यम् । यतः

स्पृशन्नपि गजो हन्ति जिघ्रन्नपि भुजङ्गमः ।

पालयन्नपि भूपालः प्रहसन्नपि दुर्जनः ॥ १४ ॥

अतोऽहं पर्वतशिखरमारुह्य यूथनाथं संवादयामि ।’ तथाऽनुष्ठिते यूथनाथ उवाच—‘कस्त्वम् ? कुतः समायातः ?’ स ब्रूते—‘शशकोऽहम् ; भगवता चन्द्रेण भवदन्तिकं प्रेषितः ।’ यूथपतिराह—‘कार्यमुच्यताम् ?’ विजयो ब्रूते—

उद्यतेष्वपि शस्त्रेषु दूतो वदति नान्यथा ।

सदैवाऽवध्यभावेन यथार्थस्य हि वाचकः ॥ १५ ॥

तदहं तदाज्ञया ब्रवीमि, शृणु—यदेते चन्द्रसरोरक्ष-  
काः शशकास्त्वया निःसारितास्तदनुचितं कृतम् । ते श-  
शकाश्चिरमस्माकं रक्षिताः । अत एव मेशशाङ्क इति प्रसि-  
द्धिः ।' एवमुक्तवति दूते यूथपतिभ्यादिदमाह—(१)'प्रणि-  
धे ! इदमज्ञानतः कृतम् पुनर्न तत्र गमिष्यामि ।' दूत उवा-  
च—'यद्येवं तदत्र सरसि कोपात्कम्पमानं भगवन्तं शशा-  
ङ्कं प्रणम्य प्रसाद्य च गच्छ ।' ततो रात्रौ यूथपतिं नीत्वा  
जले चञ्चलं चन्द्रबिम्बं दर्शयित्वा यूथपतिः प्रणामं कारि-  
तः । उक्तञ्च तेन—'देव ! अज्ञानादनेनापराधः कृतः । ततः  
क्षम्यताम्, नैवं वारान्तरं विधास्यते ।' इत्युक्त्वा प्र-  
स्थापितः । अतो वयं ब्रूमः—'व्यपदेशेऽपि सिद्धिः स्यात्'  
इति ॥

तता मयोक्तम्—'स एवास्मत्प्रभू राजहंसेो महा-  
प्रतापोऽतिसमर्थः । त्रैलोक्यस्यापि प्रभुत्वं तत्र युज्यते किं  
पुना राज्यम्' इति । तदाहं तैः पक्षिभिः—'दुष्ट ! कथमस्म-  
द्भूमौ चरसि' इत्यभिधाय राज्ञश्चित्रवर्णस्य समीपं ना-  
तः । ततो राज्ञः पुरो मां प्रदर्श्य तैः प्रणम्योक्तम्—'देव !  
भवधीयताम् एष दुष्टो बको यदस्मद्देशे चरन्नपि देवपा-  
दानधिक्षिपति ।' राजाह—'कोऽयम् । कुतः समायातः ।'  
ते ऊचुः—'हिरण्यगर्भनाम्नो राजहंसस्यानुचरः कर्पूरद्वी-  
पादागतः ।' अथाहं गृध्रेण मन्त्रिणा पृष्टः—'कस्तत्र मुख्या  
मन्त्री' इति । मयोक्तम्—'सर्वशास्त्रार्थपारगः सर्वज्ञो  
नाम चक्रवाकः ।' गृध्रो ब्रूते—'युज्यते । स्वदेशजोऽसौ ।  
यतः—स्वदेशजं कुलाचारं विशुद्धमथवा शुचिम् ।

मन्त्रज्ञमव्यसनिनं व्यभिचारविवर्जितम् ॥ १६ ॥

अधीतव्यवहारार्थं (१)मौलं ख्यातं विपश्चितम् ।  
अर्थस्योत्पादकं चैव विदध्यान्मन्त्रिणं नृपः ॥ १७ ॥

अत्रान्तरे शुकेनोक्तम्—‘देव ! कपूरद्वीपादयो लघुद्वीपा  
जम्बुद्वीपान्तर्गता एव । तत्रापि देवपादानामेवाधिपत्य-  
म् ।’ ततो राज्ञाप्युक्तम्—‘एवमेव । यतः—

राजा मत्तः शिशुश्चैव प्रमादी धनगर्वितः ।

अप्राप्यमपि वाञ्छन्ति किं पुनर्लभ्यतेऽपि यत् ॥१८॥

ततो मयोक्तम्—‘यदि वचनमात्रेणैवाऽऽधिपत्यं सिद्-  
ध्यति तदा जम्बुद्वीपेऽप्यस्मत्प्रभोर्हिरण्यगर्भस्य स्वाभ्य-  
मस्ति ।’ शुको ब्रूते—‘कथमत्र निर्णयः ?’ मयोक्तम्—‘स-  
ङ्ग्राम एव ।’ राज्ञा विहस्योक्तम्—‘स्वस्वामिनं गत्वा  
सज्जीकुरु ।’ तदा मयोक्तम्—‘स्वदूतोऽपि प्रस्थाप्यता-  
म् ।’ राजोवाच—‘कः प्रयास्यति दौत्येन ? । यत एव-  
म्भूतो दूतः कार्यः—

भक्तो गुणी शुचिर्दक्षः(२) प्रगल्भोऽव्यसनी क्षमी ।

ब्राह्मणः परमर्मज्ञो दूतः स्यात्प्रतिभानवान् ॥१९॥

गृध्रो वदति—‘सन्त्येव दूता बहवः, किन्तु ब्राह्मण  
एव कर्तव्यः । यतः—

प्रसादं कुरुते पत्युः सम्पत्तिं नाऽभिवाञ्छति ।

कालिमा कालकूटस्य नापैतीश्वरसङ्गमात् ॥२०॥

राजाऽऽह—‘ततः शुक एव व्रजतु । शुक ! त्वमेवानेन  
सह गत्वाऽऽस्मदभिलषितं ब्रूहि ।’ शुको ब्रूते—‘यथाज्ञाप-  
यति देवः । किन्त्वयं दुर्जनो बकः, तदनेन सह न ग-  
च्छामि । तथा चोक्तम्—

( १ ) मौलं—कुलक्रमागतम् । ( २ ) प्रगल्भः—प्रौढ इत्यथः ।

खलः करोति दुर्वृत्तं नूनं फलति साधुषु ।

दशाननोऽहरत्सीतां बन्धनं स्यान्महेदधेः ॥ २१ ॥

अपरश्च—न स्थातव्यं न गन्तव्यं दुर्जनेन समं क्वचित् ।

काकसङ्गाद्धतो हंसस्तिष्ठन्गच्छंश्च वर्तकः ॥ २२ ॥

राजोवाच—'कथमेतत् ? ।' शुकः कथयति—

### कथा ४

अस्त्युज्जयिनीवर्त्मप्रान्तरे(१)प्लक्षतरुः। तत्र हंसकाकौ निवसतः । कदाचिद् ग्रीष्मसमये परिश्रान्तः कश्चित्पथिकस्तत्र तरुतले धनुष्काण्डं सन्निधाय सुप्तः । तत्र क्षणान्तरे तन्मुखाद् वृक्षच्छायापगता । ततः सूर्यतेजसा तन्मुखं व्याप्तमवलोक्य तद् वृक्षस्थितेन हंसेन कृपया पक्षौ प्रसार्य पुनस्तन्मुखे छाया कृता । ततो निर्भरनिद्रासुखिना तेन मुखव्यादानं कृतम् । अथ परसुखमसहिष्णुः स्वभावदौर्जन्येन स काकस्तस्य मुखे पुरीषोत्सर्गं कृत्वा पलायितः। ततो यावदसौ पान्थ उत्थायोर्ध्वं निरीक्षते तावत्तेनावलोकितो हंसः (२)काण्डेन हतो व्यापादितः ॥ अतोहं ब्रवीमि—'न स्थातव्यमिति ।

देव ! (३)वर्तककथामपि कथयामि । श्रूयताम्—

### कथा ५

एकत्र वृक्षे काकवर्तकौ सुखं निवसतः । एकदा भगवतो गरुडस्य यात्राप्रसङ्गेन सर्वे पक्षिणः समुद्रतीरं गताः । ततः काकेन सह वर्तकश्चलितः । अथ गोपालस्य गच्छतो मस्तकावस्थितदधिभाण्डाद्वारं वारंतेन काकेन दधि खाद्यते । ततो यावदसौ दधिभाण्डं भूमौ निधायो-

( १ ) प्लक्षतरुः—पिप्पलतरुः । ( २ ) काण्डेन—वाणेन ।

( ३ ) वर्तकः—बटेर इति लोके प्रसिद्धः ।

ध्वमवलोकते । तावत्तेन काकवर्तको दृष्टौ । ततस्तेन दृष्टः काकः पलायितः । वर्तकः स्वभावनिरपराधो मन्दगतिस्तेन प्राप्तो व्यापादितः । अतोऽहं ब्रवीमि—‘न स्थातव्यं न गन्तव्यम्’ इत्यादि ।

ततो मयोक्तम्—‘भ्रातः शुक ! किमेवं ब्रवीषि ?’ मां प्रति यथा श्रामदुदेवपादास्तथा भवानपि ।’ शुकनोक्तम्—अस्त्वेवम् । किन्तु—

दुर्जनैरुच्यमानानि सम्मतानि प्रियाण्यपि ।

अकालकुसुमानीव भयं सञ्जनयन्ति हि ॥ २३ ॥

दुर्जनत्वं च भवतो वाक्यादेव ज्ञातं यदनयोर्भूपालयोर्विग्रहे भवद्वचनमेव निदानम् । पश्य—

प्रत्यक्षेऽपि कृते दोषे मूर्खः सान्त्वेन तुष्यति ।

रथकारो निजां भार्यां सजारां शिरसाऽकरोत् ॥२४॥

राज्ञोक्तम्—‘कथमेतत् ?’ शुकः कथयति—

### कथा ६

अस्ति यौवनश्रीनगरे मन्दमतिर्नाम रथकारः । स च स्वभार्या (१)बन्धकीं जानाति । किन्तु जारेण समं स्वचक्षुषानैकस्थाने पश्यति । ततोऽसौ रथकारः ‘अहमन्यं ग्रामं गच्छामि’ इत्युक्त्वा चलितः । कियद् दूरं गत्वा पुनरागत्य पर्यङ्कतले स्वगृहे निभृतं स्थितः । अथ रथकारो ग्रामान्तरं गत इत्युपजातविश्वासः स जारः सन्ध्याकाल एवाऽऽगतः । पश्चात्तेन जारेण समं तस्मिन्पर्यङ्के (२)निर्भरं क्रीडन्ती पर्यङ्कतलस्थितस्य भर्तुः किञ्चिदङ्गस्पर्शात्स्वामिनं मायाविनमिति विज्ञाय मनसि (३)विषण्णाऽभवत् ।

( १ ) बन्धकीं—दुश्चरित्राम् । ( २ ) निर्भरं—भयरहितम् ।

( ३ ) विषण्णा—खिन्ना ।

ततो जारेणोक्तम्—किमिति त्वमत्र मया सह निर्भरं न  
रमसे ? विस्मितेव प्रतिभासि मे त्वम् ।' तयोक्तम्—  
'अनभिज्ञोऽसि' मम प्राणेश्वरो—येन ममाऽऽकौमारं सख्यं  
सोऽद्य ग्रामान्तरं गतः, तेन विना सकलजनपूर्णाऽपि  
ग्रामो मां प्रत्यरण्यवद् भाति । (१) किं भावि ? तत्र पर-  
स्थाने किं खादितवान्, कथंवा प्रसुप्तः ? इत्यस्मद्दृष्टयं  
विदीर्यते । जारो ब्रूते—'तव किमेवं स्नेहभूमौ रथकारः ?'  
बन्धक्यवदत्—'रे बर्बर ! किं वदसि । शृणु—

पह्वाण्यपि या प्रोक्ता दृष्टा या क्रोधचक्षुषा ।

सुप्रसन्नमुखी भर्तुः सा नारी धर्मभागिनी ॥ २५ ॥

अपरञ्च—नगरस्थो वनस्थो वा पापो वा यदि वाऽशुचिः ।

यासां स्त्रीणां प्रियो भर्ता तासां लोका महोदयाः २६  
अन्यच्च—भर्ता हि परमं नार्या भूषणं भूषणैर्विना ।

एषा विरहिता तेन शोभनापि न शोभते ॥ २७ ॥

त्वं जारः पापमतिः । मनोलौल्यात्पुष्पताम्बूलसदृशः  
कदाचित्सेव्यसे कदाचिन्न सेव्यसे च । स च पुनर्मै  
स्वामी मां विक्रेतुं देवेभ्यो ब्राह्मणेभ्योऽपि दातुमीश्वरः ।  
किम्बहुना ? तस्मिञ्जीवति जीवामि तन्मरणे चानुमरणं  
करिष्यामीति प्रतिज्ञा वर्तते । यतः—

तिस्रः कोट्योऽर्धकोटी च यानि लोमानि मानवे ।

तावत्कालं वसेत्स्वर्गं भर्तारं वानुगच्छति ॥ २८ ॥

अन्यच्च—व्यालग्राही यथा व्यालं बलादुद्धरते बिलात् ।

तद्वद्भर्तारमादाय स्वर्गलोके महीयते ॥ २९ ॥

अपरञ्च—चितौ(२) परिष्वज्य विचेतनं पतिं

प्रिया हि या मुञ्चति देहमात्मनः ।

कृत्वापि पापं शतसङ्ख्यमप्यसौ

पतिं गृहीत्वा सुरलोकमाप्नुयात् ॥ ३० ॥

यतः—( यस्मै दद्यात्पिता त्वेना भ्राता वानुमते पितुः ।

तं शुश्रूषेत जीवन्तं संस्थितञ्च न लङ्घयेत् ॥ )

एतत्सर्वं श्रुत्वा स रथकारोऽवदत्—‘धन्योऽहं यस्ये-  
दृशी प्रियवादिनी स्वामिवत्सला भार्या’ इति मनसि नि-  
धाय तां खट्वां स्त्रीपुरुषसहितां मूर्ध्नि कृत्वा सानन्दं  
ननर्त । अतोऽहं ब्रवीमि—‘प्रत्यक्षेऽपि कृते दोषे’ इत्यादि ।

ततोऽहं तेन राज्ञा यथाव्यवहारं सम्पूज्य प्रस्थापितः ।  
शुकोऽपि मम पश्चादागच्छन्नास्ते । एतत्सर्वं परिज्ञाय य  
थाकर्तव्यमनुसन्धीयताम् ।’ चक्रवाको विहस्याह—‘देव !  
वकेन तावद्देशान्तरमपि गत्वा यथाशक्ति राजकार्यमनु-  
ष्ठितम् । किन्तु देव ! स्वभाव एष मूर्खाणाम् । यतः—

शतं दद्यान्न विवदेदिति विज्ञस्य सम्मतम् ।

विना हेतुमपि द्वन्द्वमेतन्मूर्खस्य लक्षणम् ॥ ३१ ॥

राजाह—‘किमतीतोपालम्भनेन?’ प्रस्तुतमनुसन्धीय-  
ताम् ।’ चक्रवाको ब्रूते—‘देव! (१)विजने ब्रवीमि । यतः—

वर्णाकारप्रतिध्वानैर्नत्रवक्त्रविकारतः ।

अप्यूहन्ति मनो धीरास्तस्माद्रहसि मन्त्रयेत् ॥३२॥

ततो राजा मन्त्री च तत्र स्थितौ । अन्येऽन्यत्र गताः ।  
चक्रवाको ब्रूते—‘देव ! अहमेवं जानामि—कस्याप्यस्म-  
न्नियोगिनः प्रेरणया वकेनेदमनुष्ठितम् । यतः—

वैद्याना(२)मातुरः श्रेयान्घसनी यो (३)नियोगिनाम् ।

विदुषां जीवनं मूर्खः सद्दर्शो जीवनं सताम् ॥ ३३ ॥

( १ ) विजने-एकान्ते । ( २ ) आतुरः—रोगी । ( ३ )  
नियोगिनाराज्यसेवकानाम् ।

राजाऽब्रवीत्—‘भवतु । कारणमत्र पश्चान्निरूपणीयम् । सम्प्रति यत्कर्तव्यं तन्निरूप्यताम् ।’ चक्रवाको ब्रूते—‘देव ! प्रणिधिस्तावत्तत्र प्रहीयताम् । ततस्तदनुष्ठानं बलाऽबलं च जानीमः । तथा हि—

भवेत्स्वपरराष्ट्राणां कार्याकार्याऽवलोकने ।

चारश्चक्षुर्महीभर्तुर्यस्य नास्त्यन्ध एव सः ॥ ३४ ॥

स च द्वितीयं विश्वासपात्रं गृहीत्वा यातु । तेनासां स्वयं तत्रावस्थाय द्वितीयं तत्रत्यमन्त्रकार्यं सुनिभृतं निश्चित्य निगद्य प्रस्थापयति । तथा चोक्तम्—

तीर्थाश्रमसुरस्थाने शास्त्रविज्ञानहेतुना ।

तपस्विव्यञ्जनोपेतैः स्वचरैः सह संवदेत् ॥ ३५ ॥

गूढचारश्च—यो जले स्थले चरति । ततोऽसावेव बको नियुज्यताम् । एतादृश एव कश्चिद् बको द्वितीयत्वेन प्रयातु । तद्गृहालोकाश्च राजद्वारे तिष्ठन्तु । किन्तु देव ! एतदपि सुगुप्तमनुष्ठातव्यम् । यतः—

षट्कर्णो भिद्यते मन्त्रस्तथा प्राप्तश्च वार्तया ।

इत्यात्मना द्वितीयेन मन्त्रः कार्यो महीभृता ॥ ३६ ॥

पश्य—मन्त्रभेदेऽपि ये दोषा भवन्ति पृथिवीपतेः ।

न शक्यास्ते समाधातुमिति नीतिविदां मतम् ॥ ३७ ॥

राजा विमृश्योवाच—‘प्राप्तस्तावन्मयोत्तमः प्रणिधिः ।’ मन्त्री ब्रूते—‘तदा सङ्ग्रामे विजयोऽपि प्राप्तः ।’

अत्रान्तरे प्रतीहारः प्रविश्य प्रणम्योवाच—‘देव ! जम्बुद्वीपादागतो द्वारि शुकस्तिष्ठति ।’ राजा चक्रवाकमालोकते । चक्रवाकेणोक्तम्—‘तावद्गत्वाऽऽवासे तिष्ठतु पश्चादानीय द्रष्टव्यः ।’ ‘यथाऽऽज्ञापयति देवः’ इत्यभिधाय प्रतीहारस्तमावासस्थानं नीत्वा गतः । राजाऽऽह—

‘विग्रहस्तावत्समुपस्थितः ।’ चक्रवाको व्रूते—‘देव !  
प्रागेव विग्रहो न विधिः । यतः—

स किभृत्यः स किमन्त्री य आदावेव भूपतिम् ।

युद्धोद्योगं स्वभूत्यागं निर्दिशत्यविचारितम् ॥३८॥

अपरञ्च-विजेतुं प्रयतेताऽरीन् युद्धेन कदाचन ।

अनित्यो विजयो यस्माद्दृश्यते युध्यमानयोः ३९

अन्यञ्च-साम्ना दानेन भेदेन समस्तैरथवा पृथक् ।

साधितुं प्रयतेताऽरीन् युद्धेन कदाचन ॥ ४० ॥

अपरञ्च-सर्व एव जनः शूरो ह्यनासादितविग्रहः ।

अदृष्टपरसामर्थ्यः सदर्पः को भवेन्न हि ॥ ४१ ॥

किञ्च—न तथोत्थाप्यते (१)प्रावा प्राणिभिर्दारुणा यथा ।

अल्पोपायान्महासिद्धिरेतन्मन्त्रफलं महत् ॥४२॥

किन्तु विग्रहमुपस्थितं विलोक्य व्यवहयताम् । यतः—

यथा कालकृतोद्योगात्कृषिः फलवती भवेत् ।

तद्वन्नीतिरियं देव चिरात्फलति रक्षणात् ॥ ४३ ॥

अपरञ्च-महतो दूरभीरुत्वमासन्ने शूरता गुणः ।

विपत्तौ च महाल्लोके धीरतामनुगच्छति ॥४४॥

अन्यञ्च-(२)प्रत्यूहः सर्वसिद्धीना(३)मुत्तापः प्रथमः किल ।

अतिशीतलमप्यम्भः किं भिनत्ति न भूभृतः ॥ ४५ ॥

विशेषतश्च देव ! महाबलोऽसौ चित्रवर्णो राजा । यतः-

बलिना सह योद्धव्यमिति नास्ति निदर्शनम् ।

तद्युद्धं हस्तिना साद्धं नराणां मृत्युमावहेत् ॥ ४६ ॥

अन्यञ्च—स मूर्खः कालमप्राप्य योऽपकर्तरि वर्तते ।

कलिर्वलवता साद्धं कीटपक्षोद्यमो यथा ॥४७॥

( १ ) प्रावा-प्रस्तरः । ( २ ) प्रत्यूहः-विघ्नः । ( ३ )  
उत्तापः-क्रोधः ।

किञ्च-कौमं सङ्कोचमास्थाय प्रहारमपि मर्षयेत् ।

प्राप्तकाले तु नीतिज्ञ उत्तिष्ठेत्क्रूरसर्पवत् ॥४८॥

महत्यल्पेऽप्युपायज्ञः सममेव भवेत्क्षमः ।

समुन्मूलयितुं वृक्षांस्तृष्णानीव (१)नदीरयः ४९

अतस्तद्दूतोऽप्याश्वास्य तावद्दुधियतां यावद्दुर्गः  
सज्जीक्रियते । यतः—

एकः शतं याधयति प्राकारस्थो धनुर्धरः ।

शतं शतसहस्राणि तस्माद्दुर्गं विशिष्यते ॥ ५० ॥

किञ्च—अदुर्गो विषयः कस्य नाऽरेः परिभवास्पदम् ।

अदुर्गोऽनाश्रयो राजा (२)पोतच्युतमनुष्यवत् ५१

दुर्गं कुर्यान्महाखातमुच्चप्राकारसंयुतम् ।

सयन्त्रं सजलं शैलसरिन्महवनाश्रयम् ॥५२॥

विस्तीर्णतातिगैषम्यं रसधान्येभ्यसङ्ग्रहः ।

प्रवेशश्चाऽपसारश्च सप्तैता दुर्गसम्पदः ॥ ५३ ॥

‘दुर्गानुसन्धाने को नियुज्यताम् ।’ चक्रवाको ब्रूते—

राजाह—यो यत्र कुशलः कार्यं तं तत्र विनियोजयेत् ।

कर्मस्वदृष्टकर्मा यः शास्त्रज्ञोऽपि विमुह्यति ॥५४॥

तदाहूयतां सारसः ।’ तथाऽनुष्ठिते सत्यागतं सारस-

मालोक्य राजोवाच—‘भोः सारस ! त्वं सत्वरं दुर्गमनु-

सन्धेहि ।’ सारसः प्रणम्योवाच— देव ! दुर्गं तावदिद-

मेव चिरात्सुनिरूपितमास्ते महत्सरः । किन्त्वत्र मध्य-

वर्तिद्वीपे द्रव्यसङ्ग्रहः क्रियताम् । यतः—

धान्यानां संग्रहो राजन्नुत्तमः सर्वसङ्ग्रहात् ।

निक्षिप्तं हि मुखे रत्नं न कुर्यात्प्राणधारणम् ॥५५॥

( १ ) नदीरयः—नदीवेग इत्यर्थः । ( २ ) पोतच्युतमनु-  
ष्यत्—( जहाजसे गिरे हुए मुसाफिर की तरह ) ।

किञ्च-ख्यातः सर्वरसानां हि लवणो रस उत्तमः ।

गृहीतं च विना तेन व्यञ्जनं गोमयायते ॥ ५६ ॥

राजाऽऽह—‘सत्वरं गत्वा सर्वमनुतिष्ठ ?’ पुनः प्रविश्य प्रतीहारो ब्रूते—‘देव ! सिंहलद्वीपादागतो मेघवर्णो नाम वायसः सपरिवारो द्वारि तिष्ठति । देवपादं द्रष्टुमिच्छति ।’ राजाऽऽह—‘काकाः पुनः सर्वज्ञा बहुद्रष्टारश्च । तद्भवति संग्राह्य इत्यनुवर्तते ।’ चक्रवाको ब्रूते—‘देव ! अस्त्वेवम्, किन्तु काकः स्थलचरः । तेनास्मद्विपक्षे नियुक्तः कथं सङ्ग्राह्यः ? । तथा चेत्कम्—

आत्मपक्षं परित्यज्य परपक्षेषु यो रतः ।

स परैर्हन्यते मूढो नीलवर्णशृगालवत् ॥ ५७ ॥

राजोवाच—‘कथमेतत् ? ।’ मन्त्री कथयति—

अस्त्यरण्ये कश्चिच्छृगालः स्वेच्छ्रया (१)नगरोपान्ते भ्राम्यन्नीलीभाण्डे पतितः । पश्चात्तत उत्थातुमसमर्थः प्रातरात्मानं मृतवत्सन्दर्श्य स्थितः । अथ नीलीभाण्डस्वामिना मृत इति ज्ञात्वा तस्मात्समुत्थाप्य दूरे नीत्वा अपसारितस्तस्मात्पलायितः । ततोऽसौ वनं गत्वा स्वकीयमात्मानं नीलवर्णमवलोक्याऽचिन्तयत्—‘अहमिदानीमुत्तमवर्णः । तदाहं स्वकीयोत्कर्षं किं न साधयामि ।’ इत्यालोच्य शृगालानाहूय तेनोक्तम्—‘अहं भगवत्या वनदेवतया स्वहस्तेनारण्यराज्ये (२)सर्वौषधिरसेनाऽभिषिक्तः । तद्द्वारभ्यारण्येऽस्मदाज्ञया व्यवहारः कार्यः ।’

शृगालाश्च तं विशिष्टवर्णमवलोक्य साष्टाङ्गपातं

( १ ) नगरोपान्ते—नगरसमीप इत्यर्थः । ( २ ) सर्वाश्च ता औषधयश्च सर्वौषधयस्तासां रसास्तेन अभिषिक्तः—राज्याभिषिक्त इत्यर्थः ।

प्रणम्योचुः—‘यथाज्ञापयति देवः ।’ इत्यनेनैव क्रमेण सर्वेष्व-  
रण्यवासिष्वाधिपत्यं तस्य बभूव । ततस्तेन स्वज्ञातिभि-  
रावृतेनाऽऽधिक्यं साधितम् । ततस्तेन व्याघ्रसिंहादीनु-  
त्तमपरिजनान्प्राप्य सदसि शृगालानवलोक्य लज्जमाने-  
नाऽवज्ञयास्वज्ञातयः सर्वे दूरीकृताः । ततो विषण्णान्  
शृगालानवलोक्य केनचिद् वृद्धशृगालेनैतत्प्रतिज्ञातम्—  
‘मा विषीदत, यदनेनाऽनभिज्ञेन नीतिविदो मर्मज्ञा वयं  
स्वसमीपात्परिभूतास्तद्यथायं नश्यति तथा विधेयम्,  
यतोऽमी व्याघ्रादयो वर्णमात्रविप्रलब्धाः शृगालमज्ञात्वा  
राजानमिमं मन्यन्ते । तद्यथाऽयं परिचितो भवति तथा  
कुरुत । तत्र चैवमनुष्ठेयं यत्—सर्वं सन्ध्यासमये  
सन्निधाने महारावमेकदैव करिष्यथ । ततस्तं शब्दमा-  
कर्ण्य जातिस्वभावात्तेनापि शब्दः कर्तव्यः ।’ ततस्तथा  
नुष्ठिते सति तद्वृत्तम् । यतः—

यः स्वभावो हि यस्याऽस्ति स नित्यं दुरतिक्रमः

इवा यदि क्रियते राजा तत्किं नाश्नात्युपानहम् ५८

ततः शब्दादभिज्ञाय स व्याघ्रेण हतः । तथा चोक्तम्—

छिद्रं मर्मं च वीर्यं च सर्वं वेत्ति निजो रिपुः ।

दहत्यन्तर्गतश्चैव शुष्कं वृक्षमिवानलः ॥ ५९ ॥

अतोऽहं ब्रवीमि—‘आत्मपक्षं परित्यज्य’ इत्यादि ॥

राजाह—‘यद्येवं तथापि दृश्यतां तावदयं दूरादागतः ।

तत्सङ्ग्रहे विचारः कार्यः ।’ चक्रो ब्रूते—देव ! प्रणिधिः

प्रहितो दुर्गञ्च (१) सज्जीकृतम् । अतःशुकोऽप्यानीयप्रस्था-

प्यताम् । किन्तु योधबलसमन्वितो भूत्वा दूरादेव तम-

वलोकय यतः—

(१) सज्जीकृतः—युद्धोपायभूतैः वस्तुभिः परिपूरित इत्यर्थः

नन्दं जघान चाणक्यस्तीक्ष्णदूतप्रयोगतः ।

तद्दूरान्तरितं दूतं पश्येद्वीरसमन्वितः ॥ ६० ॥

ततःसभां कृत्वाऽऽहूतः शुकः । किञ्चिदुन्नतशिरा दत्ता-  
सन उपविश्य शुको ब्रूते-भो हिरण्यगर्भ ! महाराजाधिराजः  
श्रीमच्चित्रवर्णस्त्वां समाज्ञापयति-यदि जीवितेन श्रिया  
वा प्रयोजनमस्ति तदा सत्वरमागत्याऽऽमच्चरणौ प्रणम ।  
नो चेदवस्थातुं स्थानान्तरं चिन्तय । राजा सकोपमाह-  
'भाः, कोऽप्यस्माकं पुरतो नास्ति य एनं(१) गलहस्त-  
यति ? । उत्थाय मेघवर्णो ब्रूते-देव ! अज्ञापय, हन्मि  
दुष्टं शुकम् । सर्वज्ञो राजानं काकं च सान्त्वयन् ब्रूते-  
भद्र ! मा मैवं शृणु तावत् ।

न सा सभा यत्र न सन्ति वृद्धा

वृद्धा न ते ये न वदन्ति धर्मम् ।

धर्मः स नो यत्र न सत्यमस्ति

सत्यं न तद्यच्छलमभ्युपैति ॥ ६१ ॥

यतो धर्मश्चैषः-

दूतो म्लेच्छोऽप्यवध्यः स्याद्राजा दूतमुखो यतः ।

उद्यतेष्वपि शस्त्रेषु दूतो वदति नान्यथा ॥ ६२ ॥

किञ्च-स्वापकर्षं परोत्कर्षं दूतोक्तैर्मन्यते तु कः ।

सदैवावध्यभावेन दूतः सर्वं हि जल्पति ॥ ६३ ॥

ततो राजा काकश्च स्वां प्रकृतिमापन्नौ । शुकोऽप्यु-  
त्थाय चलितः । पश्चाच्चक्रवाकेणाऽऽनीय प्रबोध्य कनका-  
लङ्कारादिकं दत्त्वा सम्प्रेषितो ययौ । शुकोऽपि विन्ध्या-  
चलराजानं प्रणतवान् । राजोवाच-'शुक ! का वार्ता ?  
कीदृशोऽसौ देशः ।' शुको ब्रूते-'देव ! सङ्क्षेपादियं

वार्ता, 'सम्प्रति युद्धोद्योगः क्रियताम् । देशश्चासौ कर्पूर-  
द्वीपः स्वर्गकदेशो, राजा च द्वितीयः स्वर्गपतिः । कथं  
वर्णयितुं शक्यते ।' ततः सर्वाञ्छिष्टानाहूय राजा मन्त्र-  
यितुमुपविष्टः । आह च—'सम्प्रति कर्तव्ये विग्रहे कर्तव्य-  
मुपदेशं ब्रूत । विग्रहः पुनरवश्यं कर्तव्यः । तथा चोक्तम्—

असन्तुष्टा द्विजा नष्टाः सन्तुष्टाश्च महीभुजः ।

सलज्जा गणिका नष्टा निर्लज्जाश्च कुलस्त्रियः ॥६४॥

दूरदर्शी नाम गृध्रो ब्रूते—'देव ! व्यसनितया विग्रहो  
न विधिः । यतः—

मित्रामात्यसुहृद्द्वर्गा यदा स्युर्द्वन्द्वभक्तयः ।

शत्रूणां विपरीताश्च कर्तव्यो विग्रहस्तदा ॥ ६५ ॥

अन्यच्च-भूमिर्मित्रं हिरण्यं च विग्रहस्य फलं प्रथम् ।

यदतन्निश्चितं भावि कर्तव्यो विग्रहस्तदा ॥६६॥

राजाह—'मद्वलं तावदवलोकयतु मन्त्री । तदैतेषा-  
मुपयोगो ज्ञायताम् । एवमाहूयतां मौहूर्तिकः निर्णयि स  
यात्रार्थं शुभलग्नं ददातु । मन्त्री ब्रूते—'तथापि सहसा  
यात्राकरणमनुचितम् । यतः—

विशन्ति सहसा मूढा येऽविचार्य (१)द्विषद्वलम् ।

(२)खड्गधारापरिष्वङ्गं लभन्ते ते सुनिश्चितम् ॥६७॥

राजाह—'मन्त्रिन् ! ममोत्साहभङ्गं सर्वथा (३)मा  
कृथाः । विजिगीषुर्यथा परिभूमिमाक्रामति तथा कथय ।'  
गृध्रो ब्रूते—तत्कथयामि । किन्तु तदनुष्ठितमेव फल  
प्रदम् । तथा चोक्तम्—

( १ ) द्विषद्वलं-शत्रुसेनाम् । ( २ ) खड्गधारापरिष्वङ्गं=कृपा-  
णधारालिङ्गनपूर्वकं मृत्युं, लभन्ते-प्राप्नुवन्तीत्यर्थः । ( ३ ) मा  
कृथाः—मा कार्षीः ।

किं मन्त्रेणाननुष्ठाने शास्त्रवत्पृथिवीपतेः ।

न ह्यौषधपरिज्ञानाद्गयाधेः शान्तिः क्वचिद्भवेत् ॥६८॥  
राजा देशश्चानतिक्रमणीयः । यथाश्रुतं तन्निवेदयामि । शृणु—

नद्यद्रिवनदुर्गेषु यत्र यत्र भयं नृप ।

तत्र तत्र च सेनानीर्यायाद्द्यूहीकृतैर्बलैः ॥ ६९ ॥

बलाध्यक्षः पुरो यायात्प्रवीरपुरुषान्वितः ।

मध्ये कलत्रं स्वामी च कोशः फल्गु च यद्बलम् ७०

पाश्वर्योहभयोरश्वा अश्वानां पाश्वर्यो रथाः ।

रथानां पाश्वर्योर्नागा नागानां च (१)पदातयः ॥७१॥

पश्चात्सेनापतिर्यायात्खिन्नानाश्वासयञ्छनैः ।

मन्त्रिभिः सुभटैर्युक्तः प्रतिगृह्य बलं नृपः ॥ ७२ ॥

समेयाद्विषमं नागैर्जलाढ्यं समहीधरम् ।

सममश्वैर्जलं नौभिः सर्वत्रैव पदातिभिः ॥ ७३ ॥

हस्तिनां गमनं प्रोक्तं प्रशस्तं जलदागमे ।

तदन्यत्र तुरङ्गाणां (२)पत्तीनां सर्वदैव हि ॥ ७४ ॥

शैलेषु दुर्गमार्गेषु विधेयं नृपरक्षणम् ।

स्वयोधै रक्षितस्यापि शयनं योगनिद्रया ॥ ७५ ॥

नाशयेत्कर्षयेच्छून्नुर्गकण्टकमर्दनैः ।

परदेशप्रवेशे च कुर्याद्दु(३)आटविकान्पुरः ॥ ७६ ॥

यत्र राजा तत्र कोशो विना कोशान्न राजता ।

स्वभृत्येभ्यस्ततो दद्यात्को हि दातुर्न युध्यते ॥७७॥

( १ ) पद्भ्यां अतन्तीति पदातयः, ( पैदळ सेना ) ।

( २ ) पत्तीनां = पदगानाम् । “पदाति-पत्ति-पदग-पादातिक- । पदाजयः” इत्यमरः । ( पदचरो से सब जगह यात्रा करनी चाहिए )

( ३ ) आटविकाः=वनवासिनः, किरातादयः, तान् ।

यतः-न नरस्य नरो दासो दासस्त्वथेस्य भूपते ।

गौरवं लाघवं वापि (१)धनाधननिबन्धनम् ॥ ७० ॥

अभेदेन च युध्येत रत्नेच्चैव परस्परम् ।

(२)फलगु सैन्यञ्च यत्किञ्चिन्मध्ये व्यूहस्य कारयेत् ७४

पदार्तीश्च महीपालः पुरोऽनीकस्य योजयेत् ।

उपरुध्यारिमासीत् राष्ट्रं चास्योपपीडयेत् ॥ ८० ॥

स्यन्दनाश्वैः समे युध्येदनूपे नौद्विपैस्तथा ।

वृक्षगुल्मावृते चापैरसिचर्मयुधैः स्थले ॥ ८१ ॥

दूषयेच्चास्य सततं यवसान्नोदकेन्धनम् ।

भिन्द्याच्चैव तडागानि प्राकारान्परिखांस्तथा ॥ ८२ ॥

बलेषु प्रमुखो हस्ती न तथाऽन्यो महीपतेः ।

निजैरवयवैरेव मातङ्गोऽष्टायुधः स्मृतः ॥ ८३ ॥

बलमश्वश्च सैन्यानां प्राकारो जङ्गमो यतः ।

तस्मादश्वाधिको राजा विजयी स्थलविग्रहे ॥ ८४ ॥

तथा चोक्तम्—

युध्यमाना ह्यारूढा देवानामपि दुर्जयाः ।

अपि दूरस्थितास्तेषां वैरिणो हस्तवर्तिनः ॥ ८५ ॥

प्रथमं युद्धकारित्वं समस्तबलपालनम् ।

दिङ्मार्गाणां विशेषित्वं पत्तिकर्म प्रचक्षते ॥ ८६ ॥

स्वभावशूरमस्त्रज्ञमविरक्तं जितश्रमम् ।

प्रसिद्धक्षत्रियप्रायं बलं श्रेष्ठतमं विदुः ॥ ८७ ॥

यथा प्रभुकृतान्मानाद्युध्यन्ते भुवि मानवाः ।

न तथा बहुभिर्दौर्द्रविणैरपि भूपते ॥ ८८ ॥

( १ ) धनञ्च, अधनञ्च धनाधने ते निबन्धने यस्य तत्, (बड़ाई और छोटाई धन तथा निर्धनता के संबन्ध से ही होती है) ।

( २ ) फलगु=निर्बल, यत्किञ्चिदपि सैन्यम् ।

वरमल्पबलं सारं न कुर्यात् (१)मुण्डमण्डलीम् ।  
 कुर्यादसारभङ्गो हि सारभङ्गमपि स्फुटम् ॥ ८६ ॥  
 अप्रसादोऽनधिष्ठानं देयांशहरणं च यत् ।

कालयापोऽप्रतीकारस्तद्वराग्न्यस्य कारणम् ॥ ८७ ॥  
 आपीडयन् बलं शत्रून् जिगीषुरभषेणयेत् ।

सुखसाध्यं द्विषां सैन्यं दीर्घयानप्रपीडितम् ॥ ८८ ॥  
 दायादादपरो यस्मान्नास्ति भेदकरो द्विषाम् ।

तस्मादुत्थापयेद्यत्नाहायादं तस्य विद्विषः ॥ ८९ ॥  
 सन्धाय युवराजेन यदि वा मुख्यमन्त्रिणा ।

अन्तःप्रकोपणं कार्यमभियोक्तुः स्थिरात्मनः ॥ ९० ॥  
 क्रराऽमित्रं रणे चापि भङ्गं दत्त्वा विघातयेत् ।

अथवा गोप्रहाकृष्ट्या तन्मुख्याश्रितबन्धनात् ॥ ९१ ॥  
 स्वराज्यं वासयेद्राजा परदेशावगाहनात् ।

अथवा दानमानाभ्यां वासितं धनदं हि तत् ॥ ९२ ॥  
 राजाह—‘आः, किं बहुनोदितेन ।

आत्मोदयः परग्लानिद्वयं नीतिरितीयती ।  
 तदूरीकृत्य (२) कृतिभिर्वाचस्पत्यं प्रतायते ॥ ९३ ॥

मन्त्रिणा विहस्योच्यते—‘सर्वमेतद्विशेषतश्चोच्यते । किन्तु—  
 अन्यदुच्छृङ्खलं सत्त्वमन्यच्छास्त्रनियन्त्रितम् ।

सामानाधिकरण्यं हि तेजस्तिमिरयोः कुतः ॥ ९४ ॥  
 तत उत्थाय राजा मौहूर्तिकाऽऽवेदितलग्ने प्रस्थितः ।

अथ प्रहितः प्रणिधिर्हिरण्यगर्भमागत्योवाच—‘देव !  
 समागतप्रायो राजा चित्रवर्णः । सम्प्रति मलयपर्वताधि-  
 त्यकार्यां समावासितकटकऽनुवर्तते । दुर्गशोधनं प्रति-

( १ ) मुण्डमण्डलीम्=अकर्मण्यजनसमूहमिति भावः । ( २ )  
 कृतिभिः—‘कार्यविद्धिः, विद्वद्भिरिति यावत् ।

क्षणमनुसन्धातव्यम् । यतोऽसौ गृध्रो महामन्त्री । किञ्च केनचित्सह तस्य विश्वासकथाप्रसङ्गेनैव तदिङ्कितमवगतं मया यत्—अनेन कोऽप्यस्मद्गुणं प्रागेव नियुक्तः । चक्रो ब्रूते—‘देव ! काक एवासौ सम्भवति ।’ राजाह—‘न कदाचिदेतत् , यद्येवं तदा कथं तेन शुकस्याभिभयोद्योगः कृतः ? । अपरश्च शुकस्यागमनात्तस्य विग्रहोत्साहः । स चिरादत्रास्ते ।’ मन्त्री ब्रूते—‘तथाप्यागन्तुकः शङ्कनीयः ।’ राजाह—‘आगन्तुका अपि कदाचिदुपकारका दृश्यन्ते शृणु—

परोऽपि हितवान्बन्धुर्बन्धुरप्यहितः परः ।

अहितो देहजो व्याधिर्हितमारण्यमौषधम् ॥ ६८ ॥

अपरश्च—आसीद्वीरवरो नाम शूद्रकस्य महीभृतः ।

सेवकः स्वल्पकालेन स ददौ सुतमात्मनः ॥ ६९ ॥

चक्रः पृच्छति—‘कथमेतत् ? ।’ राजा कथयति—

### कथा ८

अहं पूरा शूद्रकस्य राज्ञः क्रीडासरसि कर्पूरकेलिनाम्नो राजहंसस्य पुत्र्या कर्पूरमञ्जर्या सहानुरागवान्भवम् । तत्र वीरवरो नाम महान् राजपुत्रः कुतश्चिद्देशादागत्य राजद्वारमुपगम्य प्रतीहारमुवाच—अहं तावद्वेतनार्था राजपुत्रः, राजदर्शनं कारय । ततस्तेनासौ राजदर्शनं कारितो ब्रूते—‘देव ! यदि मया सेवकेन प्रयोजनमस्ति तदास्मद्—(१)वर्तनं क्रियताम् ।’ शूद्रक उवाच—‘किं ते वर्तनम् ।’ वीरवरो ब्रूते—‘प्रत्यहं सुवर्णपञ्चशतानि देहि ।’ राजाह—‘का ते (२)सामग्री ।’ वीरवरो ब्रूते—‘द्वौ बाहू तृतीयश्च

( १ ) वर्तनं=वेतनम् ( नौकरी ) । ( २ ) सामग्री=साधनम् ।

खड्गः । राजाह—“नैतच्छुक्क्यम् । ‘तच्छुक्त्वा वीरवरश्च-  
लितः । अथ मन्त्रिभिरुक्तम्—‘देव ! दिनचतुष्टयस्य वर्तनं  
दत्त्वा ज्ञायतामस्य स्वरूपं किमुपयुक्तोऽयमेतावद्वर्तनं  
गृह्णात्यनुपयुक्तो वेति ?’ । ततो मन्त्रिवचनादाहूय वीरव-  
राय ताम्बूलं दत्त्वा पञ्चशतानि सुवर्णानि दत्तानि ।  
तद्विनियोगश्च राज्ञा सुनिभृतं निरूपितः । तदर्थं वीरव-  
रेण देवेभ्यो ब्राह्मणेभ्यो दत्तम् । स्थितस्यार्धं दुःखितेभ्यः,  
तदवशिष्टं भोज्यविलासव्ययेन । एतत्सर्वं नित्यकृत्यं  
कृत्वा राजद्वारमहर्निशं खड्गपाणिः सेवते । यदा च  
राजा स्वयं समादिशति तदा स्वगृहमपि याति ।

अथैकदा कृष्णचतुर्दश्यां रात्रौ राजा (१)सकरुणं  
क्रन्दनध्वनिं शुश्राव । शूद्रक उवाच—‘कः कोऽत्र द्वारि ? ।’  
तेनोक्तम्—‘देव ! अहं वीरवरः ।’ राजोवाच—क्रन्दनानु-  
सरणं क्रियताम् ।’ वीरवरः—‘यथाज्ञापयति देव !’ इत्यु-  
क्त्वा चलितः । राज्ञा च चिन्तितम्—नैतदुचितम् ,  
अयमेकाकी राजपुत्रो मया (२)सूचीभेद्ये तमसि प्रेषितः ।  
तदनु गत्वा किमेतदिति निरूपयामि । ततो राजापि  
खड्गमादाय तदनुसरणक्रमेण नगराद्बहिर्निर्जगाम ।  
गत्वा च वीरवरेण रुदती रूपयौवनसम्पन्ना सर्वा-  
लङ्कारभूषिता काचित्स्त्री दृष्टा, पृष्टा च—‘का त्वम् ।  
किमर्थं रोदिषि ?’ स्त्रियोक्तम्—‘अहमेतस्य शूद्रकस्य रा-  
जलक्ष्मीः । चिरादेतस्य भुजच्छायायां महता सुखेन वि-  
श्रान्ता । इदानीमन्यत्र गमिष्यामि ।’ वीरवरो ब्रूते—‘य-  
त्रापायः सम्भवति तत्रोपायोऽप्यस्ति, तत्कथं स्यात्पुन-

( १ ) करुणया सहितं यथा स्यात्तथा क्रन्दनयुक्तं ध्वनिमि-  
त्यन्वयः । ( २ ) सूचीभेद्ये=अतिघने, तमसि=अन्धकारे ।

रिहाऽऽवासो भवत्या ? । लक्ष्मीरुवाच—‘यदि त्वमात्मनः पुत्रं शक्तिधरं द्वात्रिंशलक्षणोपेतं भगवत्याः सर्वमङ्गलाया उपहारीकरोषि, तदाहं पुनरत्र सुचिरं निवसामि’ इत्युक्त्वाऽदृश्याऽभवत् ।

ततो वीरवरेण स्वगृहं गत्वा निद्रायमाणा स्ववधूः प्रबोधिता, पुत्रश्च । तौ निद्रां परित्यज्येत्थायोपविष्टौ । वीरवरन्तत्सर्वं लक्ष्मीवचनमुक्तवान् । तच्छ्रुत्वा सानन्दः शक्तिधरो ब्रूते—‘धन्योऽहमेवम्भूतः स्वामिराज्यरक्षार्थं यन्ममोपयोगः श्लाघ्यः । तात ! तत्कोऽधुना विलम्बस्य हेतुः । एवंविधे कर्मणि देहस्य विनियोगः श्लाघ्यः । यतः—  
धनानि जीवितञ्चैव परार्थं प्राक्न उतसृजेत् ।

तन्निमित्तो वरं त्यागो विनाशे नियते सति’ ॥१००॥

शक्तिधरमातोवाच—‘यद्येतन्न कर्तव्यं तत्केनाप्यन्येन कर्मणा गृहीतस्य महावर्तनस्य निष्क्रयो भविष्यति ।’ इत्यालोच्य सर्वं सर्वमङ्गलायाः स्थानं गताः । तत्र सर्वमङ्गलां सम्पूज्य वीरवरो ब्रूते—‘देवि ! प्रसीद, विजयतां विजयतां शूद्रको महाराजः । गृह्यतामुपहारः ।’ इत्युक्त्वा पुत्रस्य शिरश्चिच्छेद । ततो वीरवरश्चिन्तयामास—‘गृहीतराजवर्तनस्य निस्तारः कृतः । अधुना निष्पुत्रस्य जीवनेनालम् ’ इत्यालोच्यात्मनः शिरश्चिच्छेद । ततः स्त्रियापि स्वामिपुत्रशोकातया तदनुष्ठितम् । तत्सर्वं दृष्ट्वा राजा साश्चर्यं चिन्तयामास—

‘जीवन्ति च म्रियन्ते च मद्भिधाः क्षुद्रजन्तवः ।

अनेन सदृशो लोके न भूतो न भविष्यति ॥ १०१ ॥

तदेतेन परित्यक्तेन मम राज्येनाप्यप्रयोजनम् । ततः शूद्रकेणापि स्वशिरश्छेत्तुं खड्गः समुत्थापितः । अथ

भगवत्या सर्वमङ्गलया राजा हस्ते धृत उक्तश्च—‘पुत्र ! प्रसन्नास्मि ते । एतावता साहसेनात्म । जीवनान्तेऽपि तव राज्यभङ्गो नास्ति ।’ राजा च साष्टाङ्गपातं प्रणम्यो-  
वाच—‘देवि ! किं मे राज्येन, जीवितेन वा किं प्रयोज-  
नम् ?’ यद्यहमनुकम्पनीयस्तदा ममायुःशेषेणायं सदा-  
रपुत्रो वीरवरो जीवतु । अन्यथाऽहं यथाप्राप्तं गतिं  
गच्छामि ।’ भगवत्युवाच—‘पुत्र ! अनेन ते सत्त्वात्कषेण  
भृत्यवात्सल्येन च तव तुष्टास्मि, गच्छ विजयी भव ।  
अयमपि सपरिवारो राजपुत्रो जीवतु ।’ इत्युक्त्वा देव्य-  
दृश्याभवत् । ततो वीरवरः सपुत्रदारो गृहं गतः ।  
राजापि तैरलक्षितः सत्त्वरमन्तःपुरं प्रविष्टः ।

अथ प्रभाते वीरवरो द्वारस्थः पुनर्भूपालेन पृष्टः  
सन्नाह—‘देव ! सा रुदती मामवलोकयाद्दृश्याभवत् । न  
काप्यन्या वार्ता विद्यते ।’ तद्वचनमाकर्ण्य राजाचिन्त-  
यत्—‘कथमयं श्लाघ्यो महासत्त्वः । यतः—

प्रियं ब्रूयादकृपणः शूरः स्यादविकल्थनः ।

दाता नापात्रवर्षी च प्रगल्भः स्यादनिष्टुरः ॥१०२॥

एतन्महापुरुषलक्षणमेतस्मिन्सर्वमस्ति, । ततः स  
राजा प्रातः शिष्टसभां कृत्वा सर्ववृत्तान्तं प्रस्तुत्य प्रसादा-  
त्तस्मै कर्णाटराज्यं ददौ । तत्किमागन्तुको जातिमात्राद्-  
दुष्टः ? । तत्राप्युत्तमाधममध्यमाः सन्ति । चक्रवाको ब्रूते—

योऽकार्यं कार्यवच्छास्ति स किमन्त्री नृपेच्छया ।

वरं स्वामिमनोदुःखं तन्नाशो न त्वकार्यतः ॥१०३॥

वैद्यो गुरुश्च मन्त्री च यस्य राज्ञः प्रियः सदा ।

शरीरधर्मकेशेभ्यः (१) क्षिप्रं स परिहीयते ॥१०४॥

शृणु-देव !

पुण्याल्लब्धं यदेकेन तन्ममापि भविष्यति ।

हत्वा भिक्षुं महालोभान्निध्यर्थी नापितो हतः ॥१०५॥

राजा पृच्छति—कथमेतत् ? । मन्त्री कथयति—

कथा ९

अस्त्ययोध्यायां चूडामणिर्नाम क्षत्रियः । तेन धनार्थिना महता क्लेशेन भगवाँश्चन्द्रार्घचूडामणिश्चिरमाराधितः । ततः क्षीणपापोऽसौ स्वप्ने दर्शनं दत्त्वा भगवदादेशाद्यक्षेश्वरेणादिष्टः—‘यत्त्वमद्य प्रातः क्षौरं कृत्वा लगुडं हस्ते कृत्वा गृहे निभृतं स्थास्यसि, ततोऽस्मिन्नेवाऽङ्गणे समागतं भिक्षुं पश्यसि, तं निर्दयं लगुडप्रहारेण हनिष्यसि । ततः स सुवर्णकलशो भविष्यति । तेन त्वया यावज्जीवं सुखिना भवितव्यम् ।’ ततस्तथानुष्ठिते तद्वृत्तम् । तत्र क्षौरकरणायानीतेन नापितेनालोक्य चिन्तितम्—‘भये, निधिप्राप्तेरयमुपायः । अहमप्येवं किं न करोमि’ ? । ततः प्रभृति नापितः प्रत्यहं तथाविधो लगुडहस्तः सुनिभृतं भिक्षोरागमनं प्रतीक्षते । एकदा तेन प्राप्तो भिक्षुर्लगुडेन व्यापादितः । तस्मादपराधात्सोऽपि नापितो राजपुरुषैर्व्यापादितः । अतोऽहं ब्रवीमि—‘पुण्याल्लब्धं यदेकेन’ इत्यादि ॥ राजाह—

पुरावृत्तकथोद्धारैः कथं निर्णयते परः ।

स्यान्निष्कारणबन्धुर्वा किं वा विश्वासघातकः ॥१०६॥

यातु, प्रस्तुतमनुसन्धीयताम् । मलयाधित्यकार्यां चेच्चित्रवर्णस्तदधुना किं विधेयम् ? । मन्त्री वदति ‘देव ! आगतप्रणिधिमुखान्मया श्रुतं यत्—महामन्त्रिणो गृध्र-

स्योपदेशेन चित्रवर्णेनानादरः कृतः । ततोऽसौ मूढो जेतुं शक्यः । तथा चोक्तम्—

लुब्धः क्रूरोऽलसोऽसत्यः प्रमादी भीरुरस्थिरः ।

मूढो योधावमन्ता च सुखच्छेद्यो रिपुः स्मृतः ॥ १०७ ॥

ततोऽसौ यावदस्मद्दुर्गद्वाररोधं न करोति तावत् नद्यद्रिवनवर्त्मसु तद्वलानि हन्तुं सारसादयः सेनापतयो नियुज्यन्ताम् । तथा चोक्तम्—

दीर्घवर्त्मपरिश्रान्तं नद्यद्रिवनसङ्कुलम् ।

घोराग्निभयसन्त्रस्तं क्षुत्पिपासार्दितं तथा ॥ १०८ ॥

प्रमत्तं भोजनव्यग्रं व्याधिदुर्भिक्षपीडितम् ।

असंस्थितमभूयिष्ठं वृष्टिवातसमाकुलम् ॥ १०९ ॥

पङ्कपांशुजलाच्छ्रान्तं सुव्यस्तं दस्युविद्रुतम् ।

एवम्भूतं महीपालः परसैन्यं विघातयेत् ॥ ११० ॥

अन्यच्च—भवस्कन्दभयाद्राजा प्रजागरकृतश्रमम् ।

दिवासुप्तं समाहन्यान्निद्राव्याकुलसैनिकम् १११

अतस्तस्य प्रमादिनो बलं गत्वा यथावकाशं दिवा-  
निशं घनन्त्वस्मत्सेनापतयः ।' तथानुष्ठिते चित्रवर्णस्य  
सैनिकाः सेनापतयश्च बहवो निहताः । ततश्चित्रवर्णो  
(१)विषण्णः स्वमन्त्रिणं दूरदर्शिनमाह—तात ! किमि-  
त्यस्मदुपेक्षा क्रियते ? किं क्वाप्यविनयो ममास्ति ? ।  
तथा चोक्तम्—

न राज्यं प्राप्तमित्येव वर्तितव्यम् (२)असाम्प्रतम् ।

श्रियं ह्यविनयो हन्ति जरा रूपमिवोत्तमम् ॥ ११२ ॥

अपि च—

दक्षः श्रियमधिगच्छति (१) पथ्याशी कल्यतां सुखमरोगी ।  
उद्युक्तो विद्यान्तं धर्मार्थ्यशांसि च विनीतः ॥ ११३ ॥

गृध्रोऽवदत्—‘देव ! शृणु—

अविद्वानपि भूपालो विद्यावृद्धोपसेवया ।

परां श्रियमवाप्नोति जलासन्नतरुयथा ॥ ११४ ॥

अन्यच्च-पानं स्त्री (२) मृगया द्यूतमर्थदूषणमेव च ।

वाग्दण्डयोश्च पारुष्यं व्यसनानि महीभुजाम् ॥ ११५ ॥

किञ्च—न साहसैकान्तरसानुवर्तिना

न चाप्युपायोपहतान्तरात्मना ।

विभूतयः शक्यमवाप्तुमूर्जिता

नये च शौर्यं च वसन्ति सम्पदः ॥ ११६ ॥

त्वया स्वबलोत्साहमवलोक्य साहसैकरसिकेन म-  
योपन्यस्तेष्वपि मन्त्रेष्वनवधानं (३) वाक्पारुष्यं च कृ-  
तम् । अतो दुर्नीतेः फलमिदमनुभूयते । तथा चोक्तम्—

दुर्मन्त्रिणं कमुपयान्ति न नीतिदोषाः ?

सन्तापयन्ति कमपथ्यभुजं न रोगाः ? ।

कं श्रीर्न दर्पयति कं न निहन्ति मृत्युः ?

कं स्त्रीकृता न विषयाः परितापयन्ति ? ॥ ११७ ॥

अपरञ्च-मुदं विषादः शरदं हिमागम-

स्तमो विवस्वान्सुकृतं कृतघ्नता ।

प्रियोपपत्तिः शुचमापदं नयः

श्रियः समृद्धा अपि हन्ति (४) दुर्नयः ॥ ११८ ॥

(१) पथ्याशी-रोगी । कल्यतां=निरोगिताम् । (२) मृगया—  
( शिकार ) । ( ३ ) वाचः पारुष्यं वाक्पारुष्यम्-अप्रियवचन-  
मित्यर्थः । ( ४ ) दुर्नयः—दुष्टनीतिरित्यर्थः ।

ततो मयाप्यालोचितम्—‘प्रज्ञाहीनोऽयं राजा नोचे-  
त्कथं नीतिशास्त्रकथाकौमुदी वागुल्काभिस्तिमिरयति ।  
यतः—

यस्य नास्ति स्वयं प्रज्ञा शास्त्रं तस्य करोति किम् ? ।  
लोचनाभ्यां विहीनस्य दर्पणः किं करिष्यति ? ॥ ११६ ॥

इत्यालोच्य तूष्णीं स्थितः । अथ राजा बद्धाञ्जलिरा-  
ह—‘तात ! अस्त्ययं ममाऽपराधः, इदानीं यथावशिष्टव-  
लसहितः प्रत्यावृत्य विन्ध्याचलं गच्छामि, तथोपदिश ।’  
गृध्रः स्वगतं चिन्तयति—‘क्रियतामत्र प्रतीकारः । यतः—

देवतासु गुरौ गोषु राजसु ब्राह्मणेषु च ।

नियन्तव्यः सदा कोपो बालवृद्धातुरेषु च’ ॥१२०॥

मन्त्री प्रहस्य ब्रूते—‘देव ! मा भैषीः । समाश्वसिहि  
शृणु देव !

मन्त्रिणां भिन्नसन्धाने भिषजां सान्निपातिके ।

कर्मणि व्यज्यते प्रज्ञा सुस्थे को वा न पण्डितः ॥१२१॥

अपरञ्च—

आरभन्तेऽल्पमेवाज्ञाः कामं व्यग्रा भवन्ति च ।

महारम्भाः कृतधियस्तिष्ठन्ति च निराकुलाः ॥१२२॥

तदत्र भवत्प्रतापादेव दुर्गं भङ्क्त्वा कीर्तिप्रतापसहितं  
त्वामबिरेण कालेन विन्ध्याचलं नेष्यामि ।’ राजाह—  
‘कथमधुना स्वल्पवलेन तत्सम्पद्यते ? ।’ गृध्रो वदति—  
‘देव ! सर्वं भविष्यति । यतो विजिगीषोरदीर्घसूत्रता  
विजयसिद्धेरवश्यम्भावि लक्षणम् । तत्सहसैव दुर्गाव-  
रोधः क्रियताम् ।’

प्रहितप्रणिधिना बकेनागत्य हिरण्यगर्भस्य तत्कथि-  
तम्—‘देव ! स्वल्पवल एवायं राजा चित्रवर्णो गृध्रस्य  
मन्त्रोपष्टम्भेन दुर्गाविरोधं करिष्यति ।’ राजाह—‘सर्वज्ञ !

किमधुना विधेयम् ?' । चक्रो ब्रूते—'स्वबले सारासार-  
विचारः क्रियताम् ।' तज्ज्ञात्वा सुवर्णवस्त्रादिकं यथाहं  
प्रसादप्रदानं क्रियताम् । यतः —

यः (१) काकिणीमप्यपथप्रपन्नां

समुद्धरे (२) निष्कसहस्रतुल्याम् ।

कालेषु कोटिष्वपि मुक्तहस्त-

स्तं राजसिंहं न जहाति लक्ष्मीः ॥ १२३ ॥

अन्यञ्च—ऋतौ विवाहे व्यसने रिपुक्षये

यशस्क्रे कर्मणि मित्रसङ्ग्रहे ।

प्रियासु नारीष्वधनेषु बान्धवे-

ष्वतिव्ययो नास्ति नराधिपाष्टसु ॥ १२४ ॥

यतः—मूर्खः स्वल्पव्ययत्रासात्सर्वनाशं करोति हि ।

कः सुधीः सन्त्यजेद्भाण्डं शुक्लस्यैवातिसाध्वसात् ॥ १२५ ॥

राजाह—'कथमिह समयेऽतिव्ययो युज्यते ?' उक्तञ्च—  
'आपदर्थे धनं रक्षेत्' इति । मन्त्री ब्रूते—'श्रीमतां कथमा-  
पदः ।' राजाह—'कदाचिच्चलिता लक्ष्मीः ।' मन्त्री ब्रूते—  
'सञ्चितापि विनश्यति' । तद्देव ! कार्पण्यं विमुच्य दान-  
मानाभ्यां स्वभटाः पुरस्क्रियन्ताम् । तथा चोक्तम्—

परस्परज्ञाः संहृष्टास्त्यक्तुं प्राणान्सुनिश्चिताः ।

कुलीनाः पूजिताः सम्यग्विजयन्ते द्विषद्वलम् ॥ १२६ ॥

अपरञ्च—सुभटाः शीलसम्पन्नाः संहताः कृतनिश्चयाः ।

अपि पञ्चशतं शूरा निध्नन्ति रिपुवाहिनीम् ॥ १२७ ॥

किञ्च—शिष्टैरप्यविशेषज्ञ उग्रञ्च कृतनाशकः ।

त्यज्यते किं पुनर्नान्यैर्यद्वाप्यात्ममरिर्नरः ॥ १२८ ॥

( १ ) काकिणीमपि=कपर्दिकामपि ( दुकड़े को भी ) । अपथ-  
प्रपन्नां=दुःस्थानपतिताम् । ( २ ) निष्कः ( अशर्फी ) ।

यतः—सत्यं शौर्यं दया त्यागो नृपस्यैते महागुणाः ।

एभिर्मुक्तो महीपालः प्राप्नोति खलु वाच्यताम् १२६

ईदृशि प्रस्तावेऽमात्यास्तावदवश्यमेव पुरस्कर्तव्याः ।

तथा चेत्कम्—

यो येन प्रतिबद्धः स्यात्सह तेनोदयी व्ययी ।

स विश्वतो नियोक्तव्यः प्राणेषु च धनेषु च ॥ १३० ॥

यतः—धूर्तः स्त्री वा शिशुर्यस्य मन्त्रिणः स्युर्महीपतेः ।

(१) अनीतिपवनक्षितः कार्याब्धौ स निमज्जति ॥ १३१ ॥

शृणु देव !

हर्षक्रोधौ समौ यस्य शास्त्रार्थं प्रत्ययस्तथा ।

नित्यं भृत्यानुपेक्षा च तस्य स्याद्धनदा धरा ॥ १३२ ॥

येषां राज्ञा सह स्यातामुच्चयाऽपचयौ ध्रुवम् ।

अमात्या इति तान्राजा नावमन्येत्कदाचन ॥ १३३ ॥

महीभुजो मदान्धस्य सङ्कीर्णस्येव दन्तिनः ।

स्खलतो हि (२) करालम्बः सुहृत्सचिवचेष्टितम् ॥ १३४ ॥

अथागत्य प्रणम्य मेघवर्णो ब्रूते—‘देव ! द्रष्टिप्रसादं गुरु । इदानीं विपक्षो दुर्गद्वारि वर्तते । तद्देवपादादेशाद्बहिर्निःसृत्य स्वविक्रमं दर्शयामि । तेन देवपादानामानृण्यमुपगच्छामि ।’ ‘चक्रो ब्रूते—‘मैवम् । यदि बहिर्निःसृत्य योद्धव्यं तदा दुर्गाश्रयणमेव निःप्रयोजनम् ।

अपरञ्च-विषमो हि यथा नक्रः सलिलान्निर्गतोऽवशः ।

वनाद्विनिर्गतः शूरः सिहोऽपि स्याच्छृगालवत् १३५

देव ! स्वयं गत्वा दृश्यताम् युद्धम् । यतः—

( १ ) अनीतिरेव पवनस्तेन क्षितः—प्रेरित इत्यर्थः ।

( २ ) करस्य आलम्बः करालम्बः—हस्तप्रहणमिति यावत् ।

पुरस्कृत्य बलं राजा योधयेदवलोकयन् ।  
 स्वामिनाधिष्ठितः श्वापि किंन सिंहायते ध्रुवम् ॥१३६॥  
 अथ ते सर्वे दुर्गद्वारं गत्वा महाहवं कृतवन्तः । अप-  
 रेद्युश्चित्रवर्णो राजा गृध्रमुवाच—‘तात ! स्वप्रतिज्ञातमधुना  
 निर्वाहय ।’ गृध्रो ब्रूते—‘देव ! शृणु तावत्—  
 अकालसहमत्यल्पं मूर्खव्यसनिनायकम् ।  
 अगुप्तं भीरुयोधं च दुर्गव्यसनमुच्यते ॥ १३७ ॥  
 तत्तावदत्र नास्ति—

उपजापश्चिरारोधोऽवस्कन्दस्तीव्रपौरुषम् ।  
 दुर्गस्य लङ्घनोपायाश्चत्वारः कथिता इमे ॥ १३८ ॥  
 अत्र यथाशक्ति क्रियते यत्नः । ( कर्णे कथयति )  
 एवमेव ।’ ततोऽनुदित एव भास्करे चतुर्ष्वपि दुर्गद्वारेषु  
 प्रवृत्ते युद्धे दुर्गाभ्यन्तरगृहेष्वेकदा काकैरग्निर्निक्षिप्तः ।  
 ततः ‘गृहीतं गृहीतं दुर्गम्’ इति कोलाहलं श्रुत्वा सर्वतः  
 प्रदीप्ताग्निमवलोक्य राजहंससैनिका दुर्गवासिनश्च सत्वरं  
 हृदं प्रविष्टाः । यतः—

सुमन्त्रितं सुविक्रान्तं सुयुद्धं सुपलायितम् ।  
 कार्यकाले यथाशक्ति कुर्यान्न तु विचारयेत् ॥१३९॥  
 राजहंसः स्वभावान्मन्दगतिः सारसद्वितीयश्च चित्र-  
 वर्णस्य सेनापतिना कुक्कुटेनागत्य वेष्टितः । हिरण्यगर्भः  
 सारसमाह—‘सारस सेनापते ! ममानुरोधाद्वात्मानं कथं  
 व्यावादयसि । त्वमधुना गन्तुं शक्तः । तद्गत्वा जलं  
 प्रविश्यात्मानं परिरक्ष । अस्मत्पुत्रं चूडामणिनामानं स-  
 र्वज्ञसम्मत्या राजानं करिष्यसि ।’ सारसो ब्रूते—‘देव ! न  
 वक्तव्यमेवं दुःसहं वचः । यावच्चन्द्रार्कौ दिवि तिष्ठत-  
 स्तावद्विजयतां देवः । अहं देव ! दुर्गाधिकारी । मन्मांसा-

सृग्विलिप्तेन द्वारवर्त्मना प्रविशतु शत्रुः । अपरञ्च-

दाता क्षमी गुणग्राही स्वामी दुःखेन लभ्यते ।

राजाह—'सत्यमेवैतत् । किन्तु—

शुचिर्दक्षोऽनुरक्तश्च जाने भृत्योऽपि दुर्लभः' ॥१४०॥

सारसो ब्रूते—शृणु देव !

यदि समरमपास्य नास्ति मृत्यो-

भयमिति युक्तमितोऽन्यतः प्रयातुम् ।

अथ मरणमवश्यमेव जन्तोः

किमिति मुधा मलिनं यशः क्रियेत ॥ १४१ ॥

अन्यञ्च-भवेऽस्मिन्पवनोद्भ्रान्तवीचिविभ्रमभङ्गुरे ।

जायते पुण्ययोगेन परार्थं जीवितव्ययः ॥ १४२ ॥

स्वाभ्यमात्यश्च राष्ट्रं च दुर्गं कोशो बलं सुहृत् ।

राज्याङ्गानि प्रकृतयः पौराणां श्रेणयोऽपि च ॥१४३॥

देव ! त्वं च स्वामी सर्वथा रक्षणीयः । यतः—

प्रकृतिः स्वामिनं त्यक्त्वा समृद्धापि न जीवति ।

अपि धन्वन्तरिवैद्यः किं करोति गतायुषि ॥१४४॥

अपरञ्च-नरेशे जीवलोकोऽयं (१)निमीलति निमीलति ।

उदेत्युदीयमाने च रवाविव सरोरुहम् ॥ १४५ ॥

अथ कुक्कुटेनागत्य राजहंसस्य शरीरे खरतरनखा-

घातः कृतः । तदा सत्वरमुपसृत्य सारसेन स्वदेहान्तरि-

तो राजा जले क्षिप्तः । अथ कुक्कुटैन्खप्रहारजर्जरीकृतेन

सारसेन कुक्कुटसेना बहुशो हताः । पश्चात्सारसोऽपि

पक्षिभिः समेत्य चञ्चुप्रहारेण विभिद्य व्यापादितः । अथ

चित्रवर्णो दुर्गं प्रविश्य दुर्गावस्थितं द्रव्यं ग्राहयित्वा

वन्दिभिर्जयशब्दैरानन्दितः स्वस्कन्धावारं जगाम ।

अथ राजपुत्रैरुक्तम्—‘तस्मिन् राजबले स पुण्यवान्सा-  
रस एव, येन स्वदेहत्यागेन स्वामी रक्षितः । उक्तं चैतत्-  
जनयन्ति सुतान्गावः सर्वा एव गवाकृतीन् ।

विषाणोल्लिखितस्कन्धं काचिदेव गवां पतिम् ॥१४६॥

विष्णुशर्मोवाच - ‘स तावद्विद्याधरीपरिवृतः स्वर्ग-  
सुखमनुभवतु महासत्त्वः । तथा चोक्तम्—

आहवेषु च ये शूराः स्वाम्यर्थं त्यक्तजीविताः ।

भर्तृभक्ताः कृतज्ञाश्च ते नराः स्वर्गगामिनः ॥ १४७ ॥

यत्र तत्र हतः शूरः शत्रुभिः परिवेष्टितः ।

अक्षयाँल्लभते लोकान्यदि क्लैब्यं न गच्छति ॥१४८॥

अपरमप्येवमस्तु—

विग्रहः करितुरङ्गपत्तिभिर्नो कदापि भवतां महीभुजाम् ।

जीतिमन्त्रपवनैः समाहताः संश्रयन्तु गिरिगह्वरं द्विषः ॥१४९॥

इति हितोपदेशे विग्रहो नाम तृतीयः कथासंज्ञग्रहः समाप्तः ।

## अथ सन्धिः ।

पुनः कथारम्भकाले राजपुत्रैरुक्तम्—‘आर्य ! विग्रहः  
श्रुतोऽस्माभिः । सन्धिरधुनाभिधीयताम् ।’ विष्णुशर्मणो-  
क्तम्—‘श्रूयताम्, सन्धिमपि कथयामि, यस्यायमाद्यः  
श्लोकः—

वृत्ते महति सङ्ग्रामे राज्ञोर्निहतसेनयोः ।

(१)स्थेयाभ्यां गृध्रचक्राभ्यां वाचासन्धिः कृतः क्षणात् ॥१॥

राजपुत्रा ऊचुः—‘कथमेतत् ? विष्णुशर्मा कथयति—

ततस्तेन राजहंसेनोक्तम्—‘केनास्मद्दुर्गे निक्षितोऽ-  
ग्निः ? किं (१)पारक्येण किं वास्मद्दुर्गवासिना केनापि

(१) स्थेयाभ्यां=मध्यस्थाभ्याम् । (२) पारक्येण=विपक्षिणा ।

विपक्षप्रयुक्तेन ? ।' चक्रो ब्रूते—'देव ! भवतो निष्कारण-  
बन्धुरसौ मेववर्णः सपरिवारो न दृश्यते, तन्मन्ये तस्यैव  
विचेष्टितमिदम् ।' राजा क्षणं विचिन्त्याह—'अस्ति ताव-  
देवं, मम दुर्दैवमेतत् । तथा चोक्तम्—

अपराधः स(१)दैवस्य न पुनर्मन्त्रिणामयम् ।

कार्यं सुचरितं कापि दैवयोगाद्भिनश्यति' ॥ २ ॥

मन्त्री ब्रूते—'उक्तमेवैतत् ।

विषमां हि दशां प्राप्य दैवं गर्हयते नरः ।

आत्मनः कर्मदोषांश्च नैव जानात्यपण्डितः ॥ ३ ॥

अपरञ्च—सुहृदां हितकामानां यो वाक्यं नाभिनन्दति ।

स कूर्म इव दुर्बुद्धिः काष्ठाद्ब्रूषो विनश्यति ॥४॥

अन्यञ्च—रक्षितव्यं सदा वाक्यं वाक्याद्भवति नाशनम् ।

हंसाभ्यां नीयमानस्य कूर्मस्य पतनं यथा ॥५॥

राजाह—'कथमेतत् ? ।' मन्त्री कथयति—

### कथा १

अस्ति मगधदेशे फुल्लोत्पलाभिधानं सरः । तत्र चिरं  
सङ्कटविकटनामानौ हंसौ निवसतः । तयोर्मिश्रं कम्बुग्री-  
वनामा कूर्मश्च प्रतिवसति । अथैकदा धीवरैरागत्य त-  
त्रोक्तम्—'यदत्रास्माभिरद्यो(२)षित्वा प्रातर्मत्स्यकूर्मादयो  
व्यापादयितव्याः ।' तदाकर्ण्य कूर्मो हंसावाह— सुहृदौ !  
श्रुतोऽयं धीवराऽऽलापः ? । अधुना किं मया कर्तव्यम् ? ।'  
हंसावाहतुः—'ज्ञायताम् , पुनस्तावत्प्रातर्यदुचितं तत्कर्त-  
व्यम् ।' कूर्मो ब्रूते—'मैवम् , यतो दृष्टव्यतिकरोऽहमत्र ।  
तथा चोक्तम्—

अनागतविधाता च प्रत्युत्पन्नमतिस्तथा ।  
 द्वावेतौ सुखमेधेते यद्भविष्यो विनश्यति ॥ ६ ॥  
 तावाहतुः—‘कथमेतत् ? ।’ कूर्मः कथयति—

### कथा २

पुराऽस्मिन्नेव सरस्येव विधेषु धीवरेषूपस्थितेषु मत्स्य-  
 त्रयेणालोचितम् । तत्राऽनागतविधाता नामैको मत्स्यः ।  
 तेनोक्तम्—‘अहं तावज्जलाशयान्तरं गच्छामि’ इत्युक्त्वा  
 हृदान्तरं गतः । अपरेण प्रत्युत्पन्नमतिनाम्ना मत्स्येनाभि-  
 हितम्—‘भविष्यदर्थे प्रमाणाभावात्कुत्र मया गन्तव्यम् ?,  
 तदुत्पन्ने यथाकार्यं तदनुष्ठेयम् । तथा चोक्तम्—

उत्पन्नामापदं यस्तु समाधत्ते स बुद्धिमान् ।

वणिजो भार्यया जारः प्रत्यक्षे (१)निहुतो यथा ॥ ७ ॥

यद्भविष्यः पृच्छति ‘कथमेतत् ? प्रत्युत्पन्नमतिः कथयति—

### कथा ३

पुरा विक्रमपुरे समुद्रदत्तो नाम वणिगस्ति । तस्य  
 रत्नप्रभा नाम गृहिणी स्वसेवकेन सह सदा रमते । अ-  
 थैकदा सा रत्नप्रभा तस्य सेवकस्य मुखे चुम्बनं ददती  
 समुद्रदत्तेनावलोकिता । ततः सा (२)बन्धकी सत्वरं भर्तुः  
 समीपं गत्वाह—‘नाथ ! एतस्य सेवकस्य महती (३)नि-  
 र्वृतिः । यतोऽयं चौरिकां कृत्वा कर्पूरं खादतीति मयाऽस्य  
 मुखमाघ्राय ज्ञातम् । तथा चोक्तम्—

आहारो द्विगुणः स्त्रीणां बुद्धिस्तासां चतुर्गुणा ।

षड्गुरो व्यवसायश्च कामश्चाष्टगुणः स्मृतः ॥ ८ ॥

( १ ) निहुतः=अपनीतः ( अलक्षित क्रिया ) । ( २ ) ब-  
 न्धकी=कुलटा । ( ३ ) निर्वृतिः=दुर्वृतिः ।

तच्छ्रुत्वा सेवकेनापि प्रकुप्योक्तम्—‘नाथ ! यस्य स्वामिनो गृहे एतादृशी भार्या तत्र सेवकेन कथंस्थात-  
व्यम् ? । यत्र च प्रतिक्षणं गृहिणी सेवकस्य मुखं जि-  
घ्रति ।’ ततोऽसावुत्थाय चलितः । सोऽधुना यत्नात्प्र-  
बोध्य धृतः । अतोऽहं ब्रवीमि—‘उत्पन्नामापदम्’ इत्या-  
दि । ततो यद्भविष्येणोक्तम्—

‘यदभावि न तद्भावि भावि चेन्न तदन्यथा ।

इति चिन्ताविषमोऽयमगदः(१)किं न पीयते’ ॥ ९ ॥

ततः प्रातर्जालेन बद्धः प्रत्युत्पन्नमतिमृतवदात्मानं सन्द-  
श्यं स्थितः । ततो जालादपसारितो यथाशक्त्युत्प्लुत्य  
गभीरं (२)नीरं प्रविष्टः । यद्भविष्यश्च धीवरैः प्राप्तो  
व्यापादितः । अतोऽहं ब्रवीमि—‘अनागतविधाता’  
इत्यादि ।

तद्यथाऽहमन्यद्गृहदं प्राप्नोमि तथा क्रियताम् । हंसा-  
वाहतुः—‘जलाशयान्तरे प्राप्ते तव कुशलम्, स्थले गच्छ  
तस्ते कोविधिः ? ।’ कूर्म आह—‘यथाऽहं भवद्भ्यां  
सहाऽऽकाशवर्त्मना यामि तथा विधीयताम् । हंसो ब्रूतः—  
‘कथमुपायः सम्भवति ? ।’ कच्छपो वदति—‘युवाभ्यां  
चञ्चुधृतं काष्ठ खण्डमेकं मया मुखेनावलम्ब्य गन्तव्यम् ।  
ततश्च युवयोः पक्षबलेन मयापि सुखेन गन्तव्यम् ।’ हंसो  
ब्रूतः—‘सम्भवत्येष उपायः । किन्तु—

उपायं चिन्तयन्प्राज्ञो ह्युपायमपि चिन्तयेत् ।

पश्यतो बकमुखस्य नकुलैर्भक्षिताः प्रजाः’ ॥ १० ॥

कूर्मः पृच्छति—‘कथमेतत् ? ।’ तौ कथयतः—

कथा ४

अस्त्युत्तरापथे गृध्रकूटनाग्निं पर्वते महान्पिप्पलवृ-  
क्षः । तत्रानेके बका निवसन्ति । तस्य वृक्षस्याधस्ताद्वि-  
वरे सर्पस्तिष्ठति । स च बकानां बालापत्यानि खादति ।  
अथ शोकार्तानां बकानां विलापं श्रुत्वा केनचिद्बकाना-  
भिहितम्—‘एवं कुरुत । यूयं मत्स्यानुपादाय नकुल-  
विवरादारभ्य सर्पविवरं यावत्पङ्क्तिरूपेण विकिरत ।  
ततस्तदाह्मरलुब्धैर्नकुलैरागत्य सर्पो द्रष्टव्यः, स्वभावद्वे-  
षाद्व्यापादयितव्यश्च ।’ तथानुष्ठिते तद्वृत्तम् ।

ततस्तत्र वृक्षे नकुलैर्बकशावकरावः श्रुतः पश्चात्तै-  
र्वृक्षमारुह्य बकशावकाः खादिताः । अत आवां ब्रूवः—  
‘उपायं चिन्तयन्’ इत्यादि ।

आवाभ्यां नीयमानं त्वामवलोक्य लोकैः किञ्चिद्बक्त-  
व्यमेव । तदाकर्ण्य यदि त्वमुत्तरं दास्यसि तदा त्वन्म-  
रणम् । तत्सर्वथाऽत्रैव स्थीयताम् ।’ कूर्मो वदति—‘कि-  
महमप्राज्ञः, नाहमुत्तरं दास्यामि न किमपि वक्तव्यम् ।’  
तथाऽनुष्ठिते तथाविधं कूर्ममालोक्य सर्वे गोरक्षकाः  
पश्चाद्भावन्ति वदन्ति च—अहो महदेवाश्चर्यं ! पक्षिभ्यां  
कूर्मो नीयते । कश्चिद्बदति—‘यद्ययं कूर्मः पतति तदाऽत्रैव  
पक्त्वा खादितव्यः ।’ कश्चिद्बदति—‘सरसस्तीरे दग्ध्वा  
खादितव्योऽम् ।’ कश्चिद्बदति—‘गृहं नीत्वा भक्षणीयः’  
इति । तद्वचनं श्रुत्वा स कूर्मः कोपाविष्टो विस्मृत-  
पूर्वसंस्कारः प्राह—‘गुष्माभिर्भस्म भक्षितव्यम् ।’ इति  
वदन्नेव पतितस्तैर्व्यापादितश्च । अतोऽहं ब्रवीमि—  
‘सुहृदां हितकामानाम्’ इत्यादि ।

अथ प्रणिधिर्बकस्तत्रागत्योवाच—देव ! प्रागेव मया

निगदितम् । दुर्गशोधनं हि प्रतिक्षणं कर्तव्यमिति । तच्च युष्माभिर्न कृतं तदनवधानस्य फलमनुभूतम् । दुर्गदाहो मेघवर्णेन वायसेन गृध्रप्रयुक्तेन कृतः ।' राजानिःश्वस्याह—

प्रणयादुपकाराद्वा यो विश्वसित शत्रुषु ।-

स सुप्त इव वृक्षाग्रात्पतितः प्रतिबुध्यते' ॥ ११ ॥

प्रणिधिरुवाच—'इतो दुर्गदाहं विधाय यदा गतो मेघवर्णस्तदा चित्रवर्णेन प्रसादितेनोक्तम्—'अयं मेघवर्णोऽत्र कर्पूरद्वीपराज्येऽभिषिच्यताम् । तथा चोक्तम्—

कृतकृत्यस्य भृत्यस्य कृतं नैव प्रणाशयेत् ।

फलेन मनसा वाचा द्रष्टया चैनं प्रहर्षयेत् ॥ १२ ॥

चक्रवाको ब्रूते—देव ! श्रुतं यत् प्राणिधिः कथयति ? राजोवाच—ततस्ततः ? ।' प्रणिधिरुवाच—ततः प्रधानमन्त्रिणा गृध्रेणाभिहितम्—'देव ! नेदमुचितं प्रसादान्तरं किमपि क्रियताम् । यतः—

अविचारयतो युक्तिकथनं तुषखण्डनम् ।

नीचेषूपकृतं राजन्वालुकास्विव मूत्रितम् ॥ १३ ॥

महतामास्पदे नीचः कदापि न कर्तव्यः । तथा चोक्तम्—

नीचः (१)श्लाघ्यपदं प्राप्य स्वामिनं हन्तुमिच्छति ।

मूषिको व्याघ्रतां प्राप्य मुनिं हन्तुं गतो यथा' ॥१४॥

चित्रवर्णः पृच्छति—कथमेतत् ? ।' मन्त्री कथयति—

कथा ५

अस्ति गौतमस्य महर्षेस्तपोवने महातपा नाम मुनिः । तत्र तेन मुनिना काकेन नीयमाना मूषिकशावको द्रष्टः । ततः स्वभावदयात्मना तेन मुनिना नीवारकणैः संव-

( १ ) श्लाघ्यं च तत् पदञ्च श्लाघ्यपदम् , उन्नतस्थानमित्यर्थः ।

धितः । ततो बिडालस्तं मूषिकं खादितुमुपधावति । त-  
मवलोक्य मूषिकस्तस्य मुनेः क्रोडे प्रविवेश । ततो मुनि-  
नोक्तम्—‘मूषिक ! त्वं मार्जारो भव ।’ ततः स बिडालः  
कुक्कुरं दृष्ट्वा पलायते । ततो मुनिनोक्तम्—‘कुक्कुराद्वि-  
भेषि ? त्वमेव कुक्कुरो भव ।’ स च कुक्कुरो व्याघ्राद्वि-  
भेति । ततस्तेन मुनिना कुक्कुरो व्याघ्रः कृतः । अथ तं  
व्याघ्रं मुनिर्मूषिकोऽयमिति पश्यति । अथ तं मुनिं व्याघ्रं  
च दृष्ट्वा सर्वे वदन्ति—‘अनेन मुनिना मूषिको व्याघ्रतां नी-  
तः ।’ एतच्छ्रुत्वा स व्याघ्रोऽचिन्तयत्—‘यावदनेन मुनि-  
ना स्थीयते तावदिदं मे(१) स्वरूपाख्यानमकीर्तिकरं न  
पलायिष्यते’ । इत्यालोच्य मूषिकस्तं मुनिं हन्तुं गतः ।  
ततो मुनिना तज्ज्ञात्वा ‘पुनर्मूषिको भव’ इत्युक्त्वा  
मूषिक एव कृतः । अतोऽहं ब्रवीमि—‘नीचः श्लाघ्यपदम्’  
इत्यादि । अपरञ्च—सुकरमिदमिति न मन्तव्यम् । शृणु-  
भक्षयित्वा बहून्मत्स्यानुत्तमाधममध्यमान् ।

अतिलोभाद्वकः पश्चान्मृतः (२) कर्कटकग्रहात् ॥१४॥  
चित्रवर्णः पृच्छति—‘कथमेतत् ?’ मन्त्री कथयति—

### कथा ६

अस्ति मालवदेशे पद्मगर्भनामधेयं सरः । तत्रैको वृ-  
द्धो बकः सामर्थ्यहीन उद्विग्नमिवात्मानं दर्शयित्वा स्थि-  
तः । स च केनचित्कुलीरेण द्रष्टुः पृष्टश्च—‘किमिति भवान-  
नत्राहारत्यागेन तिष्ठति ? ।’ बकेनोक्तम्—‘मत्स्या मम

( १ ) स्वरूपाख्यानम्=मत्स्वरूपबोधकं कथनम् । अकीर्ति-  
करम् = अयशास्करम् । ( २ ) कर्कटकग्रहात् = कुलीरग्रहणात् ,  
‘स्यात् कुलीरः कर्कटकः’ इत्यमरः ( केकड़े को पकड़ने से ) ।

जीवनहेतवः । ते (१)कैवर्तैरागत्य व्यापादयितव्या इति वार्ता नगरोपान्ते मया श्रुता । अतो (२)वर्तनाऽभावादेवाऽऽस्मन्मरणमुपस्थितमिति ज्ञात्वाऽऽहारेऽप्यनादरः कृतः । ततो मत्स्यैरालोचितम्—‘इह समये तावद् (३)उपकारक एवायं लक्ष्यते, तद्यमेव (४)यथाकर्तव्यं पृच्छ्यताम् । तथा चोक्तम्—

उपकर्त्राऽरिणा सन्धिर्न मित्रेणाऽपकारिणा

उपकाराऽपकारौ हि लक्ष्यं लक्षणमेतयोः ॥ १५ ॥

मत्स्या ऊचुः—‘भो बक ! कोऽत्र रक्षणोपायः ?’ बको ब्रूते—‘अस्ति रक्षणोपायो जलाशयान्तराश्रयणम् । तत्राहमेकैकशो युष्मान्नयामि ।’ मत्स्या आहुः—‘एवमस्तु ।’ ततोऽसौ बकस्तान्मत्स्यानेकैकशो नीत्वा खादति । अनन्तरं कुलीरस्तमुवाच—‘भो बक ! मामपि तत्र नय ।’ ततो बकोऽयपूर्वकुलीरमांसार्थी सादरं तं नीत्वा स्थले धृतवान् । कुलीरोऽपि मत्स्यकण्टकाकीर्णं तत्स्थलमालोक्याऽचिन्तयत्—‘हा’ हतोऽस्मि मन्दभाग्यः । भवतु । इदानीं समयोचितं व्यवहरिष्यामि’ इत्यालोच्य कुलीरस्तस्य ग्रीवां चिच्छेद् । स बकः पञ्चत्वं गतः । अतोऽहं ब्रवीमि—‘भक्षयित्वा बहून्मत्स्यान्’ इत्यादि ।

ततश्चित्रवर्णोऽवदत्—‘शृणु तावन्मन्त्रिन् ! मयैतदाऽऽलोचितमस्मि = अत्रावस्थितेन मेघवर्णेन राज्ञा यावन्ति वस्तूनि कर्पूरद्वीपस्योत्तमानि तावन्त्यस्माकमुपनेतव्यानि । तेनास्माभिर्महासुखेन विन्ध्याचले स्थातव्यम् ।’ दूरदर्शी विहस्याह—‘देव !

(१) कैवर्तैः=धीवरैः । (२) वर्तनाभावात्=जीविकाविच्छेदात् ।

(३) उपकारकः=सहायकः । (४) यथाकर्तव्यं=समयोचितं करणीयम् ।

अनागतवतीं चिन्तां कृत्वा यस्तु प्रहृष्यति ।

स तिरस्कारमाप्नोति भग्नभाण्डो द्विजो यथा' ॥१६॥

राजाह—कथमेतत् ?' मन्त्री कथयति—

कथा ७

अस्ति देवीकोट्टनाम्नि नगरे देवशर्मा नाम ब्राह्मणः ।  
तेन (१)महाविषुवत्सङ्क्रान्त्यां सक्तुपूर्णं(२)शराव एकः  
प्राप्तः । तमादायाऽसौ कुम्भकारस्य भाण्डपूर्णमण्डपैकदेशे  
रौद्रेणाकुलितः सुप्तः । ततः सक्तुरक्षार्थं दण्डमेकमादाया-  
ऽचिन्तयत्—'यद्यहं सक्तुशरावं विक्रीय दश (३)कपर्दका-  
न्प्राप्स्यामि तदाऽत्रैव तैः कपर्दकैर्घटशरावादिकमुपक्रीय  
(४)अनेकधा वृद्धैस्तद्धनः पुनः पुनः पूगवस्त्रादिकमुपक्रीय  
लक्षसङ्ख्यानि धनानि कृत्वा विवाहचतुष्टयं करिष्यामि ।  
अनन्तरं तासु सपत्नीषु रूपयौवनवती तस्यामधिक-  
नुरागं करिष्यामि । सपत्न्यो यदा ब्रह्मं करिष्यन्ति तदा  
कोपाकुलोऽहं तां लगुडेन ताडयिष्यामि' इत्यभिधाय  
लगुडः क्षिप्तः । तेन सक्तुशरावश्चूर्णितो भाण्डानि च  
बहूनि भग्नानि । ततस्तेन शब्देनागतेन कुम्भकारेण तथा-  
विधानि भाण्डान्यवलोक्य ब्राह्मणस्तिरस्कृता, मण्डपा-  
द्वहिष्कृतश्च । अतोऽहं ब्रवीमि—'अनागतवतीं चिन्ताम्'  
इत्यादि ।

ततो राजा रहसि गृध्रमुवाच—तात ! यथा कर्तव्यं  
तथोपदिश ?' । गृध्रो ब्रूते—

( १ ) महाविषुवत्सङ्क्रान्त्यां = मेषार्कप्रयुक्तपुण्याहे, ( सतुआ  
संक्रान्ति, जूझशीतल दिनमें ) । ( २ ) शरावः = वर्धमानकः,  
( शर्वा, कसोरा ) । ( ३ ) कपर्दकान् = काकिणीः, ( दुकड़ा ) ।  
( ४ ) अनेकधा = पुनः पुनः—क्रयविक्रयादिव्यवहारेण ।

‘मदोद्धत्तस्य नृपतेः सङ्कीर्णस्येव दन्तिनः ।

गच्छन्त्युन्मार्गयातस्य नेतारः खलु वाच्यताम्’ ॥१७॥

शृणु देव ! किमस्माभिर्बलदर्पाद्दुर्गं भग्नम् ? उत तव प्रतापाधिष्ठितेनोपायेन ?’ राजाह—‘भवतामुपायेन ।’ गृध्रो ब्रूते—‘यद्यस्मद्भचनं क्रियते तदा स्वदेशे गम्यताम् । अन्यथा वर्षाकाले प्राप्ते पुनर्विग्रहे सत्यस्माकं (१)परभूमिष्ठानां स्वदेशगमनमपि दुर्लभं भविष्यति । सुखशोभाथं (२)सन्धाय गम्यताम् । दुर्गं भग्नं, कीर्तिश्च लब्धव । मम सम्मतं तावदेतत् यतः—

यो हि धर्मं पुरस्कृत्य हित्वा भर्तुः प्रियाऽप्रिये ।

अप्रियाण्याह तथ्यानि तेन राजा सहायवान् ॥१८॥

अन्यच्च—सुहृद्बलं तथाराज्यमात्मानं कीर्तिमेव च ।

युधि सन्देहदोलास्थं को हि कुर्या(३)दबालिशः १९

अपरञ्च—सन्धिमिच्छेत्समेनापि सन्दिग्धो विजयो युधि ।

सुन्दोपसुन्दावन्योन्यं नष्टौ तुल्यबलौ न किम्’ ॥२०॥

राजोवाच—कथमेतत् ? मन्त्री कथयति—

### कथा ८

पुरा दैत्यौ महोदारौ सुन्दोपसुन्दनामानौ महता क्लेशेन त्रैलोक्यकामनया चिराच्चन्द्रशेखरमाराधितवन्तौ । ततस्तयोर्भगवान्परितुष्टः ‘वरं (४)वरयतम्’ इत्युवाच । अनन्तरं तयोः समधिष्ठितया सरस्वत्या तावन्यद्वक्तृकामावन्यदभिहितवन्तौ । यद्यावयोर्भगवान्परितुष्टस्तदा स्वप्रियां पार्वतीं परमेश्वरो ददातु । अथ भगवता क्रुद्धेन

( १ ) परभूमिष्ठानां=शत्रुदेशस्थितानाम् ( २ ) सन्धाय = सन्धि कृत्वा । ( ३ ) अबालिशः=विद्वान् । ( ४ ) वरयतं=याचेथाम् ।

वरदानस्यावश्यकतया विचारमूढयोः पार्वती प्रदत्ता । ततस्तस्या रूपलावण्यलुब्धाभ्यां मनसोत्सुकाभ्यां पाप-  
तिमिराभ्यां ममेत्यन्योन्यकलहायमानाभ्यां 'प्रमाणपुरुषः  
कश्चित्पृच्छयतामि'ति मतौ कृतायां स एव भट्टारकी वृ-  
द्धद्विजरूपः समागत्य तत्रोपस्थितः । अनन्तरम् 'भावा-  
भ्यामियं स्वबललब्धा, कस्येयमावयोर्भवति' इति ब्राह्म-  
णमपृच्छताम् । ब्राह्मणो ब्रूते—

‘वर्णश्रेष्ठो द्विजः पूज्यः क्षत्रियो बलवानपि ।

धनधान्याधिको वैश्यः शूद्रस्तु द्विजसेवया ॥ २१ ॥

तद्युवां क्षत्रधर्मानुगौ । युद्ध एव युवयोर्नियमः ।’ इ-  
त्यभिहिते सति ‘साधूक्तमनेन’ इति कृत्वाऽन्योन्यतुल्य-  
वीर्यौ समकालमन्योन्यघातेन विनाशमुपगतौ । अतोऽहं  
ब्रवीमि—‘सन्धिमिच्छेत्समेनापि’ इत्यादि ।

राजाह—‘प्रागेव किं नोक्तं भवद्भिः ? ।’ मन्त्री ब्रूते—  
‘मद्वचनं किमवसानपर्यन्तं श्रुतं भवद्भिः, तदापि मम  
सम्पत्त्या नायं विग्रहारम्भः । यतः—साधुगुणयुक्तोऽयं  
हिरण्यगर्भो न विग्राह्यः । तथा चोक्तम्—

सत्यार्यो धार्मिकोऽनार्यो भ्रातृसङ्घातवान्बाली ।

अनेकयुद्धविजयी सन्धेयाः सप्त कीर्तिताः ॥ २२ ॥

सत्योऽनुपालयेत्सत्यं सन्धितो नैति विक्रियाम् ।

प्राणबाधेऽपि सुव्यक्तमार्यो नायात्यनार्यताम् ॥ २३ ॥

धार्मिकस्याभियुक्तस्य सर्व एव हि युध्यते ।

प्रजानुरागाद्धर्माच्च दुःखोच्छेद्यो हि धार्मिकः ॥ २४ ॥

सन्धिः कार्योऽप्यनार्येण विनाशे समुपस्थिते ।

विना तस्याश्रयेणार्यो न कुर्यात्कालयापनम् ॥ २५ ॥

संहतत्वाद्यथा वेणुर्निविडैः कण्टकैर्वृतः ।

न शक्यते समुच्छेत्तुं भ्रातृसङ्घातवांस्तथा ॥ २६ ॥

बलिना सह योद्धव्यमिति नास्ति निदर्शनम् ।

प्रतिघातं न हि घनः कदाचिदुपसर्पति ॥ २७ ॥

जमदग्नेः सुतस्येव सर्वः सर्वत्र सर्वदा ।

अनेकयुद्धजयिनः प्रतापादेव भुज्यते ॥ २८ ॥

अनेकयुद्धविजयी सन्धानं यस्य गच्छति ।

तत्प्रतापेन तस्याऽशु वशमायन्ति शत्रवः ॥ २९ ॥

तत्र तावद्बहुभिर्गुणैरुपेतः सन्धेयोऽयं राजा । चक्र-  
वाकोऽवदत्-‘प्रणिधे ! सर्वमवगतम् । व्रज । गत्वा पुन-  
रागमिष्यसि ।’

अथ राजा चक्रवाकं पृष्ठवान्—‘मन्त्रिन् ! असन्धेयाः  
कति ! ताञ्छ्रोतुमिच्छामि । ‘मन्त्री ब्रूते—‘देव ! कथ-  
यामि । शृणु—

बालो वृद्धो दीर्घरोगी तथा ज्ञातिबहिष्कृतः ।

भीरुको भीरुजनको लुब्धो लुब्धजनस्तथा ॥ ३० ॥

विरक्तप्रकृतिश्चैव विषयेष्वतिसक्तिमान् ।

अनेकचित्तमन्त्रस्तु देवब्राह्मणनिन्दकः ॥ ३१ ॥

दैवोपहतकश्चैव तथा(?)दैवपरायणः ।

दुर्भिक्षव्यसनोपेतो बलव्यसनसङ्कुलः ॥ ३२ ॥

अदेशस्थो बहुरिपुर्युक्तः कालेन यश्च न ।

सत्यधर्मव्यपेतश्च विंशतिः पुरुषा अमी ॥ ३३ ॥

एतैः सन्धिं न कुर्वीत विगृह्णीयात्तु केवलम् ।

एते विगृह्यमाणा हि क्षिप्रं यान्ति रिपोर्वशम् ॥ ३४ ॥

बालस्याल्पप्रभावत्वान्न लोको योद्बुधमिच्छति ।

युद्धायुद्धफलं यस्माज्ज्ञातुं शक्तो न बालिशः ॥ ३५ ॥

उत्साहशक्तिहीनत्वाद्बुद्धो दीर्घामयस्तथा ।

स्वैरेव परिभूयेते द्वावप्येतावसंशयम् ॥ ३६ ॥

सुखोच्छेद्यो हि भवति सर्वज्ञातिबहिष्कृतः ।  
 त एवैनं विनिघ्नन्ति ज्ञातयस्त्वात्मसात्कृताः ॥ ३७ ॥  
 भीरुर्युद्धपरित्यागात्स्वयमेव प्रणश्यति ।  
 तथैव भीरुपुरुषः सङ्ग्रामे तैर्विमुच्यते ॥ ३८ ॥  
 लुब्धस्यासंविभागित्वान्न युध्यन्तेऽनुयायिनः ।  
 लुब्धानुजीवीतैरेव दानभिन्नैर्निहन्यते ॥ ३९ ॥  
 सन्त्यज्यते प्रकृतिभिर्विरक्तप्रकृतिर्युधि ।  
 सुखाभियोज्यो भवति विषयेष्वतिसक्तिमान् ॥ ४० ॥  
 अनेकचित्तमन्त्रस्तु भेद्यो भवति मन्त्रिणाम् ।  
 अनवस्थितचित्तत्वात्कार्यतः स उपेक्ष्यते ॥ ४१ ॥  
 सदा धर्मबलीयस्त्वादुदेवब्राह्मणनिन्दकः ।  
 विशीर्यते स्वयं ह्येष दैवोपहतकस्तथा ॥ ४२ ॥  
 सम्पत्तेश्च विपत्तेश्च दैवमेव हि कारणम् ।  
 इति दैवपरो ध्यायन्नात्मानमपि चेष्टयेत् ॥ ४३ ॥  
 दुर्भिक्षव्यसनी चैव स्वयमेव विषीदति ।  
 बलव्यसनयुक्तस्य योद्धुं शक्तिर्न जायते ॥ ४४ ॥  
 अदेशस्थो हि रिपुणा स्वल्पकेनापि हन्यते ।  
 ग्राहोऽल्पीयानपि जले गजेन्द्रमपि कर्षति ॥ ४५ ॥  
 बहुशत्रुस्तु सन्त्रस्तः श्येनमध्ये कपोतवत् ।  
 येनैव गच्छति पथा तेनैवाशु विपद्यते ॥ ४६ ॥  
 अकालयुक्तसैन्यस्तु हन्यते कालयोधिना ।  
 कौशिकेन हतज्योतिर्निशीथ इव वायसः ॥ ४७ ॥  
 सत्यधर्मव्यपेतेन सन्दध्यान्न कदाचन ।  
 सन्धितोऽप्यसाधुत्वादचिराद्याति विक्रियाम् ॥ ४८ ॥  
 अपरमपि कथयामि—सन्धि-विग्रह-याना-ऽसन-  
 संश्रय-द्वैधीभावाः षाड्गुण्यम् । कर्मणामारम्भोपायः,

पुरुषद्रव्यसम्पत्, देशकालविभागः, विनिपातप्रतीकारः, कार्यसिद्धिश्च पञ्चाङ्गो मन्त्रः । सामदानभेददण्डाश्रित्वारः उपायाः । उत्साहशक्तिर्मन्त्रशक्तिः प्रभुशक्तिश्चेति शक्तित्रयम् । एतत्सर्वमालोच्य नित्यं विजिगीषवो भवन्ति महान्तः ।

या हि प्राणपरित्यागमूल्येनापि न लभ्यते ।

सा श्रीर्नीतिविदं पश्य चञ्चलापि प्रधावति ॥ ४६ ॥

तथा चोक्तम्—

वित्तं यदा यस्य समं विभक्तं

गूढश्चरः सन्निभृतश्च मन्त्रः ।

न चाप्रियं प्राणिषु यो ब्रवीति

स सागरान्तां पृथिवीं प्रशास्ति ॥ ५० ॥

किन्तु यद्यपि महामन्त्रिणा गृध्रेण सन्धानमुपन्यस्तं तथापि तेन राज्ञा सम्प्रति भूतजयदर्पान्न मन्तव्यम् । देव ! तदेवं क्रियताम्— सिंहलद्वीपस्य महाबलो नाम सारसो राजाऽस्मन्मित्रं जम्बुद्वीपे कोपं जनयतु । यतः—

सुगुप्तिमाधाय सुसंहतेन बलेन वीरो विचरन्नरातिम् ।

सन्तापयेद्येन समं सुतप्तस्तप्तेन सन्धानमुपैति तप्तः ॥ ५१ ॥

राज्ञा 'एवमस्तु' इति निगद्य विचित्रनामा बकः सुगुप्तलेखं दत्त्वा सिंहलद्वीपं प्रहितः ।

अथ प्रणिधिरागत्योवाच—'देव ! श्रूयतां तत्रत्यप्रस्तावः । एवं तत्र गृध्रेणोक्तम्—'देव ! यन्मेघवर्णस्तत्र चिरमुषितः स वेत्ति किं सन्धेयगुणयुक्तो हिरण्यगर्भो न वा ? इति । ततोऽसौ राज्ञा समाहूय पृष्टः—'वायस ! कीदृशोऽसौ हिरण्यगर्भः ? चक्रवाको मन्त्री वा कीदृशः ? वायस उवाच—'देव ! हिरण्यगर्भो राजा युधिष्ठिरसमो

महाशयः । चक्रवाकसमो मन्त्री न काप्यवलोक्ष्यते ।' राजाह—'यद्येवं तदा कथमसौ त्वया वञ्चितः ?' विहस्य मेघवर्णः प्राह—'देव !

विश्वासप्रतिपन्नानां वञ्चने का विदग्धता ?।

अङ्कमारुह्य सुप्तं हि हत्वा किं नाम पौरुषम् ॥ ५२ ॥

शृणु देव ! तेन मन्त्रिणाऽहं प्रथमदर्शने एव ज्ञातः ।

किन्तु महाशयोऽसौ राजा, तेन मया (१)विप्रलब्धः ।  
तथा चोक्तम्—

आत्मौपम्येन यो वेत्ति दुर्जनं सत्यवादिनम् ।

स तथा वञ्च्यते धूर्तैर्ब्राह्मणश्छागतो यथा' ॥ ५३ ॥

राजोवाच—'कथमेतत् ?' मेघवर्णः कथयति—

### कथा ९

अस्ति गौतमस्यारण्ये प्रस्तुतयज्ञः कश्चिद्ब्राह्मणः ।  
स च यज्ञार्थं ग्रामान्तराच्छागमुपक्रीय स्कन्धे कृत्वा ग-  
च्छन्धूर्तत्रयेणाऽवलोकितः । ततस्ते धूर्ता—'यद्येषच्छागः-  
केनाप्युपायेन लभ्यते तदा (२)मतिप्रकर्षो भवतीति समा-  
लोच्य वृक्षत्रयतले क्रोशान्तरेण तस्य ब्राह्मणस्यागमनं प्र-  
तीक्ष्य पथि स्थिताः । तत्रैकेन धूर्तेन गच्छन्स ब्राह्मणो  
ऽभिहितः—'भो ब्रह्मण ! किमिति कुक्कुरः स्कन्धेनोह्यते ।'  
त्रिप्रेणोक्तम्—नायं श्वा, किन्तु यज्ञच्छागः ।' अथानन्तर-  
स्थितेनान्येन धूर्तेन तथैवोक्तम् । तदाकर्ण्य ब्राह्मणश्छागं  
भूमौ निधाय मुहुर्निरीक्ष्य पुनः स्कन्धे कृत्वा (३)दोलाय-  
मानमतिश्चलितः । यतः—

( १ ) विप्रलब्धः = वञ्चितः । ( २ ) मतिप्रकर्षः = बुद्धि-  
कौशलम् । ( ३ ) दोलायमानमतिः = संशयाक्रान्तचित्तः ।

मतिर्दोलायते सत्यं सतामपि खलोक्तिभिः ।

ताभिर्विश्वासितश्चासौ म्रियते चित्रकर्णवत् ॥५४॥  
राजाह—‘कथमेतत् ?’ स कथयति—

### कथा १०

अस्ति कस्मिंश्चिद्वनोद्देशे मदोत्कटो नाम सिंहः ।  
तस्य सेवकास्त्रयः काको व्याघ्रो जम्बुकश्च । अथ तैर्भ्र-  
मद्भिः कश्चिदुग्रो द्रष्टः, पृष्टश्च—‘कुतो भवानागतः, (१)सा-  
र्याद्भ्रष्टः?’ स चात्मवृत्तान्तमकथयत् । ततस्तैर्नीत्वा सिं-  
हायाऽसौ समर्पितः । तेनाऽभयवाचं दत्त्वा ‘चित्रकर्ण’  
इति नाम कृत्वा स्थापितः । अथ कदाचित्सिंहस्य शरीर-  
वैकल्याद्भूरिवृष्टिकारणाच्चाहारमलभमानास्ते व्यग्रा ब-  
भूवुः । ततस्तैरालोचितम्—‘चित्रकर्णमेव यथा स्वामी  
व्यापादयति तथानुष्ठीयताम् । किमनेन (२)कण्टकभुजा?’  
व्याघ्र उवाच—‘स्वामिनाऽभयवाचं दत्त्वाऽनुगृहीतः, तत्क-  
थमेवं सम्भवति ?’ काको ब्रूते—‘इह समये परिक्षोणः  
स्वामी पापमपि करिष्यति । यतः—

त्यजेत्क्षुधार्ता महिला स्वपुत्रं

खादेत्क्षुधार्ता भुजगी स्वमण्डम् ।

बुभुक्षितः किं न करोति पापं

क्षीणा नरा निष्करुणा भवन्ति ॥ ५५ ॥

अन्यच्च-मत्तः प्रमत्तश्चोन्मत्तः श्रान्तः क्रुद्धो बुभुक्षितः ।

लुब्धो भीरुस्स्वरायुक्तः कामुकश्च न धर्मवित् ५६  
इति सञ्चिन्त्य सर्वे सिंहान्तिकं जग्मुः । सिंहने-

( १ ) सार्थात् = वणिकसमूहात् । ( २ ) कण्टकभुजा ॥ कण्ट-  
कभोजिना ( उष्ट्रेण किमस्मार्कं प्रयोजनमिति भावः ) ।

क्तम्—आहारार्थं किञ्चित्प्राप्तम् ?। तैरुक्तम्—‘यत्नादपि न प्राप्तं किञ्चित् ।’ सिंहेनोक्तम्—‘कोऽधुना जीवनोपायः ?। काको वदति—देव ! स्वाधीनाहारपरित्यागात्सर्वनाशोऽयमुपस्थितः ?।’ सिंहेनोक्तम्—‘अत्राहारः कः स्वाधीनः ?। काकः ( कर्णं कथयति )—‘चित्रकर्णः’ इति । सिंहे भूमिं स्पृष्ट्वा कर्णौ स्पृशति । अत्रवीच्य-अभयवाचं दत्त्वा धृतोऽयमस्माभिः, तत्कथमेवं सम्भवति । तथा च-न भूप्रदानं न सुवर्णदानं न गोप्रदानं न तथान्नदानम् । यथा वदन्तीह महाप्रदानं सर्वेषु दानेष्वभयप्रदानम् ॥५७॥ अन्यच्च-सर्वकामसमृद्धस्य अश्वमेधस्य यत्फलम् ।

तत्फलं लभते सम्यग्रक्षिते शरणागते ॥ ५८ ॥

काको ब्रूते—‘नासौ स्वामिना व्यापादयितव्यः । किन्त्वस्माभिरेव तथा कर्तव्यं यथाऽसौ स्वदेहदानमङ्गीकरोति । सिंहः तद्धत्वा तूष्णीं स्थितः । ततोऽसौ लब्धावकाशः (१)कूटं कृत्वा सर्वानाऽऽदाय सिंहांतिकं गतः । अथ काकेनोक्तम्—‘देव ! यत्नादप्याहारो न प्राप्तः । अनेकापवासखिन्नः स्वामी, तदिदानीं मदीयमांसमुपभुज्यताम् । यतः—

स्वामिमूला भवन्त्येव सर्वाः प्रकृतयः खलु ।

समूलेष्वपि वृक्षेषु प्रयत्नः सफलो नृणाम् ॥ ५९ ॥

सिंहेनोक्तम्—‘वरं प्राणपरित्यागः । न पुनरीदृशे कर्मणि प्रवृत्तिः ।’ जम्बुकेनापि तथोक्तम् । ततः सिंहेनोक्तम्—‘मैवम् ।’ अथ व्याघ्रेणोक्तम्—‘मद्देहेन जीवतु स्वामी ।’ सिंहेनोक्तम्—‘न कदाचिरेवमुचितम् ।’ अथ चित्रकर्णोऽपि जातविश्वासस्तथैवात्मदानमाह । ततः

( १ ) कूटं कृत्वा = कपटं विधाय । ( षडयन्त्र करके )

तद्वचनात्तेन व्याघ्रेणाऽसौ कुक्षिं विदार्य व्यापादितः सर्षे-  
र्भक्षितः । अतोऽहं ब्रवीमि—‘मतिर्दोलायते सत्यम्’  
इत्यादि ।

ततस्तृतीयधूर्तवचनं श्रुत्वा स्वमतिभ्रमं निश्चित्य  
छागं त्यक्त्वा ब्राह्मणः स्नात्वा गृहं ययौ । स छागस्तौ  
धूर्तैर्नीत्वा भक्षितः । अतोऽहं ब्रवीमि—‘आत्मौपम्येन  
यो वेत्ति’ इत्यादि ।

राजाह—‘मेघवर्ण ! कथं शत्रुमध्ये त्वया चिरमुषि-  
तम् ? । कथं वा तेषामनुनयः कृतः ! ।’ मेघवर्ण, उवाच—  
‘देव ! स्वामिकार्यार्थिना स्वप्रयोजनवशाद्वा किं न क्रि-  
यते । पश्य—

लोको वहति किं राजन्न मूर्ध्ना(१)दग्धुमिन्धनम् ।

क्षालयन्नपि वृक्षाङ्घ्रिं नदीवेगः (२)निकृन्तति ॥६०॥

तथा चोक्तम्—

स्कन्धेनापि वहेच्छत्रून्कार्यमासाद्य बुद्धिमान् ।

यथा वृद्धेन सर्पेण मण्डूका विनिपापिताः ॥ ६१ ॥

राजाह—‘कथमेतत् ? ।’ मेघवर्णः कथयति—

### कथा ११

अस्ति जीर्णोद्याने मन्दविषो नाम सर्पः । सोऽतिजी-  
र्णतयाऽऽहारमप्यन्वेष्टुमक्षमः सरस्तीरे पतित्वा स्थितः  
ततो दूरादेव केनचिन्मण्डूकेन द्रष्टः । पृष्टश्च—‘किमिति  
त्वमाहारं नान्विष्यसि ? ।’ सर्पोऽवदत्—‘गच्छ भद्र ! मम  
मन्दभाग्यस्य प्रश्नेन किम् ? ।’ ततः सञ्जातकौतुकः स च  
भेकः ‘सर्वथा कथ्यताम्’ इत्याह । सर्पोऽप्याह—‘भद्र !

( १ ) दग्धुं=प्रज्वालयितुम् । इन्धनं=काष्ठम् । ( २ ) निकृ-  
न्तति—कर्तयति, उन्मूलयति वा ।

ब्रह्मपुरवासिनः श्रोत्रियस्य कौण्डिन्यस्य पुत्रो विंशति-  
वर्षीयः सर्वगुणसम्पन्नो दुर्दैवान्मया नृशंसस्वभाषादष्टः ।  
तं पुत्रं सुशीलनामानं मृतमालोक्य मूर्च्छितः कौण्डिन्यः  
पृथिव्यां लुलोठ । अनन्तरं ब्रह्मपुरवासिनः सर्वे बान्धवा-  
स्तत्रागत्योपविष्टाः । तथाचोक्तम्—

उत्सवे व्यसने युद्धे दुर्भिक्षे राष्ट्रविप्लवे ।

राजद्वारे श्मशाने च यस्तिष्ठति स बान्धवः ॥६२॥

तत्र कपिलो नाम स्नातकोऽवदत्—‘अरे कौण्डिन्य !  
मूढोऽसि येनैवं विलपसि, शृणु—

क्रोडीकरोति प्रथमं यदा जातमनित्यता ।

धात्रीव जननी पश्चात्तदा शोकस्य कः क्रमः ॥६३॥

क्व गताः पृथिवीपालाः ससैन्यबलवाहनाः ।

वियोगसाक्षिणी येषां भूमिरद्यापि तिष्ठति ॥६४॥

अपरञ्च-कायः सन्निहितापायः सम्पदः पदमापदाम् ।

समागमाः सापगमाः सर्वमुत्पादि भङ्गुरम् ॥६५॥

प्रतिक्षणमयं कायः क्षीयमाणो न लक्ष्यते ।

आमकुम्भ इवाम्भःस्थो विशीर्णः सन्विभाव्यते ६६

आसन्नतरतामेति मृत्युर्जन्तोर्दिने दिने ।

आघातं नीयमानस्य वध्यस्येव पदे पदे ॥ ६७ ॥

यतः—अनित्यं यौवनं रूपं जीवितं द्रव्यसञ्चयः ।

पेद्रव्यं प्रियसंवासो मुह्येत्तत्र न पण्डितः ॥ ६८ ॥

यथा काष्ठं च काष्ठं च समेयातां महोदधौ ।

समेत्य च व्यपेयातां तद्वद्भूतसमागमः ॥ ६९ ॥

यथाहि पथिकः कश्चिच्छायामाश्रित्य तिष्ठति ।

विश्रम्य च पुनर्गच्छेत्तद्वद्भूतसमागमः ॥ ७० ॥

अन्यच्च-(१)पञ्चभिर्निर्मिते देहे पञ्चत्वं च पुनर्गते ।

स्वां स्वां योनिमनुप्राप्ते तत्र का परिदेवना ॥७१॥

यावतः कुरुते जन्तुः सम्बन्धान्मनसः प्रियान् ।

तावन्तोऽपि निखन्यन्ते हृदये शोकशङ्कुवः ॥ ७२ ॥

नायमत्यन्तसंवासो लभ्यते येन केनचित् ।

अपि स्वेन शरीरेण किमुतान्येन केनचित् ॥ ७३ ॥

अपिच-संयोगो हि वियोगस्य संसूचयति सम्भवम् ।

अनतिक्रमणीयस्य जन्ममृत्योरिवागमम् ॥ ७४ ॥

अपातरमणीयानां संयोगानां प्रियैः सह ।

अपथ्यानामिवान्नानां परिणामोऽतिदारुणः ॥७५॥

अपरञ्च-व्रजन्ति न निवर्तन्ते स्रोतांसि सरितां यथा ।

आयुरादाय मर्त्यानां तथा रात्र्यहनी सदा ॥७६॥

सुखास्वादपरो यस्तु संसारे सत्समागमः ।

स वियोगावसानत्वाद्दुःखानां धुरि युज्यते ॥७७॥

अत एव हि नेच्छन्ति साधवः सत्समागमम् ।

यद्वियोगासिलूनस्य मनसो नास्ति भेषजम् ॥७८॥

सुकृतान्यपि कर्माणि राजभिः सगरादिभिः ।

अथ तान्येव कर्माणि ते चापि प्रलयं गताः ॥७९॥

सञ्चिन्त्य सञ्चिन्त्य तमुग्रदण्डं

मृत्युं मनुष्यस्य विचक्षणस्य ।

वर्षाम्बुसिक्ता इव चर्मबन्धाः

सर्वे प्रयत्नाः शिथिलीभवन्ति ॥ ८० ॥

यामेव रात्रिं प्रथमामुपैति

गर्भे निवासी नरवीर लोकः ।

ततः प्रभृत्यस्खलितप्रयाणः

स प्रत्यहं मृत्युसमीपमेति ॥ ८१ ॥

ततः संसारं विचारय, शोकोऽयमज्ञानस्य प्रप-  
ञ्चः । पश्य—

अज्ञानं कारणं न स्याद्वियोगो यदि कारणम् ।

शोको दिनेषु गच्छत्सु वर्द्धतामपयाति किम् ॥८२॥

तदत्रात्मानमनुसन्धेहि, शोकचर्चां परिहर । यतः—

(१) अकाण्डपातजातानां गात्राणां मर्मभेदिनाम् ।

(२) गाढशोकप्रहाराणामचिन्तैव महौषधम् ॥८३॥

ततस्तद्वचनं निशम्य प्रबुद्ध इव कौण्डिन्य उत्थायाऽ-  
ब्रवीत्—‘तदलमिदानीं गृहनरकवासेन, वनमेव गच्छा-  
मि ।’ कपिलः पुनराह—

‘वनेऽपि दोषाः प्रभवन्ति रागिणां

गृहेऽपि पञ्चेन्द्रियनिग्रहस्तपः ।

अकुत्सिते कर्मणि यः प्रवर्तते

निवृत्तरागस्य गृहं तपोवनम् ॥ ८४ ॥

यतः—दुःखितोऽपि चरेद्धर्मं यत्र कुत्राश्रमे रतः ।

समः सर्वेषु भूतेषु न लिङ्गं धर्मकारणम् ॥ ८५ ॥

उक्तञ्च—वृत्यर्थं भोजनं येषां सन्तानार्थं च मैथुनम् ।

वाक्सत्यवचनार्थाय दुर्गाण्यपि तरन्ति ते ॥८६॥

तथा हि—आत्मा नदी संयमपुण्यतीर्था

सत्योदका शीलतटा दयोर्मिः ।

तत्रा(३)भिषेकं कुरु पाण्डुपुत्र !

न वारिणा शुध्यति चान्तरात्मा ॥ ८७ ॥

(१) अकाण्डपातजातानाम्=अकस्मादापतितानाम् । (२) गाढ-  
शोकप्रहाराणां=महच्छोकप्रदानामाघातानाम् । (३) अभिषेकं=ज्ञानम् ।

विशेषश्च-जन्ममृत्युजराव्याधिवेदनाभिरुपद्रुतम् ।

संसारमिममुत्पन्नमसारं त्यजतः सुखम् ॥ ८८ ॥

यतः—दुःखमेवास्ति न सुखं यस्मात्तदुपलक्ष्यते ।

दुःखार्तस्य प्रतीकारे सुखसंज्ञा विधीयते ॥ ८९ ॥

कौण्डिन्यो ब्रूते—‘एवमेव’ । ततोऽहं तेनशोका-  
कुलेन ब्राह्मणेन (१) शप्तः—‘यद्द्वारभ्य मण्डूकानां वाहनं  
भविष्यसि’ इति । कपिलो ब्रूते—‘सम्प्रत्युपदेशासहिष्णु-  
र्भवान् । शोकाविष्टं ते हृदयम् । तथापि कार्यं शृणु—

सङ्गः सर्वात्मना त्याज्यः स चेत्सक्तुं न शक्यते ।

स सद्भिः सह कर्तव्यः सतां सङ्गो हि भेषजम् ॥ ९० ॥

अन्यच्च-कामः सर्वात्मना हेयः स चे(२)द्घातुं न शक्यते ।

स्वभार्यां प्रति कर्तव्यः सैव तस्य हि भेषजम् ॥ ९१ ॥

एतच्छ्रुत्वा स कौण्डिन्यः कपिलोपदेशामृतप्रशान्त-  
शोकानलो यथाविधि (३) दण्डग्रहणं कृतवान् । अतो ब्राह्म-  
णशापान्मण्डूकान्वाद्दुमत्र तिष्ठामि’ । अनन्तरं तेन मण्डू-  
केन गत्वा मण्डूकनाथस्य जालपादनाम्नोऽग्रे तत्कथि-  
तम् । ततोऽसावागत्य मण्डूकनाथस्तस्य सर्पस्य पृष्ठ-  
मारूढवान् । स च सर्पस्तं पृष्ठे कृत्वा चित्रपदक्रमं  
बभ्राम । परेद्युश्चलितुमसमर्थं तं मण्डूकनाथोऽवदत्—  
‘किमद्य भवान्मन्दगतः’ । सर्पो ब्रूते—‘देव ! आहार-  
विरहादसमर्थोऽस्मि ।’ मण्डूकनाथोऽवदत्—‘अस्मदा-  
ज्ञया मण्डूकान्भक्षय ।’ ततः ‘गृहीतोऽयं (४) महाप्रसादः’  
इत्युक्त्वा क्रमशो मण्डूकान्खादितवान् । अतो निमं-  
ण्डूकं सरो विलोक्य मण्डूकनाथोऽपि तेन खादितः ।

( १ ) शप्तः=शापो दत्तः । ( २ ) घातुं=त्यक्तुम् । ( ३ )  
दण्डग्रहणं=सन्यासधारणम् । ( ४ ) महाप्रसादः=महाननुग्रहः ।

अतोहं ब्रवीमि—‘स्कन्धेनापि वहेच्छ्रून्’ इत्यादि ।

‘देव ! (१)यात्विदानीं पुरावृत्ताख्यानकथनम् । सर्वथा सन्धेयोऽयं हिरण्यगर्भो राजा सन्धीयतामिति मे मतिः।’ राजोवाच—कोऽयं भवतो विचारः ? यतो जितस्तावदयमस्माभिस्ततो यद्यस्मत्सेवया वसति तदास्ताम् । नो चेत् (२)विगृह्यताम् ।’

अत्रान्तरे जम्बूद्विपादागत्य शुकेनोक्तम्—‘देव ! सिंहलद्वीपस्य सारसो राजा सम्प्रति जम्बूदीपमाक्रम्यावतिष्ठते । राजा ससम्भ्रमं ब्रूते—‘किं किम् ?’ शुकः पूर्वोक्तं कथयति । गृध्रः ( स्वगतमुवाच )—‘साधु रे चक्रवाक, मन्त्रिन् सर्वज्ञ ! साधु साधु ।’ राजा सकोपमाह—‘आस्तां तावदयम् । गत्वा तमेव समूलमुन्मूलयामि ।’ दूरदर्शी विहस्याह—

न शरन्मेघवत्कार्यं वृथैव घनगर्जितम् ।

परस्यार्थमनर्थं वा प्रकाशयति नो महान् ॥६२॥

अपरञ्च—एकदा न विगृह्णीयाद्ब्रह्मराजाभिघातिनः ।

सदर्पोऽप्युरगः कीटैर्बहुभिर्नाश्यते ध्रुवम् ॥ ६३ ॥

देव ! किमितो विना सन्धानं गमनमस्ति ? यतस्तदाश्माकं पश्चात्प्रकोपोऽनेन कतंव्यः । अपरञ्च—

योऽर्थतत्त्वमविज्ञाय क्रोधस्यैव वशं गतः ।

स तथा तप्यते मूढो ब्राह्मणो नकुलाद्यथा ॥६४॥

राजाह—‘कथमेतत् ? ।’ दूरदर्शी कथयति—

## कथा १२

अस्त्युज्जयिन्यां माधवो नाम विप्रः । तस्य ब्राह्मणी

( १ ) यातु = अस्तां तावत् । ( २ ) विगृह्यताम् = युद्धयताम् ।

प्रसूता बालाऽपत्यस्य रक्षार्थं ब्राह्मणमवस्थाप्य स्नातुं गता । अथ ब्राह्मणाय राज्ञः पार्वणश्राद्धं कर्तुमाह्वानमागतम् । तच्छ्रुत्वा ब्राह्मणः सहजदारिद्र्यादचिन्तयत्— 'यदि सत्वरं न गच्छामि तदाऽन्यः कश्चिच्छ्रुत्वा श्राद्धं ग्रहीष्यति । यतः—

आदानस्य प्रदानस्य कर्तव्यस्य च कर्मणः ।

क्षिप्रमक्रियमाणस्य कालः पिबति तद्रसम् ॥ ६५ ॥

किन्तु बालकस्यात्र रक्षको नास्ति । तत्किं करोमि? । यातु । चिरकालपालितमिमं नकुलं पुत्रनिर्विशेषं बालकरक्षार्यां व्यवस्थाप्य गच्छामि ।' तथा कृत्वा गतः । ततस्तेन नकुलेन बालकसमीपमागच्छन्कृष्णसर्पो दृष्ट्वा व्यापाद्य कोपात्खण्डं खण्डं कृत्वा खादितः । ततोऽसौ नकुलो ब्राह्मणमायान्तमवलोक्य (१)रक्तविलिप्तमुखपादः सत्वरमुपगम्य तच्चरणयोर्लुलोठ । ततः स विप्रस्तथाविधं तं दृष्ट्वा बालकोऽनेन खादित इत्यवधार्य नकुलं व्यापादितवान् । अनन्तरं यावदुपसृत्यापत्यं पश्यति ब्राह्मणस्तावद्बालकः (२)सुस्थः सर्पश्च व्यापादितस्तिष्ठति । ततस्तमुपकारकं नकुलं निरीक्ष्य भावितचेताः स परं विशादमगमत् । अतोऽहं ब्रवीमि—'योऽर्थतत्त्वमविज्ञाय' इत्यादि । अपरञ्च—

कामः क्रोधस्तथा मोहो लोभो मानो मदस्तथा ।

षड्वर्गमुत्सृजेदेनमस्मिस्त्यक्ते सुखी नृपः' ॥ ६६ ॥

राजाऽह — 'मन्त्रिन् ! एष ते निश्चयः? । मन्त्री ब्रूते— 'एवमेव । यतः—

स्मृतिश्च परमार्थेषु वितर्को ज्ञाननिश्चयः ।

दृढता मन्त्रगुप्तिश्च मन्त्रिणः परमो गुणः ॥ ६७ ॥

(१) रक्तविलिप्तः=शोणितव्याप्ताननचरणः । (२) सुस्थः=सुखी ।

तथा च—

सहसा विदधीत न क्रियामविवेकः परमापदां पदम् ।  
वृणुते हि विमृश्यकारिणं गुणलुब्धाः स्वयमेव सम्पदः ६८  
तद्देव ! यदिदानीमस्मद्वचनं क्रियते तदा सन्धाय  
गम्यताम् । यतः—

यद्यप्युपाया(१)श्चत्वारो निर्दिष्टाः साध्यसाधने ।  
सङ्ख्यामात्रं फलं तेषां सिद्धिः सान्नि व्यवस्थिता ॥६९॥  
राजाऽह—‘कथमेवं सम्भवति ।’ मन्त्री ब्रूते—‘देव !  
सत्वरं भविष्यति । यतः—

अज्ञः सुखमाराध्यः सुखतरमाराध्यते विशेषज्ञः ।  
(२)ज्ञानलवदुर्विदग्धं ब्रह्मापि नरं न रञ्जयति ॥१००॥  
विशेषतश्चायं धर्मज्ञो राजा, सर्वज्ञो मन्त्री च । ज्ञात-  
मेतन्मया पूर्वं मेघवर्णवचनात्तत्कृतकार्यसन्दर्शनाच्च ।  
यतः—कर्मानुमेयाः सर्वत्र (३)परोक्षगुणवृत्तयः ।

तस्मात्परोक्षवृत्तीनां फलः कर्मानुभाव्यते ॥ १०१ ॥  
राजाह—‘अलमुत्तरोत्तरेण, यथाऽभिप्रेतमनुष्ठीय-  
ताम् ।’ एतन्मन्त्रयित्वा गृध्रो महामन्त्री ‘तत्र यथाहं कर्त-  
व्यम्’ इत्युक्त्वा दुर्गाभ्यन्तरं चलितः । ततः प्रणिधिषके-  
नाऽऽगत्य राज्ञो हिरण्यगर्भस्य निवेदितम्—‘देव ! स-  
न्धिं कर्तुं महामन्त्री गृध्रोऽस्मत्समीपमागच्छति । राज-  
हंसो ब्रूते—‘मन्त्रिन् ! पुनः (४)अभिसन्धिना केनचिद-  
प्रागन्तव्यम् ?’ सर्वज्ञो विहस्याह—‘देव ! न शङ्कास्पद-

( १ ) चत्वारः = साम-दान-दण्ड-भेदाख्याः । (२) ज्ञानस्य  
लवः ज्ञानलवस्तेन दुर्विदग्धस्तम्—अल्पज्ञानाऽभिमानिनम् । (३)  
परोक्षगुणवृत्तयः = अप्रत्यक्षगुणाः—पाण्डित्यादयश्चित्तवृत्तयश्च, कर्मणा-  
ऽनुमीयन्ते इति भावः । ( ४ ) अभिसन्धिना = छलेन ।

मेतत् , यतोऽसौ महाशयो दूरदर्शी । (१)अथवा स्थि-  
तिरियं मन्दमतीनाम् , कदाचिच्छङ्कैव न क्रियते । कदा-  
चित्सर्वत्र शङ्का । तथा हि—

सरसि बहुशस्ताराच्छाये क्षणात्परिवञ्चितः

कुमुदविटपान्वेषी हंसो निशा(२)स्वविचक्षणः ।

विसृजति पुनस्ताराशङ्की दिवाऽपि सितोत्पलं

(३)कुहकचकितो लोकः सत्येऽप्यपायमपेक्षते ॥१०२ ॥

दूर्जनदूषितमनसः सुजनेष्वपि नास्ति विश्वासः ।

बालः पायसदग्धा दध्यपि फूत्कृत्य भक्षयति ॥१०३॥

तद्देव ! यथाशक्ति तत्पूजार्थं रत्नोपहारादिसामग्री सु-  
सज्जीक्रियताम् । तथाऽनुष्ठिते सति स गृध्रो मन्त्री दुर्ग-  
द्वाराच्चक्रवाकेणोपगम्य सत्कृत्यानीय राजदर्शनं कारि-  
तो दत्ताऽऽसने चोपविष्टः । चक्रवाक उवाच—‘युष्मदा-  
यत्तं सर्वं, स्वेच्छ्योपभुज्यतामिदं राज्यम् ।’ राजहंसो  
ब्रूते—‘एवमेव ।’ दूरदर्शी कथयति—‘एवमेवैतत् । कि-  
न्त्विदानीं बहुप्रपञ्चवचनं निष्पयोजनम् । यतः—

लुब्धमर्थेन (४)गृह्णीयात्स्तब्धमञ्जलिकर्मणा ।

मूर्खं (५)छन्दानुरोधेन याथातथ्येन पण्डितम् ॥१०४॥

अन्यच्च—

सद्भावेन हरेन्मित्रं सम्भ्रमेण तु बान्धवान् ।

स्त्रीभृत्यौ दानमानाभ्यां दाक्षिण्येनेतराञ्जनान् ॥१०५॥

तदिदानीं सन्धातुं गम्यताम् । महाप्रतापश्चित्रवर्णो  
राजा ।’ चक्रवाको ब्रूते—‘यथा सन्धानं कार्यं तदप्युच्य-

( १ ) धूर्त्तवायसागमनं प्रति पूर्वं कृतविश्वासं राजानमधिक्षिपति-  
अथवेति । ( २ ) अविचक्षणः=मुग्धः । ( ३ ) कुहकचकितः=छलपरिवञ्चि-  
तः । ( ४ ) गृह्णीयात्=अनुरजयेत् । ( ५ ) छन्दानुरोधेन=तदाशयानुरोधेन ।

ताम् ।' राजहंसो ब्रूते—'कति प्रकाराः सन्धीनां सम्भवन्ति ? ।, गृध्रो ब्रूते—'कथयामि । श्रूयताम्—

बलीयसा(१)भियुक्तस्तु नृपो नान्यप्रतिक्रियः ।

(२)आपन्नः सन्धिमन्विच्छेत्कुर्वाणः कालयापनम् १०६

कपाल उपहारश्च सन्तानः सङ्गतस्तथा ।

उपन्यासः प्रतीकारः संयोगः पुह्वान्तरः ॥ १०७ ॥

अद्रष्टनर आदिष्ट आत्मादिष्ट उपग्रहः ।

परिक्रयस्तथोच्छिन्नस्तथा च परभूषणः ॥ १०८ ॥

स्कन्धोपनेयः सन्धिश्च षोडशैते प्रकीर्तिताः ।

इति षोडशकं प्राहुः सन्धिं सन्धिविचक्षणाः ॥१०९॥

कपालसन्धिर्विज्ञेयः केवलं समसन्धितः ।

सम्प्रदानाद्भवति य उपहारः स उच्यते ॥ ११० ॥

सन्तानसन्धिर्विज्ञेयो (३)दारिकादानपूर्वकः ।

सद्भिस्तु सङ्गतः सन्धिर्मेघीपूर्वं उदाहृतः ॥ १११ ॥

यावदायुःप्रमाणस्तु समानार्थप्रयोजनः ।

सम्पत्तौ वा विपत्तौ वा कारणैर्यो न भिद्यते ॥११२॥

सङ्गतः सन्धिरेवायं प्रकृष्टत्वात्सुवर्णवत् ।

तथान्यैः सन्धिकुशलैः काञ्चनः स उदाहृतः ॥११३॥

आत्मकार्यस्य सिद्धिं तु समुद्दिश्य क्रियेत यः ।

स उपन्यासकुशलैरुपन्यास उदाहृत ॥ ११४ ॥

मयास्योपकृतं पूर्वं ममाप्येष करिष्यति ।

इति यः क्रियते सन्धिः प्रतीकारः स उच्यते ॥११५॥

उपकारं करोम्यस्य ममाप्येष करिष्यति ।

अयं चापि प्रतीकारो रामसुग्रीवयोरिव ॥ ११६ ॥

( १ ) अभियुक्तः=आक्रान्तः । (२) आपन्नः=विपत्तिसंप्राप्तः ।  
( ३ ) दारिकादानपूर्वकः=कन्यादानपूर्वकः ।

एकार्थी सम्यगुद्दिश्य क्रियां यत्र हि गच्छति ।  
 सुसंहितप्रमाणस्तु स च संयोग उच्यते ॥ ११७ ॥  
 आवयोर्योधमुख्यैस्तु मदर्थः साध्यतामिति ।  
 यस्मिन् (१)पणस्तु क्रियते स सन्धिः पुरुषान्तरः ११८  
 त्वयैकेन मदीयोऽर्थः सम्प्रसाध्यस्त्वसाविति ।  
 यत्र शत्रुः पणं कूर्यात्सोऽदृष्टपुरुषः स्मृतः ॥ ११९ ॥  
 यत्र भूम्येकदेशेन पणेन रिपुरूजितः ।  
 सन्धीयते सन्धिविद्भिः स चाऽऽदिष्ट उदाहृतः ॥ १२० ॥  
 स्वसैन्येन तु सन्धानमात्मादिष्ट उदाहृतः ।  
 क्रियते प्राणरक्षार्थं सर्वदानादुपग्रहः ॥ १२१ ॥  
 कोशांशेनार्धकोशेन सर्वकोशेन वा पुनः ।  
 शिष्टस्य प्रतिरक्षार्थं परिक्रय उदाहृतः ॥ १२२ ॥  
 भुवां सारवतीनां तु दानादुच्छिन्न उच्यते ।  
 भूम्युत्थफलदानेन सर्वेण परभूषणः ॥ १२३ ॥  
 परिच्छिन्नं फलं यत्र (२)प्रतिस्कन्धेन दीयते ।  
 स्कन्धोपनेयं तं प्राहुः सन्धि सन्धिविचक्षणाः ॥ १२४ ॥  
 परस्पोपकारस्तु मैत्री सन्बन्धकस्तथा ।  
 उपहारश्च विज्ञेयाश्चत्वारश्चैव सन्धयः ॥ १२५ ॥  
 एक एवोपहारस्तु सन्धिरेव मतो मम ।  
 उपहारावभेदास्तु सर्वे मैत्रविवर्जिताः ॥ १२६ ॥  
 (३)अभियोक्ता बलीयस्त्वादलब्ध्वा न निवर्तते ।  
 उपहारादृते तस्मात्सन्धिरन्यो न विद्यते ॥ १२७ ॥  
 राजाह—'भवन्तो महान्तः पण्डिताश्च । तद्ब्राह्मणं  
 यथाकार्यमुपदिश्यताम् ।' मन्त्री ब्रूते-आः! किमेवमुच्यते?

( १ ) पणः=प्रतिज्ञा ( शर्त ) । ( २ ) प्रतिस्कन्धेन =  
 ब्र.मशः ( किस्त करके ) । ( ३ ) अभियोक्ता=आक्रमणकर्ता ।

आधिव्याधिपरीतापादद्य श्वो वा विनाशिने ।

को हि नाम शरीराय (१)धर्मापेतं समाचरेत् १२८

जलान्तश्चन्द्रचपलं जीवितं खलु देहिनाम् ।

तथाविधमिति ज्ञात्वा (२)शश्वत्कल्याणमाचरेत् १२९

मृगवृष्णासमं वीक्ष्य संसारं क्षणभङ्गुरम् ।

सज्जनैः सङ्गतं कुर्याद्द्विर्माय च सुखाय च ॥१३०॥

तन्मम सम्मतेन तदेव क्रियताम् । यतः—

अश्वमेधसहस्राणि सत्यं च तुलया धृतम् ।

अश्वमेधसहस्रास्त्रि सत्यमेवातिरिच्यते ॥ १३१ ॥

अतः सत्याभिधानदिव्यपुरःसरयोरप्यनयोर्भूपाल-  
योः काञ्चनाभिधानः सन्धिर्विधीयताम् । सर्वज्ञो ब्रूते—  
'एवमस्तु ।' ततो राजहंसेन राज्ञा वस्त्रालङ्कारोपहारः  
स मन्त्री दूरदर्शी पूजितः प्रहृष्टमनाश्चक्रवाकं गृहीत्वा  
राज्ञो मयूरस्य सन्निधानं गतः । तत्र चित्रवर्णेन राज्ञा  
सर्वज्ञो गृध्रवचनाद्बहुमानदानपुरःसरं सम्भाषितस्तथा-  
विधं सन्धिं स्वीकृत्य राजहंससमीपं प्रस्थापितः । दूर-  
दर्शी ब्रूते—'देव ! सिद्धं नः समीहितम् । इदानीं स्वस्था-  
नमेव विन्ध्याचलं व्यावृत्य प्रतिगम्यताम् । अथ सर्वं  
स्वस्थानं प्राप्य मनोभिलषितं फलं प्राप्नुवन्निति ।

विष्णुशर्मणोक्तम्—'अपरं किं कथयामि, तत्कथ्य-  
ताम् ?' राजपुत्रा ऊचुः—'तव प्रसादाद्राज्यव्यवहाराङ्गं  
ज्ञातम् । ततः सुखिनो भूता वयम् । विष्णुशर्मोवाच—  
'यद्यप्येवं तथाऽप्यपरमपीदमस्तु—

सन्धिः सर्वमहीभुजां विजयिनामस्तु प्रमोदः सदा ।

सन्तः सन्तु निरापदः सुकृतिनां कीर्तिश्चिरं वर्धताम् ।

( १ ) धर्मापेतं=धर्मविमुखम् । ( २ ) शश्वत्=निरन्तरम् ।

नीति(१)वारविलासिनीव सततं वक्षःस्थले संस्थिता ।

(२)वक्त्रं चुम्बतु मन्त्रिणामहरहर्भूयान्महानुत्सवः ॥१३२॥

अन्यञ्चास्तु—

(३)प्रालेयाद्रेः सुतायाः प्रणयनिवसतिश्चन्द्रमौलिःस याव-  
द्यावल्लक्ष्मीर्मुंरारेर्जलद इव तडिन्मानसे विस्फुरन्ती ।

यावत्स्वर्णाचलोऽयं दवदहनसमो यस्य सूर्यः स्फुलिङ्ग-  
स्तावन्नारायणेन प्रचरतु रचितः सङ्ग्रहोऽयं कथानाम् १३३

अपरञ्च—

श्रीमान्धवलचन्द्रोऽसौ जीयान्माण्डलिको रिपून् ।

येनायं सङ्ग्रहो यत्नाल्लेखयित्वा प्रचारितः ॥ १३४ ॥

इति हितोपदेशे सन्धिर्नाम चतुर्थः कथासङ्ग्रहः समाप्तः ।

समाप्तश्चाऽयं हितोपदेशः ।



( १ ) वारविलासिनीव=वेश्येव । ( २ ) वक्त्रं चुम्बतु=नीति  
विदां मन्त्रिणां सततं नीतिवाक्यानामेवोच्चारणावसरो भवत्विति  
भावः । ( ३ ) प्रालेयाद्रेः—हिमालयस्य, ।













